

وَمَا أَرْسَلْنَاكَ إِلَّا رَحْمَةً لِّلْعَالَمِينَ



سیرت، اخلاق، عادات و خصائل

صحبت حبیب ﷺ می

40 مجلسی



تالیف: عادل بن علی الشدی حفظہ اللہ

استاذ تفسیر و علوم القرآن کنگست عود یونیورسٹی

ترجمہ: شفیق الرحمن ضیاء اللہ مدنی حفظہ اللہ

نظر ثانی: ابو عدنان محمد منیر قمر حفظہ اللہ تصدیق: حافظ صلاح الدین یوسف حفظہ اللہ



AL-MANAR



وَمَا أَرْسَلْنَاكَ إِلَّا رَحْمَةً لِّلْعَالَمِينَ



بِسْمِ اللّٰهِ الرَّحْمٰنِ الرَّحِیْمِ

سیرت، اخلاق، عادات، خصائل

صحبتِ حبیب ﷺ میں

چالیس مجلسیں





## جملہ حقوق بحق ناشر محفوظ ہیں

- نام کتاب : صحبت حبیب ﷺ میں چالیس مجلسیں
- مصنف : دکتور عادل بن علی الشدیی حفظہ اللہ
- استاد تفسیر و علوم القرآن کنگ سعود یونیورسٹی
- ترجمہ : شفیق الرحمن ضیاء اللہ مدنی حفظہ اللہ
- نظر ثانی : ابو عدنان محمد منیر قمر حفظہ اللہ
- تصدیق : حافظ صلاح الدین یوسف حفظہ اللہ
- ناشر : المنار پبلیکیشنز لاہور



المنار پبلیکیشنز

Al-Manar Publication  
Cell: 03234869781



# فہرست

نمبر شمار

صفحہ نمبر

7	تقدیم	7
9	تصدیق	9
11	مقدمہ	11
15	پہلی مجلس: حقوقِ مصطفیٰ ﷺ 1...	15
21	دوسری مجلس: حقوقِ مصطفیٰ ﷺ 2...	21
27	تیسری مجلس: رمضان میں نبی ﷺ کا طریقہ 1...	27
31	چوتھی مجلس: رمضان میں نبی ﷺ کا طریقہ 2...	31
36	پانچویں مجلس: رمضان میں نبی ﷺ کا طریقہ 3...	36
40	چھٹی مجلس: نبی ﷺ کے نام و نسب کا تذکرہ	40
43	ساتویں مجلس: آپ ﷺ کی صداقت و امانت	43
47	آٹھویں مجلس: عہد و پیمان اور سابقہ انبیاء علیہم السلام کا محمد ﷺ کے بارے میں بشارت دینا	47
53	نویں مجلس: نبی رحمت ﷺ 1...	53
58	دسویں مجلس: نبی رحمت ﷺ 2...	58
62	گیارہویں مجلس: نبی ﷺ کے فضائل	62
68	بارہویں مجلس: آپ ﷺ کی ولادت و رضاعت اور من جانب اللہ آپ ﷺ کا تحفظ	68



72	تیرہویں مجلس: آپ ﷺ کی شادی
75	چودھویں مجلس: نبی ﷺ اور عورت... 1
80	پندرہویں مجلس: نبی ﷺ اور عورت... 2
85	سولہویں مجلس: نبی ﷺ کی بعثت اور اپنی قوم کو دعوت
90	سترہویں مجلس: تکلیفوں پر آپ ﷺ کا صبر
94	اٹھارہویں مجلس: اللہ تعالیٰ کی اپنے پیغمبر ﷺ کی حفاظت
99	انیسویں مجلس: محبت رسول ﷺ
103	بیسویں مجلس: نبوت کی عظیم ترین نشانیاں
109	اکیسویں مجلس: نبی ﷺ کی عبادت
115	بائیسویں مجلس: اسلام کے پھیلاؤ کا آغاز
118	تیسویں مجلس: مدینہ طیبہ کی طرف ہجرت
121	چوبیسویں مجلس: نبی ﷺ کا طرز زندگی
126	پچیسویں مجلس: سلطنت کی تشکیل کے اصول و ضوابط
130	چھبیسویں مجلس: نبی ﷺ کی شجاعت و بہادری
134	ستائیسویں مجلس: غزوہ بدر الکبریٰ
139	اٹھائیسویں مجلس: غزوہ اُحد
143	انتیسویں مجلس: غزوہ اُحد سے مستفاد دروس و حکم
147	تیسویں مجلس: نبی ﷺ کی اپنی امت کے ساتھ رفق و مہربانی... 1
152	اکتیسویں مجلس: نبی ﷺ کی اپنی امت کے ساتھ رفق و نرمی... 2
156	بستیسویں مجلس: غزوہ احزاب



160	تینتیسویں مجلس: نبی ﷺ کا انصاف .....	✿
165	چونتیسویں مجلس: یہودیوں کی ریشہ دوانیاں اور انکے لیے آپ ﷺ کا موقف .....	✿
168	پینتیسویں مجلس: قتال و جہاد کی مشروعیت کیوں ہوئی؟ .....	✿
174	چھتیسویں مجلس: صلح حدیبیہ .....	✿
178	سینتیسویں مجلس: آپ ﷺ کا ایفائے عہد .....	✿
183	اڑتیسویں مجلس: غزوہ فتح مکہ .....	✿
187	انتالیسویں مجلس: نبی ﷺ کا عفو و درگزر .....	✿
192	چالیسویں مجلس: نبی رحمت ﷺ 3... ..	✿
196	اکتالیسویں مجلس: نبی رحمت ﷺ 4... ..	✿
200	بیسویں مجلس: آپ ﷺ کی سخاوت .....	✿



## تقدیم

إِنَّ الْحَمْدَ لِلَّهِ نَحْمَدُهُ، وَنُسْتَعِينُهُ، وَنَسْتَغْفِرُهُ، وَنَعُوذُ بِاللَّهِ مِنْ شَرِّهِ وَأَنْفُسِنَا وَ  
سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ  
لَا إِلَهَ إِلَّا اللَّهُ وَحْدَهُ، لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ، وَرَسُولُهُ۔  
أَمَّا بَعْدُ:

قارئینِ کرام! السلام علیکم ورحمة اللہ وبرکاتہ

امام الانبیاء والرسول ﷺ کی سیرت طیبہ کے بارے میں عہدِ قدیم سے لے کر آج  
تک لکھا جا رہا ہے اور قیامت تک لکھا جاتا رہے گا، مسلمان بھی لکھ رہے ہیں اور کافر بھی، تاہم نبی  
اکرم ﷺ کی خدمت میں گلہائے عقیدت و محبت کو پیش کرنے کا طریقہ ہر کسی کا اپنا اپنا ہے۔  
غ، ہر گلے رارنگ و بوئے دیگر است

وہ مصنف بھی غیر مسلم ہی ہے جس نے نبی اکرم ﷺ کو ساری نوعِ انسانیت کی سب  
سے اعلیٰ و مؤثر ترین شخصیت قرار دیا ہے۔ اس کی تفصیل MICHAL H. HART کی  
معروف تالیف (THE 100: A Ranking of the most influential persons in history) میں دیکھی جاسکتی ہے۔

اسی سلسلۃ الذہب کی ایک کڑی یہ سنہرے کلماتِ سیرت النبی ﷺ پر مشتمل یہ  
کتاب بھی ہے، جس کے مؤلف کنگ سعود یونیورسٹی الریاض (سعودی عرب) کے پروفیسر ڈاکٹر  
عادل علی الشدی حفظہ اللہ ہیں اور اس کا ترجمہ شیخ شفیق الرحمن ضیاء اللہ مدنی حفظہ اللہ نے کیا جو کہ نیٹ  
پر موجود ہے، لیکن اسے پبلش کرنے کا اعزاز جناب محمد عبدالرحیم صاحب کو حاصل ہو رہا ہے۔

مؤلف نے جس طرح سیرت کے بیان میں اختصار کو پیش نظر رکھا ہے اسی طرح تخریج و حوالہ جات  
میں بھی نہایت اختصار برتا ہے اور مترجم بھی اسی کے پابند رہے، تاہم وقت کے تقاضا و ضرورت



کے پیش نظر ہم نے اس میں قدرے وسعت سے کام لیتے ہوئے احادیث کی مفصل تخریج اور ممکنہ حوالہ جات میں سے تمام اہم حوالے ذکر کر دیئے ہیں۔ نیٹ پر موجود کتاب اور اس ایڈیشن کو دیکھنے والے قارئین کرام بآسانی اندازہ کر سکیں گے کہ اس کے کئی امتیازات ہیں مثلاً:

- ① جہاں جہاں ترجمے میں کوئی جھول تھا، اس کی نوک پلک سنواری ہے۔
- ② پیراگرافی کے قواعد و ضوابط کے مطابق کمپوزنگ ہے۔
- ③ کہیں کہیں بعض عبارات کا ترجمہ چھوٹ گیا تھا، اسکی تکمیل کر دی ہے، اور اعراب کی جہاں کمی تھی وہ بھی پوری کر دی ہے۔
- ④ بعض جگہوں پر وضاحتی حواشی کا اضافہ کر دیا ہے۔
- ⑤ بکثرت جگہوں پر دعائیہ کلمات رضی اللہ عنہ، رضی اللہ عنہم، علیہ السلام، علیہم السلام وغیرہ نہیں تھے وہ حسب مراتب و تعداد ذکر کر دیئے ہیں۔
- ⑥ بعض مقامات جہاں قرآنی کلمات یا حدیثی نصوص کا تذکرہ ضروری تھا وہ ذکر کر دی گئی ہیں۔
- ⑦ یوں کتاب کی معنوی قدر و قیمت کی طرح اسکے ظاہری حسن میں بھی نمایاں اضافہ ہو گیا ہے واللہ الحمد

اللہ تعالیٰ سے دعاء ہے کہ وہ مؤلف، مترجم، راقم الحروف، طابع و ناشر اور اس کتاب کی طباعت و اشاعت میں کسی طرح کا بھی تعاون کرنے والے ہر شخص کی محنت و تعاون کو شرف قبول سے نوازے اور جزائے خیر دے۔ آمین

والسلام علیکم ورحمۃ اللہ وبرکاتہ

ابو عدنان محمد منیر قمر حفظہ اللہ

ترجمان سپریم کورٹ، النجر

وداعیہ متعاون اسلامک سنٹرز (سعودی عرب)

۲۹/۵/۱۴۳۸ھ

۲۶/۲/۲۰۱۷ء



## تصدیق

زیر نظر کتاب ”صحبت حبیب ﷺ میں چالیس مجلسیں“ سیرت کے موضوع پر لکھی ہوئی ایک اچھوتی کتاب ہے جس میں رسول اللہ ﷺ کی سیرت مبارکہ کے تمام گوشوں کو چالیس مجلسوں کی صورت میں بیان کیا گیا ہے۔ انداز بیان دلچسپ بھی ہے اور نہایت معتبر بھی، یعنی مستند حوالوں سے مزین۔ کوئی بات ثقاہت سے گری ہوئی ہے نہ حوالے کے بغیر۔

اس کے فاضل مصنف سعودی عرب (ریاض) کے ڈاکٹر عادل بن علی، ملک سعود یونیورسٹی کے استاد تفسیر و علوم قرآن ہیں۔ مترجم شفیق الرحمن ضیاء اللہ مدنی ہیں۔ نظر ثانی کرنے والے جماعت الہدایت کے نامور محقق، مصنف، مترجم ابو عدنان محمد منیر قمر صاحب حفظہ اللہ ہیں۔

مؤلف سے لے کر نظر ثانی کرنے والے تک یہ ایک ایسا سلسلہ ہے جسے بلا مبالغہ سلسلۃ الذہب قرار دیا جاسکتا ہے جس کے بعد ان سب کے بارے میں کچھ کہنا سورج کو چراغ دکھانے کے مترادف ہے۔

راقم صرف یہی عرض کر سکتا ہے کہ یہ کتاب جس طرح رسول اللہ ﷺ کے ذکر جمیل، محاسن سیرت اور آپ ﷺ کی بے نظیر تعلیمات کا حسین مرقع ہے، اسی طرح حسن طباعت کا بھی دل آویز پیکر ہے۔

اللہ تعالیٰ ان تمام حضرات کی ان مساعیٰ حسنہ کو قبول فرمائے، اسے بادیہ ظلمات و ضلالت میں بھٹکنے والوں کے لیے مینارۂ نور بنادے اور اس کے ذریعے سے بے عملوں کو عمل خیر کی توفیق و



سعادت سے نواز دے۔

اللہ تعالیٰ اس کے ناشر محمد عبدالرحیم صاحب کو بھی جزائے خیر عطا فرمائے کہ ان کا حسن انتخاب بھی قابلِ داد ہے اور جذبہٴ اشاعت بھی تحسین و تبریک کا مستحق۔

جزاهم اللہ احسن الجزاء و تقبل اللہ جہودہم

صلاح الدین یوسف

۴۰ / ۱۲۴ شاداب کالونی

علامہ اقبال روڈ گڑھی شاہولا ہور

۸ مئی ۲۰۱۷ء

۰۳۲۱۴۱۳۳۶۷۵



## مقدمہ

ہر قسم کی تعریف اس اللہ کے لیے ہے جس نے محمد ﷺ بن عبد اللہ کو معلم و مربی اور ہادی و مرشد بنا کر بھیجا جیسا کہ اللہ عز و جل کا ارشاد ہے:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ﴾ [۱]

”بے شک مسلمانوں پر اللہ تعالیٰ کا بڑا احسان ہے کہ ان ہی میں سے ایک رسول ان میں بھیجا، جو انہیں اس کی آیتیں پڑھ کر سناتا ہے اور انہیں پاک کرتا ہے اور انہیں کتاب اور حکمت سکھاتا ہے، یقیناً یہ سب اس سے پہلے کھلی گمراہی میں تھے۔“

اور درود و سلام نازل ہو ساری مخلوق کے اشرف و بہتر، عالمین کے رہبر، متقین کے امام، انبیاء و رسولوں کے خاتم، رحمتِ عالم، رب کے برگزیدہ و چہیتے ہم سب کے نبی محمد ﷺ پر۔

﴿وَرَبُّكَ يَخْلُقُ مَا يَشَاءُ وَيَخْتَارُ ط﴾ [۲]

”اور آپ کا رب جو چاہتا ہے پیدا کرتا ہے اور جسے چاہتا ہے چن لیتا ہے۔“

[۱] سورۃ آل عمران: [۱۶۳]

[۲] سورۃ القصص: [۶۸]



اور ایک جگہ فرمایا:

﴿اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ ط إِنَّ اللَّهَ

سَمِيعٌ بَصِيرٌ ۝﴾ [۱]

”فرشتوں میں سے اور انسانوں میں سے پیغام پہنچانے والوں کو اللہ

ہی چھانٹ لیتا ہے، بیشک اللہ تعالیٰ سننے والا دیکھنے والا ہے۔“

چنانچہ اللہ نے نبی ﷺ کو ”گواہی دینے والا، جنت کی خوشخبری دینے والا، جہنم سے ڈرانے والا، اللہ کے حکم کے مطابق لوگوں کو اسکی طرف بلانے والا اور روشن چراغ بنا کر بھیجا ہے۔“

اور آپ ﷺ کے راستے پر چلنے والے کے لیے عزت و سعادت اور وقار و افتخار لکھ دیا ہے، اور آپ ﷺ کے حکم کی نافرمانی کرنے والے کے لیے ذلت و بدبختی اور رسوائی کو مقدر کر دیا ہے۔

پس آپ ﷺ پر اللہ کی رحمت و سلامتی نازل ہو شب و روز کی آمد و رفت اور نیک لوگوں کے ذکر کرتے رہنے تک۔

حمد و ثناء کے بعد! معلوم ہونا چاہیے کہ نبی کریم ﷺ کی مجلس سے بہتر کوئی مجلس نہیں اور اگرچہ صحابہ کرام رضوان اللہ علیہم اجمعین کو تو دنیا میں ہی آپ ﷺ کی نیک صحبت و مجالست کا اور آپ ﷺ کی تعلیم و تربیت و دعوت ارشاد اور علم سے مستفید ہونے کا نیک موقع میسر ہوا اور اللہ نے اپنے فضل و کرم سے ہمارے لیے بھی آپ ﷺ کی سیرت و سنت اور اسوۂ حسنہ نیز آپ ﷺ کی شخصیت کے خدو خال کو پڑھنے کا راستہ پیدا کیا جو کمال رحمت، رواداری، شرافت و کرم اور اخلاقِ کریمانہ سے ممتاز مقام کا مالک ہے۔

کافی عرصے سے میرے ذہن میں یہ فکر دامن گیر تھی کہ نبی کریم ﷺ کی شخصیت کے



بارے میں ایک مختصر اور آسان مجلس ترتیب دی جائے جو آپ ﷺ کی سیرت و طریقہ اور زندگی کے قابل اقتداء پہلوؤں کو مسلمانوں کے لیے قریب کر دے تاکہ آپ ﷺ کے بارے میں اللہ کے مندرجہ ذیل فرمان پر روبہ عمل ہونے میں معاون و مددگار ثابت ہو سکے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ

يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا ۖ﴾ [۱]

”یقیناً تمہارے لیے رسول اللہ میں عمدہ نمونہ (موجود) ہے، ہر اس شخص کے لیے جو اللہ تعالیٰ کی اور قیامت کے دن کی توقع رکھتا ہے اور بکثرت اللہ تعالیٰ کو یاد کرتا ہے۔“

اور اللہ کا فرمان ہے:

﴿وَمَا آتَاكُمُ الرَّسُولُ فَخُذُوهُ ۚ وَمَا نَهَاكُمْ عَنْهُ

فَانْتَهُوا ۚ﴾ [۲]

”اور تمہیں جو کچھ رسول دے لے لو، اور جس سے روکے رک جاؤ۔“

میں نے ان مجالس میں بے جا حواشی سے اجتناب کیا ہے تاکہ قارئین کو اصل مقصد سے نہ پھیر دیں، میں شکر گزار ہوں ہر اس شخص کا جس نے میری اس کتاب کو موجودہ شکل میں منظر عام پر لانے میں اپنی فکر و کاوش کے ذریعے تعاون فرمایا اور خاص طور پر اپنے بھائی پروفیسر/خالد ابوصالح کا جنہوں نے مادہ علمیہ کے جمع و ترتیب میں کافی محنت کی اور پروفیسر/محمد الطایع کا جنہوں نے تصحیح اور نظر ثانی کا کام انجام دیا اور فسطاط پریس کے مالک جناب/امام عرفہ کا جنہوں نے اس کتاب کی طباعت میں کافی محنت کی اور مفت تقسیم کرنے والوں کے لیے اس کتاب کی قیمت کم کرنے میں تعاون کیا۔

[۱] سورة الاحزاب: [۲۱]

[۲] سورة الحشر: [۷]



میں اس مجلس کے پڑھنے والے ہر قاری سے امید کرتا ہوں کہ اپنی غائبانہ دعا میں اپنے اس بھائی کو نہ بھولے۔ اور اگر اس کتاب کے سلسلے میں کوئی ملاحظہ یا تعلیق ہو تو ہمیں مطلع فرمائے۔<sup>[۱]</sup>

اللہ رب العزت سے دعا گو ہوں کہ ہم سب کو نبی کریم ﷺ کے حقوق کی ادائیگی کی توفیق بخشے اور آپ ﷺ کی پاک سیرت و سنت کا خادم بنائے اور آپ ﷺ کی پیروی کے ذریعے دنیا و آخرت میں ہمارے مراتب و درجات کو بلند فرمائے اور جنت میں آپ ﷺ کی صحبت و معیت عطا کرے اور ہمارے اعمال کو اپنی ذات و رضا کے لیے خالص بنائے آمین۔

وَصَلَّى اللّٰهُ وَسَلَّمْ عَلٰی نَبِيِّنَا مُحَمَّدٍ وَّ عَلٰی اٰلِهٖ وَصَحْبِهٖ اَجْمَعِيْنَ

د/عادل بن علی الشدی

استاد التفسیر و علوم القرآن المشارک بجامعة الملک سعود

و خطیب جامع سکن و زارة الخارجية بالرياض

<sup>[۱]</sup> ہمارا ای میل ایڈریس یہ ہے: adelalshddy@hotmail.com



## ﴿ پہلی مجلس ﴾

### حقوقِ مصطفیٰ ﷺ... ①

اللہ رب العزت نے نبی مختار ﷺ کو مبعوث کر کے اور آپ ﷺ کی رسالت کے سورج کو طلوع کر کے ہم پر نہایت ہی کرم و احسان کیا ہے، اللہ کا ارشاد ہے:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ۚ وَإِنْ كَانُوا مِن قَبْلُ لَفِي ضَلَالٍ مُّبِينٍ﴾ ﴿١٦٣﴾

”بے شک مسلمانوں پر اللہ تعالیٰ کا بڑا احسان ہے کہ ان ہی میں سے ایک رسول ان میں بھیجا، جو انہیں اس کی آیتیں پڑھ کر سناتا ہے اور انہیں پاک کرتا ہے اور انہیں کتاب اور حکمت سکھاتا ہے، یقیناً یہ سب اس سے پہلے کھلی گمراہی میں تھے۔“

بلاشبہ رسول ﷺ کے ہم پر بہت سارے حقوق ہیں، جن کا ادا کرنا اور ان پر مواظبت و ہمیشگی برتنا ضروری ہے، اور ان کو ضیاع و برباد کرنے اور ان کی ادائیگی میں سستی و کاہلی برتنے سے بچنا ضروری ہے اور انہی حقوق میں سے چند ایک یہ ہیں:

پہلا حق: نبی ﷺ پر ایمان لانا:

نبی کریم ﷺ کے حقوق میں سے سب سے پہلا حق آپ ﷺ پر ایمان اور آپ ﷺ کی رسالت کی تصدیق کرنا ہے، لہذا جو شخص آپ ﷺ پر ایمان نہ لائے



اور آپ ﷺ کے آخری نبی و رسول ہونے کو تسلیم نہ کرے وہ کافر ہے اگرچہ وہ سابقہ تمام انبیاء علیہم السلام پر ایمان رکھتا ہو۔

قرآن کریم میں نبی ﷺ پر ایمان لانے اور آپ ﷺ کی رسالت میں شک نہ رکھنے کے سلسلے میں بہت سی آیتیں وارد ہوئی ہیں، انہی میں سے اللہ کا یہ فرمان ہے:

﴿ فَأَمِنُوا بِاللَّهِ وَرَسُولِهِ وَالنُّورِ الَّذِي أَنزَلْنَا ﴾ [۱]

”سو تم ایمان لاؤ اللہ پر اور اس کے رسول پر اور اس نور پر جسے ہم نے نازل فرمایا ہے۔“

اور دوسرے مقام پر اللہ نے فرمایا ہے:

﴿ إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ

يَرْتَابُوا ﴾ [۲]

”مومن تو وہ ہیں جو اللہ اور اس کے رسول پر (پکا) ایمان لائیں پھر شک و شبہ نہ کریں۔“

اور اللہ تعالیٰ نے یہ بیان کر دیا ہے کہ اللہ اور اس کے رسول ﷺ کے ساتھ کفر کرنا تباہی اور دردناک عذاب کا سبب ہے، اللہ کا ارشاد ہے:

﴿ ذَلِكَ بِأَنَّهُمْ شَاقُّوا اللَّهَ وَرَسُولَهُ ۚ وَمَنْ يُشَاقِقِ اللَّهَ

وَرَسُولَهُ فَإِنَّ اللَّهَ شَدِيدُ الْعِقَابِ ﴾ [۳]

”یہ (اس بات کی سزا) ہے کہ انہوں نے اللہ کی اور اس کے رسول کی

مخالفت کی۔ اور جو اللہ کی اور اس کے رسول کی مخالفت کرتا ہے سو بے شک اللہ

[۱] سورة التغابن: [۸]

[۲] سورة الحجرات: [۱۵]

[۳] سورة الانفال: [۱۳]



تعالیٰ سخت سزا دینے والا ہے۔“

اور نبی ﷺ کا ارشاد ہے:

”قسم ہے اس ذات کی جس کے ہاتھ میں محمد [ﷺ] کی جان ہے! اس امت کا جو بھی شخص میرے بارے میں سنے چاہے وہ یہودی ہو یا نصرانی پھر وہ میری رسالت پر ایمان لائے بغیر مر جائے تو وہ جہنمی ہوگا۔“ [۱]

دوسرا حق: آپ ﷺ کی اتباع و پیروی کرنا:

آپ ﷺ کی اتباع و پیروی آپ ﷺ پر ایمان لانے کی حقیقی دلیل ہے، لہذا جو شخص نبی ﷺ پر ایمان کا دعویٰ کرتا ہے اور آپ ﷺ کے اوامر و نواہی کا پاس نہیں رکھتا اور نہ ہی آپ ﷺ کی سنتوں میں سے کسی سنت کی پیروی کرتا ہے تو وہ اپنے دعوائے ایمان میں جھوٹا ہے کیونکہ ایمان دل میں بیٹھ جانے اور اعمال کے ذریعے اس کی تصدیق (سیج کر دکھانے) کا نام ہے۔

اللہ رب العالمین نے یہ واضح کر دیا ہے کہ اس کی رحمت صرف اتباع و پیروی کرنے والوں کو ہی حاصل ہوگی جیسا کہ اللہ تعالیٰ کا ارشاد ہے:

﴿وَرَحْمَتِي وَسِعَتْ كُلَّ شَيْءٍ ط فَسَأَكْتُبُهَا لِلَّذِينَ يَتَّقُونَ  
وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ﴾ [۱۵۶]  
الرَّسُولَ النَّبِيُّ الْأُمِّيَّ ﴿۳﴾

”اور میری رحمت تمام اشیا پر محیط ہے۔ تو وہ رحمت ان لوگوں کے نام ضرور لکھوں گا جو اللہ سے ڈرتے ہیں اور زکوٰۃ دیتے ہیں اور جو ہماری آیتوں پر ایمان لاتے ہیں۔ جو لوگ ایسے رسول نبی اُمی کی اتباع کرتے ہیں۔“

[۱] رواہ مسلم: [۱۵۳]، صحیح الجامع الصغیر لابانی: [۷۰۶۳]

[۲] سورة الاعراف: [۱۵۶: ۱۵۷]



اسی طرح اللہ تعالیٰ نے رسول ﷺ کے طریقے سے اعراض کرنے والوں اور آپ ﷺ کے احکام کی مخالفت کرنے والوں کو دردناک عذاب کی دھمکی دی ہے، جیسا کہ اللہ کا فرمان ہے:

﴿ فَلْيَحْذَرِ الَّذِينَ يُخَالِفُونَ عَنْ أَمْرٍ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ ﴾ [۱]

”سنو جو لوگ حکم رسول کی مخالفت کرتے ہیں انہیں ڈرتے رہنا چاہیے کہ کہیں ان پر کوئی زبردست آفت نہ آ پڑے یا انہیں دردناک عذاب نہ پہنچے۔“

نیز اللہ تعالیٰ نے آپ ﷺ کے حکم کو بسر و چشم قبول کرنے اور اس حکم کے ساتھ انشراح صدر کا مظاہرہ کرنے کا حکم دیا ہے۔ اللہ کا فرمان ہے:

﴿ فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا ﴾ [۲]

”سو قسم ہے تیرے پروردگار کی! یہ مومن نہیں ہو سکتے، جب تک کہ آپس کے تمام اختلافات میں آپ کو حاکم نہ مان لیں، پھر جو فیصلے آپ ان میں کر دیں، ان سے اپنے دل میں کسی طرح کی تنگی اور ناخوشی نہ پائیں اور فرمانبرداری کے ساتھ قبول کر لیں۔“

تیسرا حق: آپ ﷺ سے محبت کرنا:

آپ ﷺ کے امتیوں پر آپ ﷺ کے حقوق میں سے ہی ایک یہ بھی ہے کہ: آپ

[۱] سورة النور: [۱۶۳]

[۲] سورة النساء: [۶۵]



صلی اللہ علیہ وسلم سے کامل و عظیم ترین محبت کا اظہار کیا جائے جیسا کہ آپ ﷺ کا فرمان ہے:

”تم میں کوئی شخص اس وقت تک کامل مومن نہیں ہو سکتا جب تک کہ میں اس کے نزدیک اس کی اولاد، والدین اور تمام لوگوں سے زیادہ محبوب نہ ہو جاؤں۔“ [۱]

پس جو شخص بھی نبی ﷺ سے محبت نہ کرے تو وہ مومن نہیں ہے اگرچہ اپنے آپ کو مسلمانوں کے نام سے موسوم کرتا پھرے اور مسلمانوں کے درمیان زندگی گزارے۔

اور سب سے عظیم محبت یہ ہے کہ انسان آپ ﷺ سے اپنے نفس (جان) سے بھی زیادہ محبت کرے، کیونکہ جب عمر رضی اللہ عنہ نے آپ ﷺ سے کہا کہ:

”اے اللہ کے رسول ﷺ! آپ ﷺ مجھے میری جان کے سوا ہر چیز سے زیادہ پیارے ہیں تو نبی ﷺ نے فرمایا: ”نہیں، قسم ہے اس ذات کی جس کے ہاتھ میں میری جان ہے! جب تک میں تمہارے نزدیک تمہارے نفس سے بھی زیادہ محبوب نہ ہو جاؤں۔“ تو عمر رضی اللہ عنہ نے کہا: بے شک اللہ کی قسم! اب آپ ﷺ مجھے میری جان سے بھی زیادہ محبوب ہیں تو نبی ﷺ نے فرمایا: ”اب اے عمر۔“ [۲]

چوتھا حق: آپ ﷺ کی نصرت و مدد کرنا:

یہ حق آپ ﷺ کی زندگی میں اور موت کے بعد بھی تاکیدِ حقوق میں سے ہے، رہی بات زندگی کی تو صحابہ کرام رضوان اللہ علیہم اجمعین نے اس ذمہ داری کو حسن و خوبی انجام دیا۔

جہاں تک آپ ﷺ کی وفات کے بعد آپ ﷺ کی نصرت و حمایت کا تعلق ہے تو وہ آپ ﷺ کی سنت کا باطل پرستوں کے حیلوں، جاہلوں کی تحریف اور طعن پرستوں کے طعن سے

[۱] رواہ البخاری: [۱۵، ۱۴]، مسلم: [۴۴] صحیح نسائی: [۵۰۳۰]، صحیح ابن ماجہ: [۵۶]، صحیح ابن حبان: [۱۷۹]

[۲] رواہ البخاری: [۶۶۳۲]



تحفظ اور دفاع کرنا ہے۔

اسی طرح جب بھی کوئی آپ ﷺ کی شان میں گستاخی کرے یا آپ ﷺ کا تمسخر و استہزاء کرے یا آپ ﷺ کو ایسے القاب سے متصف کرے جو آپ ﷺ کی شان کے لائق و زیبا نہیں تو آپ ﷺ کی شخصیت کا دفاع کیا جائے گا۔

موجودہ دور میں بہت سے پروپیگنڈے کیے جا رہے ہیں جن کے ذریعے آپ ﷺ کی شخصیت پر طعن و تشنیع کی جا رہی ہے، اس لیے امت کے تمام لوگوں پر یہ واجب ہے کہ اپنی قوت و طاقت اور دباؤ کے ساتھ، اپنے تمام وسائل و ذرائع کے ذریعے، آپ ﷺ کے دفاع کے لیے کمر بستہ ہو جائیں تاکہ اعداء اسلام آپ ﷺ کے بارے میں اپنی افترا پردازیوں، بہتان تراشیوں اور جھوٹی باتوں سے باز آجائیں۔



## دوسری مجلس

### حقوقِ مصطفیٰ ﷺ... ۲

پانچواں حق: آپ ﷺ کی دعوت کو عام کرنا:

بے شک یہ رسول ﷺ کے ساتھ وفاداری میں سے ہے کہ ہم پورے عالم میں اسلام کی نشر و اشاعت اور آپ ﷺ کی دعوت کی تبلیغ کریں جیسا کہ آپ ﷺ کا فرمان ہے:

”میری طرف سے پہنچاؤ (تبلیغ کرو) اگرچہ ایک آیت ہی کیوں نہ ہو۔“ [۱]

اسی طرح آپ ﷺ کا ارشاد ہے:

”اللہ تمہارے ذریعے ایک آدمی کو بھی ہدایت کی توفیق دیدے تو یہ

تمہارے حق میں سرخ اونٹوں سے بہتر ہے۔“ [۲]

نیز آپ ﷺ نے یہ خبر بھی دی ہے کہ:

”آپ روزِ قیامت تمہاری کثرتِ تعداد کے سبب دیگر انبیاء پر فخر کریں گے۔“ [۳]

اور امت کی کثرت کے اسباب میں سے ان کا دعوت الی اللہ کے فریضہ کو بجالانا اور لوگوں کا اسلام میں داخل ہونا ہے اور اللہ رب العزت نے یہ بیان فرمایا ہے کہ دعوت الی اللہ، انبیاء

[۱] رواہ البخاری: [۳۴۶۱]، ابن حبان: [۶۲۵۶]، مسند احمد: [۱۱ / ۱۸۴، ۱۱۳]

[۲] متفق علیہ، بخاری: [۴۲۱۰]، مسلم: [۲۴۰۶]، ابن حبان: [۶۹۳۲]

[۳] احمد اور اصحابِ سنن نے روایت کیا ہے: صحیح ابی داؤد: [۲۰۵۰]، صحیح النسائی: [۳۲۲۷]، صحیح ابن ماجہ:

[۱۵۰۸]، صحیح ابن حبان: [۶۴۴۷]



ورسل علیہ السلام اور ان کے پیروکاروں کا وظیفہ ہے، فرمان باری تعالیٰ ہے:

﴿قُلْ هَذِهِ سَبِيلِي أَدْعُوا إِلَى اللَّهِ عَلَى بَصِيرَةٍ أَنَا وَمَنِ

اتَّبَعَنِي ط﴾ [۱]

”آپ کہہ دیجیے میری رائے یہی ہے، میں اور میرے متبعین اللہ کی

طرف بلارہے ہیں۔“

اس لئے امت پر واجب و ضروری ہے کہ اپنے اس وظیفہ کو لازم پکڑے رہے جس کے لئے اللہ نے انہیں پیدا کیا ہے، اور وہ دعوت و تبلیغ اور نیکی کا حکم اور برائی سے روکنے کا فریضہ ہے۔ جیسا کہ اللہ تعالیٰ کا ارشاد ہے:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ

وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ ط﴾ [۲]

”تم بہترین امت ہو جو لوگوں کے لئے پیدا کی گئی ہے کہ تم نیک باتوں

کا حکم کرتے ہو اور بری باتوں سے روکتے ہو، اور اللہ تعالیٰ پر ایمان رکھتے

ہو۔“

چھٹا حق: آپ ﷺ کی (زندگی میں اور موت کے بعد) تعظیم و توقیر کرنا:

یہ بھی نبی کریم ﷺ کے حقوق میں سے ایک حق ہے جس میں بہت سے لوگ کوتاہی کا

شکار ہیں۔ اللہ کا فرمان ہے:

﴿إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ لِّتُؤْمِنُوا بِاللَّهِ

وَرَسُولِهِ وَتُعَزِّرُوهُ وَتُوَقِّرُوهُ ۝ وَتُسَبِّحُوهُ بُكْرَةً وَأَصِيلًا ۝﴾ [۳]

[۱] سورۃ یوسف: [۱۰۸]

[۲] سورۃ آل عمران: [۱۱۰]

[۳] سورۃ الفتح: [۹:۸]



”یقیناً ہم نے تجھے گواہی دینے والا اور خوشخبری سنانے والا اور ڈرانے والا بنا کر بھیجا ہے۔ تاکہ (اے مسلمانو!) تم اللہ اور اس کے رسول پر ایمان لاؤ اور اس کی مدد کرو اور اس کا ادب کرو اور اللہ کی پاکی بیان کرو صبح و شام۔“

علامہ ابن سعدی رحمۃ اللہ علیہ اس آیت کی تفسیر میں فرماتے ہیں:

”یعنی رسول ﷺ کی تعظیم و توقیر کرو اور آپ ﷺ کے حقوق کو بجالاؤ جس طرح کہ تمہاری گردنوں پر رسول ﷺ کا بہت بڑا احسان ہے۔“

اور صحابہ کرام رضوان اللہ علیہم اجمعین آپ ﷺ کی بہت زیادہ تعظیم و توقیر اور عزت و احترام کیا کرتے تھے۔ جب آپ گویا ہوتے تو ان میں سے ہر ایک اپنے کانوں کو آپ کی طرف متوجہ کر لیتا گویا کہ ان کے سروں پر پرندے بیٹھے ہوئے ہوں اور جب اللہ کا یہ فرمان نازل ہوا:

﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ﴾ [۱]

”اے ایمان والو! اپنی آوازیں نبی کی آواز سے اونچی نہ کرو اور نہ آپ سے اونچی آواز سے بات کرو جیسے آپس میں ایک دوسرے سے کرتے ہو، کہیں (ایسا نہ ہو کہ) تمہارے اعمال اکارت جائیں اور تمہیں خبر بھی نہ ہو۔“

اس پر حضرت ابو بکر صدیق رضی اللہ عنہ نے کہا:

”اللہ کی قسم! اس کے بعد اب میں آپ سے سرگوشی کرنے والے کی طرح ہی بات کروں گا۔“

رہی بات آپ ﷺ کی وفات کے بعد توقیر و احترام کی تو یہ آپ ﷺ کی سنتوں کی پیروی، آپ ﷺ کے فرامین کی تعظیم، آپ ﷺ کے حکموں (فیصلوں) کو قبول کر کے، آپ



صلی اللہ علیہ وسلم کی باتوں کے ساتھ ادب و احترام کا رویہ اختیار کر کے اور آپ صلی اللہ علیہ وسلم کی حدیث کی کسی بھی شخص کی رائے اور مذہب کی بنیاد پر مخالفت نہ کر کے ہوگی۔

امام شافعی رحمۃ اللہ علیہ فرماتے ہیں:

”مسلمانوں کا اس بات پر اجماع ہے کہ جس کے سامنے رسول صلی اللہ علیہ وسلم کی سنت واضح ہوگئی تو اس کے لیے کسی کے قول کی بنیاد پر اس سنت کو چھوڑ دینا جائز و حلال نہیں۔“

ساتواں حق: جب بھی آپ صلی اللہ علیہ وسلم کا ذکر آئے، درود و سلام پڑھنا: اللہ تعالیٰ نے مومنوں کو آپ صلی اللہ علیہ وسلم پر درود و سلام پڑھنے کا حکم دیا ہے۔ جیسا کہ اللہ کا ارشاد ہے:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ [۱]

”اللہ تعالیٰ اور اس کے فرشتے اس نبی پر رحمت بھیجتے ہیں۔ اے ایمان والو! تم (بھی) ان پر درود بھیجو اور خوب سلام (بھی) بھیجتے رہا کرو۔“ اور آپ صلی اللہ علیہ وسلم کا ارشاد ہے:

”اس شخص کی ناک خاک آلود ہو جس کے پاس میرا ذکر ہو اور وہ مجھ پر درود نہ بھیجے۔“ [۲]

اور آپ صلی اللہ علیہ وسلم نے دوسری حدیث میں فرمایا ہے:

”قیامت کے دن مجھ سے سب سے زیادہ قریب مجھ پر سب سے زیادہ

[۱] سورة الاحزاب: [۵۶]

[۲] رواہ مسلم: [۲۵۵۱]، صحیح الترمذی: [۳۵۴۵]، مسند احمد: [۱۸۹/۱۳]، صحیح احمد شاہ کراچی، صحیح الجامع الصغیر: [۳۵۱۰]



درود بھیجنے والا ہوگا۔“ [۱]

اور آپ ﷺ کا فرمان ہے:

”(سب سے بڑا) بخیل وہ شخص ہے جس کے پاس میرا ذکر ہو اور وہ مجھ

پر درود (وسلام) نہ بھیجے۔“ [۲]

بڑی ہی جفا (اور گستاخی) کی بات ہے کہ مسلمان کے کان سے آپ ﷺ کا اسم گرامی

ٹکرائے اور آپ ﷺ پر درود و سلام نہ بھیجے۔

علامہ ابن قیم رحمۃ اللہ علیہ نے اپنی کتاب ”جلاء الإفہام فی الصلاة والسلام علی

خیر الانام“ میں آپ ﷺ پر درود و سلام پڑھنے کے بہت سے فائدے ذکر کیے ہیں اس لیے

اسکی طرف رجوع کیا جائے۔

آٹھواں حق: آپ ﷺ کے دوستوں سے دوستی اور دشمنوں سے دشمنی کرنا:

جیسا کہ اللہ تعالیٰ نے فرمایا ہے:

﴿ لَا تَجِدُ قَوْمًا يُؤْمِنُونَ بِاللّٰهِ وَالْيَوْمِ الْآخِرِ يُوَادُّونَ مَنْ

حَادَّ اللّٰهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ

عَشِيرَتَهُمْ ۚ أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ

مِّنْهُ ۚ ﴾ [۳]

”اللہ تعالیٰ پر اور قیامت کے دن پر ایمان رکھنے والوں کو آپ اللہ اور

[۱] ترمذی: [۴۸۴] نے روایت کیا ہے اور البانی نے اسکو حسن کہا ہے، وابن حبان: [۹۱۱/۴۵۵]، شرح السنہ

بغوی: [۲۸۴/۲]، صحیح الترغیب والترہیب للالبانی: [۱۶۶۸]

[۲] احمد: [۱۷۷/۳] اور صحیح ترمذی: [۳۵۴۶]، السنن الکبریٰ نسائی: [۹۸۰۲]، صحیح ابن حبان: [۹۰۹] نے

روایت کی ہے اور البانی نے صحیح قرار دیا ہے

[۳] سورۃ المجادلہ: [۲۲]



اس کے رسول کی مخالفت کرنے والوں سے محبت رکھتے ہوئے ہرگز نہ پائیں گے گو وہ ان کے باپ یا ان کے بیٹے یا ان کے بھائی یا ان کے کنبہ (قبیلے) کے (عزیز) ہی کیوں نہ ہوں۔ یہی لوگ ہیں جن کے دلوں میں اللہ تعالیٰ نے ایمان کو لکھ دیا ہے اور جن کی تائید اپنی روح سے کی ہے۔“

آپ صلی اللہ علیہ وسلم کے ساتھ دوستی میں سے:

آپ صلی اللہ علیہ وسلم کے صحابہ رضی اللہ عنہم سے دوستی و محبت رکھنا، ان کے ساتھ بھلائی و نیکی کرنا، ان کے حق کو پہچاننا، ان کی مدح سرائی کرنا، ان کی اقتدا کرنا، ان کے لئے مغفرت طلب کرنا اور ان کے درمیان جو کچھ اجتہادی طور پر اختلاف رونما ہوا اس کے بارے میں کلام کرنے سے اپنی زبان روک لینا اور جو ان سے دشمنی کرے یا انہیں سب و شتم کرے یا ان میں سے کسی کو طعن و تشنیع کا نشانہ بنائے تو اس سے دشمنی رکھنا، اسی طرح آپ صلی اللہ علیہ وسلم کے آل بیت سے محبت و دوستی رکھنا اور ان کا دفاع کرنا اور ان کے بارے میں غلو سے باز رہنا۔

اور اسی موالات میں سے علماء اہل سنت سے محبت و دوستی رکھنا، ان کے نقائص تلاش کرنے (عیب جوئی کرنے) اور ان کی عزت و آبرو پر حملہ کرنے سے باز رہنا بھی ہے۔ نبی صلی اللہ علیہ وسلم کے ساتھ دوستی ہی میں سے آپ صلی اللہ علیہ وسلم کے کافر و منافق دشمن اور صاحب بدعت و ضلالت وغیرہ سے دشمنی رکھنا بھی ہے۔

اہل بدعت و اہواء میں سے کسی شخص نے ابو ایوب سختیانی رحمۃ اللہ علیہ سے کہا:

”میں آپ سے صرف ایک کلمہ پوچھنا چاہتا ہوں؟ تو ابو ایوب سختیانی

رحمۃ اللہ علیہ نے اس سے منہ پھیر لیا اور اپنی انگلی سے اشارہ فرما رہے تھے کہ:

”آدھا کلمہ بھی نہیں، اور یہ انہوں نے نبی صلی اللہ علیہ وسلم کی سنت کی تعظیم اور آپ

صلی اللہ علیہ وسلم کے دشمنوں کے ساتھ دشمنی کی خاطر کیا۔“



## تیسری مجلس

### رمضان المبارک میں نبی ﷺ کا طریقہ... ①

علامہ ابن قیم رحمۃ اللہ علیہ فرماتے ہیں:

رمضان المبارک میں نبی کریم ﷺ کا طریقہ سب سے اکمل طریقہ تھا، اور مقصود کے حصول کے اعتبار سے سب سے عظیم تھا، اور نفوس پر بہت ہی آسان بھی تھا۔

رمضان المبارک کے روزے کی فرضیت 2ھ میں ہوئی تھی اور نبی ﷺ نے نو برس رمضان کا روزہ رکھ کر وفات پائی۔ شروع میں رمضان کے روزے رکھنے یا اس کے بدلے روزانہ ایک مسکین کو کھانا کھلانے کا اختیار دیا گیا تھا، پھر بعد میں روزہ رکھنے کو فرض قرار دے دیا گیا، اور بوڑھے مرد اور عورت کے لیے ان کے روزہ پر عدم قدرت کی وجہ سے کھانا کھلانے کو مقرر کر دیا گیا، اور وہ یوں کہ دونوں روزہ نہ رکھیں لیکن ہر دن کے بدلے ایک مسکین کو کھانا کھلائیں گے۔

مسافر اور مریض کے لیے رخصت دی گئی ہے کہ وہ روزہ توڑ دیں اور بعد میں قضا کر لیں۔ اسی طرح حاملہ اور دودھ پلانے والی عورت جب اپنے نفس پر خوف و خطرہ محسوس کرے تو انہیں بھی یہی رخصت حاصل ہے (کہ افطار کریں اور بعد میں قضا کریں) لیکن اگر انہیں اپنے بچے پر خوف یا اندیشہ ہو تو وہ قضا کے ساتھ ہر دن کے بدلے ایک مسکین کو کھانا بھی کھلائیں گی، کیونکہ ان کا افطار کرنا مرض کی وجہ سے نہیں ہے بلکہ صحت کی حالت میں ہے تو اس کمی کو مسکین کو کھانا کھلانے کے ذریعے پورا کر دیا گیا جیسے کہ شروع اسلام میں تندرست آدمی کے لیے ہر دن کے بدلے ایک مسکین کو کھانا کھلا کر افطار کرنا جائز تھا۔

کثرت سے عبادت کرنا:

رمضان کے مہینے میں آپ ﷺ کثرت سے عبادت کیا کرتے تھے اور جبریل علیہ السلام



رمضان میں آپ ﷺ کے ساتھ قرآن کا دور کیا کرتے تھے، اور جب آپ ﷺ جبریل علیہ السلام سے ملاقات کرتے تو تیز ہوا سے بھی زیادہ بھلائی کے کاموں میں سخاوت کیا کرتے تھے۔ آپ ﷺ لوگوں میں سے سب سے زیادہ سخی تھے اور رمضان میں سب سے زیادہ سخاوت کیا کرتے تھے۔ کثرت سے صدقہ و احسان، تلاوت قرآن، نماز، ذکر اور اعتکاف کیا کرتے تھے۔

آپ ﷺ رمضان میں جتنی عبادت کرتے تھے اتنی کسی دوسرے مہینے میں نہ کرتے تھے یہاں تک کہ بسا اوقات آپ رمضان میں مسلسل (رات و دن) روزے سے رہتے تھے تاکہ اس کے دن و رات کے کچھ زیادہ گھنٹے عبادت کے لیے خاص کر سکیں۔

آپ ﷺ صحابہ کرام رضی اللہ عنہم کو مسلسل روزہ رکھنے سے منع فرمایا کرتے تھے، تو صحابہ کرام رضی اللہ عنہم کہتے کہ:

”آپ ﷺ تو مسلسل روزہ رکھتے ہیں تو آپ ﷺ فرمایا کرتے کہ: ”میں تمہارے جیسا نہیں ہوں، میں رات گزارتا ہوں۔“ اور ایک دوسری روایت میں ہے: ”میں اپنے رب کے پاس ہوتا ہوں، وہ مجھے کھلاتا اور پلاتا ہے۔“ [۱]

آپ ﷺ نے امتیوں پر رحم کھا کر وصالِ صوم سے منع فرمایا ہے اور سحری کے وقت تک وصال کو جائز قرار دیا ہے۔ صحیح بخاری میں ابوسعید خدری رضی اللہ عنہ سے مروی ہے کہ انہوں نے نبی ﷺ سے یہ کہتے ہوئے سنا کہ:

”تم صوم میں وصال نہ کرو، تم میں سے جو شخص وصال کرنا چاہے تو سحری کے وقت تک کر سکتا ہے۔“ [۲]

[۱] متفق علیہ، بخاری: [۱۹۲۲، ۱۹۶۳، ۱۹۶۴، ۱۹۶۷]، صحیح مسلم: [۱۱۰۲، ۱۱۵۵]، ابوداؤد: [۲۳۶۰، ۲۳۶۱،

[۲۳۶۷]، مسند احمد: [۲۳۹/۸]

[۲] بخاری: [۱۹۶۳، ۱۹۶۷]، صحیح ابی داؤد: [۲۳۶۱]، تفسیر الطبری: [۲۳۶/۲]



یہ سب سے منصفانہ وصال ہے اور روزہ رکھنے والے کے لیے سب سے سہل اور آسان بھی ہے۔ یہ درحقیقت شام کا کھانا کھانے کی طرح ہے مگر کچھ تاخیر سے کیوں کہ روزہ دار کے لیے دن و رات میں ایک بار کھانا کھانا ہے، اگر اس نے سحر کے وقت کھایا تو گویا اسے اول شب سے آخری شب میں منتقل کر دیا۔

رمضان کے مہینے کے ثبوت میں آپ ﷺ کا طریقہ: [۱]

آپ ﷺ بغیر پختہ رویت ہلال یا کسی معتبر شہادت و گواہی کے ثبوت کے بغیر روزہ نہیں رکھتے تھے جیسا کہ ابن عمر رضی اللہ عنہ کی شہادت سے روزہ رکھا۔ اور ایک مرتبہ ایک دیہاتی کی گواہی کی بنیاد پر روزہ رکھا، اور ان دونوں کی خبر پر اعتماد کیا اور انہیں شہادت (کی ادائیگی) کا مکلف نہیں بنایا۔ اگر وہ خبر ہوتی تو آپ ﷺ رمضان میں خبر واحد پر اکتفا کرتے اور اگر گواہی ہوتی تو گواہی دینے والے کو شہادت کا مکلف نہ بناتے اور اگر دونوں یعنی رویت و شہادت نہ ہوتیں تو شعبان کے تیس دن پورے کرتے۔ اگر تیس کی رات کو چاند دیکھنے میں بادل حائل ہو جاتا تو شعبان کے تیس دن مکمل کرتے پھر روزہ رکھتے۔

آپ ﷺ بادل کے دن روزہ نہیں رکھتے تھے، نہ ہی آپ ﷺ نے اس کا حکم دیا ہے بلکہ آپ ﷺ نے بادل کی وجہ سے شعبان کے تیس دن مکمل کرنے کا حکم دیا ہے اور آپ ﷺ خود بھی ایسا ہی کیا کرتے تھے۔ اس لیے یہ آپ ﷺ کا فعل بھی ہے اور آپ ﷺ کا حکم بھی اور یہ آپ ﷺ کے ارشاد:

”اگر بادل ہو جائے تو اس کا اندازہ کرو۔“ [۱]

کے مخالف نہیں ہے کیونکہ اندازہ ایک متعین حساب ہے اور اس سے مراد بادل کی صورت میں مہینے کو پورا کرنا ہے جیسا کہ صحیح بخاری کی حدیث میں

[۱] متفق علیہ۔ بخاری: [۱۹۰۰، ۱۹۰۶، ۱۹۰۷]، مسلم: [۱۰۸۰، ۱۰۸۱]، صحیح ابی داؤد: [۲۳۲۰]، صحیح ابن خزیمہ:

[۱۹۰۹]، صحیح ابن حبان: [۳۵۹۷]



آپ ﷺ سے منقول ہے:

”شعبان کی مدت کو پورا کرو۔“ [۱]

رمضان کے مہینے کے خاتمے کے سلسلے میں آپ ﷺ کا طریقہ: [۲]

آپ ﷺ کا یہ طریقہ تھا کہ رمضان کے روزے کی شروعات کے لیے ایک آدمی کی گواہی کا حکم دیتے اور اس کے اختتام کیلئے دو آدمیوں کی شہادت کو طلب کیا کرتے تھے اور آپ ﷺ کے طریقہ میں سے ہی یہ بھی تھا کہ جب عید کے وقت کے گزر جانے کے بعد دو آدمی رویتِ ہلالِ شوال کی گواہی دیتے تو آپ ﷺ لوگوں کو روزہ توڑ دینے کا حکم دیتے، اور اگلے دن عید کے وقت میں عید کی نماز ادا کرتے۔

[۱] بخاری: [۱۹۰۷]، مسلم: [۱۰۸۱]، نسائی: [۲۱۰۸]، ابن خزمیہ: [۱۹۰۹]، صحیح ابی داؤد: [۲۳۲۰]، ابن حبان:

[۳۵۹۷]، مسند بزار: [۲۹۸/۱۵]



## چوتھی مجلس

### رمضان المبارک میں نبی ﷺ کا طریقہ... ۲

علامہ ابن قیم رحمۃ اللہ علیہ فرماتے ہیں:

آپ ﷺ افطار میں جلدی کرتے اور لوگوں کو بھی اس کی ترغیب دلایا کرتے تھے اور سحری کھاتے، اور سحری کھانے کی ترغیب دلایا کرتے تھے۔ سحری میں تاخیر کرتے اور لوگوں کو بھی اس کی ترغیب دیتے تھے۔

آپ ﷺ کھجور سے افطار کرنے پر ابھارتے، اگر کھجور نہ ہوتی تو پانی سے، یہ آپ ﷺ کی اپنی امت کے ساتھ کمال مہربانی اور ان کی خیر خواہی تھی۔ یہ اس لیے کہ طبیعت حنالی معدہ کی صورت میں میٹھی چیز کو زیادہ قبول کرتی ہے اور اس سے تقویت بھی حاصل کرتی ہے خاص طور پر قوتِ باصرہ یا نظر کیونکہ اس سے نظر میں تقویت حاصل ہوتی ہے۔

اور مدینہ منورہ کا حلوہ [سوٹس] کھجور ہی تھا اور یہی ان کا جام و مربہ تھا، اور کھجور ہی ان کا کھانا و سالن تھا اور رطب [نیم پختہ یا تر کھجور] اہل مدینہ کا میوہ تھا۔

رہی بات پانی کی: تو روزہ کی وجہ سے کلیجہ میں ایک طرح کی خشکی آ جاتی ہے، جب اسے پانی سے تر کر دیا جاتا ہے تو اس کے بعد وہ غذا سے مکمل طور پر فائدہ حاصل کرتا ہے۔ اس لیے بھوکے و پیاسے شخص کے لیے مناسب ہے کہ وہ کھانے سے پہلے تھوڑا سا پانی استعمال کر لے پھر اس کے بعد کھانا تناول کرے۔ مزید برآں کھجور اور پانی میں ایسی خاصیت پائی جاتی ہے جو دل کی اصلاح میں خاص تاثیر رکھتی ہے جس کو دلوں کے ڈاکٹر [ہارٹ اسپیشلسٹ] ہی جان سکتے ہیں۔



افطار میں آپ ﷺ کا طریقہ:

آپ ﷺ نماز سے پہلے افطار کیا کرتے تھے۔  
آپ ﷺ تر کھجوروں سے افطار کیا کرتے تھے۔ اگر رطب یا تروتازہ کھجور نہ پاتے تو  
سوکھی کھجوروں سے افطار کرتے اور اگر یہ بھی نہ پاتے تو پانی کے چند گھونٹوں پر اکتفا فرمایا کرتے  
تھے۔

آپ ﷺ افطار کے وقت یہ دعا پڑھا کرتے تھے:  
”ذَهَبَ الظَّمْأُ وَأُبْتَلَتِ الْعُرُوقُ وَثَبَتَ الْأَجْرُ إِنْ شَاءَ اللَّهُ تَعَالَى“ [۱]  
”پیارا بجھ گئی، رگیں تر ہو گئیں، اور اگر اللہ نے چاہا تو ثواب ثابت  
ہو گیا۔“

اسی طرح آپ ﷺ سے مروی ہے کہ:  
”افطار کے وقت روزہ دار کی دعا رو نہیں کی جاتی۔“ [۲]  
اور آپ ﷺ سے صحیح سند سے مروی ہے کہ آپ نے فرمایا:  
”جب رات یہاں (مشرق) سے آجائے اور دن یہاں (مغرب)  
سے چلا جائے تو روزہ دار نے افطار کر لیا۔“ [۳]  
اس کی یہ تفسیر کی گئی کہ اس نے حکماً افطار کر لیا، اگرچہ اس نے نیت نہ کی ہو، اور ایک تفسیر یہ  
بھی ہے کہ اس کے افطار کا وقت داخل ہو گیا جیسے کہ ”أَصْبَحَ“ اور ”أَمْسَى“ کے معنی ہوتے ہیں:  
صبح کا وقت داخل ہو گیا اور شام کا وقت داخل ہو گیا۔

[۱] صحیح ابوداؤد: [۲۳۵۷]، صحیح الادب المفرد: [۳۸۱]، دارقطنی: [۵۱۲/۱، ۲/۲۰۱]، صحیح الجامع الصغیر:

[۴۶۷۸]

[۲] اسے ابن ماجہ نے روایت کیا ہے۔ ضعیف ابن ماجہ: [۳۴۵] اتحاف الخیرہ المہرۃ للبو میری: [۱۰۲/۳]

وقال اسنادہ صحیح، لہ شاهد۔ الفتوحات الربانیۃ لابن حجر عسقلانی بسند حسنہ

[۳] رواہ بخاری: [۱۹۵۴] و مسلم: [۵۲۹۷]، صحیح ابوداؤد: [۲۳۵۲]، ابن حبان: [۳۵۱۲]، مسند احمد: [۱۸۶/۱]



### روزہ دار کے آداب:۱

نبی ﷺ نے روزہ دار کو جماع، شور و غل، سب و شتم کرنے اور گالی گلوچ کا جواب دینے سے منع فرمایا ہے۔ آپ ﷺ نے اسے حکم دیا ہے کہ وہ گالی دینے والے شخص سے کہے کہ:

”بے شک میں روزہ سے ہوں۔“ [۱]

اس کی وضاحت کرتے ہوئے کہا گیا ہے کہ: وہ اپنی زبان سے کہے گا اور یہی زیادہ ظاہر ہے۔

اور دوسرا قول یہ ہے کہ:

”وہ اپنے دل سے کہے، نفس کو صوم کے بارے میں یاد دہانی کراتے ہوئے۔“

اور یہ بھی کہا گیا ہے کہ:

”وہ فرض روزہ میں زبان سے کہے گا، اور نفلی روزہ میں اپنے دل میں کہے گا، کیونکہ اس میں ریاکاری سے زیادہ دور رہے گا۔“

### نبی ﷺ کا رمضان میں سفر کرنے کا طریقہ:۲

رسول اللہ ﷺ نے رمضان میں سفر کیا ہے، آپ ﷺ نے روزہ بھی رکھا اور افطار بھی کیا اور صحابہ کرام رضی اللہ عنہم کو دونوں میں سے کسی بھی ایک کے کرنے کا اختیار بھی دیا۔

جب صحابہ کرام رضوان اللہ علیہم اجمعین دشمنوں سے قریب ہو جاتے تو آپ ﷺ انہیں افطار کرنے کا حکم دیتے تاکہ لڑائی میں قوت کا مظاہرہ کریں۔

اور جب آپ ﷺ کا سفر جہاد وغیرہ کے لئے نہیں ہوتا تو افطار کے بارے میں فرماتے:

”یہ رخصت ہے جس نے اسے اختیار کیا اچھا کیا اور جو روزہ رکھنا چاہے

[۱] متفق علیہ، مسلم: [۱۱۵۱، ۱۱۵۱]، صحیح ابوداؤد: [۲۳۶۳]، ترمذی: [۷۶۴]، صحیح نسائی: [۲۳۲۵]، صحیح ابن

ماجہ: [۱۴۳۰]، ابن حبان: [۳۴۱۶]، ابن خزیمہ: [۱۹۹۴]



تو اس میں کوئی حرج نہیں۔“ [۱]

آپ ﷺ نے سب سے اہم اور عظیم ترین غزوات: غزوہ بدر اور غزوہ فتح مکہ میں (رمضان کے مہینے میں) سفر کیا۔

نبی ﷺ سے سفر کی مدت کی تعیین ثابت نہیں ہے جس میں مسافر افطار کرے گا اور نہ ہی اس بارے میں کوئی چیز آپ ﷺ سے بسندِ صحیح وارد ہے۔

صحابہ کرام رضوان اللہ علیہم اجمعین کا طریقہ یہ تھا کہ وہ جب سفر کا ارادہ کرتے تو بغیر گھروں کی حدود سے تجاوز کیے روزہ افطار کر لیا کرتے تھے اور کہتے کہ یہی آپ ﷺ کا طریقہ و سنت ہے۔ جیسا کہ عبید بن جبر نے فرمایا:

”میں ابوبصرہ غفاری رضی اللہ عنہ صاحبِ رسول ﷺ کے ساتھ رمضان

میں شہرِ فسطاط سے ایک کشتی میں سوار ہوا تو ابھی وہ مکانات کے حدود کو پار نہیں

کئے تھے کہ کھانے کے دسترخوان کو لگانے کے لئے حکم دیا اور کہا کہ قریب

ہو جاؤ، میں نے کہا کہ کیا تمہیں گھر نظر نہیں آرہے ہیں؟ تو ابوبصرہ رضی اللہ عنہ نے

فرمایا: ”کیا تو رسول ﷺ کی سنت سے پھر جانے والا ہے؟“ [۲]

اور محمد بن کعب فرماتے ہیں:

”میں رمضان شریف میں انس بن مالک رضی اللہ عنہ کے پاس آیا، وہ سفر کا

ارادہ کئے ہوئے تھے اور سواری کو ان کی خاطر تیار کر دیا گیا تھا، اور وہ سفر کی

پوشاک پہن چکے تھے تب آپ نے کھانا منگوایا اور تناول فرمایا تو میں نے کہا:

[۱] صحیح مسلم: [۱۱۲۱]، صحیح نسائی: [۲۳۰۲]، صحیح ابن حبان: [۳۵۶۷]، دارقطنی: [۴۰۸/۲]، المعجم الوسیط

للطبرانی: [۳۰۰/۷]

[۲] مسند احمد: [۲۷۲۷۷، ۲۷۲۷۸]، ابوداؤد: [۲۴۱۲]، دارمی: [۱۷۱۳]، معجم الطبرانی الکبیر: [۲۷۹/۲]،

صحیح ابن خزیمہ: [۵۶۲/۲]، صحیحہ الالبانی فی ارواء الغلیل: [۹۲۸]



”کیا یہ سنت ہے؟“ تو انہوں نے کہا: ”ہاں، پھر آپ سوار ہو گئے۔“<sup>[۱]</sup>  
یہ آثار اس بات کی صراحت کرتے ہیں کہ جو شخص رمضان میں دن کے دوران سفر شروع کرے اس کے لیے اس میں افطار کرنا جائز ہے۔

---

[۱] امام ترمذی نے اس کو حسن قرار دیا ہے۔



## ﴿ پانچویں مجلس ﴾

### رمضان المبارک میں نبی ﷺ کا طریقہ... ③

آپ ﷺ کا طریقہ تھا کہ جب آپ ﷺ اپنی بیویوں سے ہم بستری کرتے اور جنبی ہوتے اور فجر کا وقت ہو جاتا تو فجر کے بعد یعنی اذان کے بعد غسل کرتے اور روزہ رکھتے تھے۔

آپ ﷺ بعض بیویوں کا رمضان میں روزے کی حالت میں بوسہ لیتے۔ اور روزے دار کے بوسہ کو پانی سے کلی کرنے کے مشابہ قرار دیا۔<sup>[۱]</sup>

نبی ﷺ کی بھول کر کھانے اور پینے کے بارے میں سنت:<sup>[۲]</sup>

نبی ﷺ کی سنت تھی کہ جو شخص بھول کر کھاپی لے تو اس سے قضا کو معاف کر دیتے اور فرماتے کہ:

”اس کو اللہ نے کھلایا اور پلایا ہے۔“<sup>[۳]</sup> لہذا اس کھانے اور پینے کی نسبت اس کی طرف منسوب نہیں ہے کہ اس کی وجہ سے اس کا روزہ ٹوٹ جائے کیونکہ روزہ اس چیز سے ٹوٹتا ہے جسے اس نے کیا ہو اور یہ کھانا اور پینا نیند میں کھانے اور پینے کے مشابہ ہے کیونکہ بھولا اور سویا ہوا شخص تکلیف شرع کے دائرہ سے خارج ہے۔“

[۱] روزہ کی حالت میں اگر آدمی کو خوف ہو کہ بوسہ لینے کی صورت میں وہ نفس پر کنٹرول نہیں کر سکتا تو اہل علم نے نزدیک اسکے لیے بوسہ لینا مکروہ ہے۔ اور اسی میں وہ ٹیکہ بھی شامل ہے جو (دوائی نہیں بلکہ) غذائی ہو۔

[۲] بخاری و مسلم، ابن ماجہ اور مسند احمد کی روایت میں یہ الفاظ آئے ہیں۔ دیکھیے: صحیح الجامع الصغیر: [۶۵۷۳]



### روزہ کو توڑنے والی چیزیں: ۱

صحیح سند والی احادیث سے ثابت ہے کہ روزہ جان بوجھ کر کھانے پینے [۱] چھپنے لگوانے اور جان بوجھ کر قے (اُلٹی) کرنے سے ٹوٹ جاتا ہے۔

اور قرآن سے پتہ چلتا ہے کہ جماع (عورت سے ہمبستر) بھی کھانے اور پینے ہی کی طرح مفطر (روزہ توڑنے والا فعل) ہے جسمیں کسی کا کوئی اختلاف نہیں۔ اور سرمہ کے استعمال کے سلسلے میں آپ ﷺ سے کوئی چیز ثابت نہیں اور آپ ﷺ سے روزہ کی حالت میں مسواک کرنا بھی ثابت ہے۔

امام احمد بن حنبل رحمۃ اللہ علیہ نے نقل کیا ہے کہ:

- ❖ آپ ﷺ روزہ کی حالت میں اپنے سر پر پانی ڈالتے تھے۔
- ❖ اور آپ ﷺ روزہ کی حالت میں کلی کرتے اور ناک میں پانی ڈالتے تھے لیکن روزہ دار کو ناک میں پانی ڈالنے میں مبالغہ کرنے سے منع فرمایا ہے۔
- ❖ آپ ﷺ کا روزہ کی حالت میں چھپنے لگوانا صحیح سند سے ثابت نہیں۔ یہ امام احمد بن حنبل رحمۃ اللہ علیہ کا قول ہے۔

❖ اور نہ ہی آپ ﷺ سے اول نہار یا آخر نہار (دوسرے دن کے شروع یا آخر) میں مسواک سے منع کرنے کے بارے میں کوئی صحیح بات ثابت ہے۔

### اعتکاف میں نبی ﷺ کا طریقہ: ۱

نبی ﷺ رمضان کے آخری عشرہ کا اعتکاف کیا کرتے تھے یہاں تک کہ آپ ﷺ وفات پا گئے اور ایک مرتبہ آپ ﷺ نے اس کو چھوڑ دیا، تو اسے شوال میں قضا فرمایا۔ ایک مرتبہ عشرہ اولیٰ میں اعتکاف کیا۔ پھر دوسرے عشرہ میں، پھر تیسرے عشرہ میں۔ آپ ﷺ اس میں لیلۃ القدر کو تلاش کرتے۔ پھر واضح ہوا کہ یہ آخری عشرہ میں ہے تو آپ

[۱] اسی میں کھانے اور پینے کے ہم معنی چیز بھی داخل ہے جیسے طاقتور انجکشن (غذائی ٹیکہ) لگوانا۔ (مؤلف)



صلی اللہ علیہ وسلم نے اس کے بعد آخری عشرہ ہی میں اعتکاف پر مداومت کی، یہاں تک کہ وفات پا گئے۔  
 ❖ آپ ﷺ مسجد میں خیمہ لگانے کا حکم دیتے پھر اسمیں اپنے رب کے ساتھ خلوت و تنہائی میں عبادت کرتے۔

❖ جب آپ ﷺ اعتکاف کا ارادہ کرتے تو فجر کی نماز پڑھ کر خیمہ میں داخل ہوتے۔  
 ❖ آپ ﷺ ہر سال رمضان میں دس دن اعتکاف کیا کرتے تھے، لیکن جس سال وفات پائی بیس دن کا اعتکاف کیا۔

❖ آپ ﷺ جبرائیل علیہ السلام کے ساتھ ہر سال ایک بار قرآن کا دور کیا کرتے لیکن جس سال آپ ﷺ نے وفات پائی دوبار دور کیا۔  
 ❖ اسی طرح ہر سال جبرائیل علیہ السلام پر ایک بار قرآن کا دور پیش کیا کرتے تھے مگر جس سال آپ نے وفات پائی دوبار پیش کیا۔

❖ آپ ﷺ جب اعتکاف کرتے تو اپنے خیمہ میں اکیلے داخل ہوتے۔  
 ❖ آپ ﷺ اعتکاف کی حالت میں بغیر انسانی ضرورت (قضاء حاجت) کے گھر میں نہیں جاتے۔

❖ آپ ﷺ مسجد سے اپنے سر کو عائشہ رضی اللہ عنہا کے گھر کی طرف کرتے تو وہ حیض سے ہونے کے باوجود بھی آپ ﷺ کے بالوں میں کنگھی کرتیں اور اسے دھوتی تھیں۔  
 ❖ اعتکاف کی حالت میں بعض بیویاں آپ ﷺ کی زیارت کرتیں، جب وہ جانے لگتیں تو آپ ﷺ ان کو رخصت کرنے کے لیے ان کے ساتھ کھڑے ہوتے، اور یہ سب رات کے وقت ہوتا۔

❖ آپ ﷺ اعتکاف کی حالت میں کسی بیوی سے مباشرت نہیں کرتے تھے، نہ بوسہ لیتے نہ اس کے علاوہ کوئی اور فعل کرتے۔

❖ جب آپ ﷺ اعتکاف کرتے تو آپ ﷺ کے لیے بچھونا لگا دیا جاتا



اور آپ ﷺ کی چار پائی آپ ﷺ کی اعتکاف گاہ میں رکھ دی جاتی۔  
 ❖ جب آپ ﷺ کسی ضرورت کے لیے نکلتے اور راستے میں کسی مریض کے پاس سے  
 آپ ﷺ کا گزر ہوتا تو آپ ﷺ اس کے پاس نہ رکتے اور نہ ہی اس سے کوئی سوال  
 کرتے۔

ایک مرتبہ آپ ﷺ نے ترکی کے قبہ (خیمہ) میں اعتکاف کیا اور اس کے دروازے  
 پر چٹائی ڈال دی تاکہ یکسو ہو کر اعتکاف کا مقصود اور اس کی روحانیت حاصل ہو سکے نہ کہ جیسا کہ  
 آج کل جاہل لوگ اعتکاف کی جگہوں کو عیش و آرام کی جگہ اور زائرین کا جگمگھٹا بنا لیتے ہیں اور آپس  
 میں گپ شپ کرتے ہیں۔ یہ ان کے اعتکاف کی صورت ہے اور نبی ﷺ کے اعتکاف کی  
 صورت کچھ اور ہی تھی اور اللہ ہی توفیق کا مالک ہے۔



## ﴿ چھٹی مجلس ﴾

نبی ﷺ کے نام و نسب کا تذکرہ

آپ ﷺ کا نسب:

آپ ﷺ کی کنیت ابوالقاسم اور نام محمد ﷺ ہے، آپ ﷺ کا نسب نامہ اس طرح ہے:

محمد بن عبد اللہ بن عبد المطلب بن ہاشم بن عبد مناف بن قصی بن کلاب بن مرّة بن کعب بن لوئی بن غالب بن فھر بن مالک بن النضر بن کنانہ بن خزیمہ بن مدرکہ بن الیاس بن مضر بن نزار بن معد بن عدنان ہے۔

اس قدر نسب پر سب کا اتفاق ہے۔ اسی طرح اس پر بھی اتفاق ہے کہ عدنان، اسماعیل علیہ السلام کی اولاد میں سے تھے۔<sup>[۱]</sup>

آپ ﷺ کے نام:

جبیر بن مطعم رضی اللہ عنہ سے مروی ہے کہ نبی ﷺ نے فرمایا:

”بے شک میرے کچھ نام ہیں: میں محمد اور احمد ہوں اور میں ماجی

ہوں، میرے ذریعے اللہ کفر کو مٹاتا ہے، اور میں حاشر ہوں، میرے قدموں

<sup>[۱]</sup> نبی اکرم ﷺ کا شجرہ نسب عرفان تک بالاتفاق ثابت ہے اور آگے آدم علیہ السلام تک بعض ناموں میں اختلاف ہے، اور عدنان آپ ﷺ کے بیسویں دادا ہیں۔

كَمْ مِنْ أَبٍ عَلَا بِابْنِ لَهْ كَمَا عَلَا بِرَسُولِ اللَّهِ عَدْنَانُ

”کتنے ابا و اجداد اپنے کسی بیٹے کی وجہ سے رفعت و بلندی کو چھونے لگتے ہیں جیسے رسول اللہ ﷺ کی وجہ سے عدنان کا مقام بلند و بالا ہو گیا ہے۔“ [ابو عدنان]



پر لوگ جمع و اکٹھے ہوں گے۔ اور میں عاقب ہوں، جس کے بعد کوئی آنے والا نہیں۔“ [۱]

ابوموسیٰ اشعری رضی اللہ عنہ فرماتے ہیں کہ ہمیں رسول صلی اللہ علیہ وسلم خود اپنے ناموں کے بارے میں بتایا کرتے تھے آپ صلی اللہ علیہ وسلم نے فرمایا کہ:

”میں محمد صلی اللہ علیہ وسلم احمد اور مقفی (جن کے بعد کوئی نبی آنے والا نہیں)

ہوں اور حاشرا اور نبیؑ تو بہ اور نبی رحمت ہوں۔“ [۲]

آپ صلی اللہ علیہ وسلم کے خاندان کی پاکیزگی کے بیان میں: [۳]

یہ کسی دلیل کی محتاج نہیں کیونکہ آپ صلی اللہ علیہ وسلم کو اللہ نے بنی ہاشم کے خاندان سے اور قریش کی نسل سے چنا ہے، جو عرب میں سب سے زیادہ شرف والا نسب سمجھا جاتا ہے، اور آپ صلی اللہ علیہ وسلم مکہ سے ہیں جو اللہ کے نزدیک سب سے زیادہ محبوب شہر ہے۔ اللہ تعالیٰ کا ارشاد ہے:

﴿اللَّهُ أَعْلَمُ حَيْثُ يَجْعَلُ رِسَالَتَهُ﴾ ط [۴]

”اس موقع کو تو اللہ ہی خوب جانتا ہے کہ کہاں وہ اپنی پیغمبری رکھے؟۔“

ابوسفیان رضی اللہ عنہ نے بھی اسلام لانے سے پہلے آپ صلی اللہ علیہ وسلم کے نسب کی شرافت و بلندی کا اعتراف کیا تھا جس وقت بادشاہ روم ہرقل نے ان سے آپ صلی اللہ علیہ وسلم کے حسب و نسب کے بارے میں پوچھا تھا تو انھوں نے کہا تھا کہ:

”وہ ہم میں اعلیٰ و شریف نسب والا ہے، اس پر ہرقل نے کہا: اسی طرح

انبیاء اپنی اپنی قوم کے نسب میں بھیجے جاتے ہیں۔“ [۵]

[۱] متفق علیہ۔ بخاری: [۳۵۳۲]، مسلم: [۲۳۵۴]، صحیح ترمذی: [۲۸۴۰]، صحیح شائل الترمذی للالبانی: [۳۱۵]

[۲] رواہ مسلم۔ مختصر شائل الترمذی: [۳۱۶]، صحیح الجامع الصغیر: [۱۴۷۳]

[۳] سورة الانعام: [۱۲۴]

[۴] متفق علیہ۔ بخاری: [۲۹۴۱، ۷]، مسلم: [۱۷۷۳]، ابن حبان: [۶۵۵۵]



اور آپ ﷺ نے فرمایا:

”اللہ عزوجل نے ابراہیم علیہ السلام کی اولاد میں سے اسماعیل علیہ السلام کو چنا اور اسماعیل علیہ السلام میں سے بنو کنانہ کو اور بنو کنانہ میں سے قریش کو اور قریش میں سے بنو ہاشم کو اور مجھے بنو ہاشم سے منتخب فرمایا۔“ [۱]

آپ ﷺ کے نسب کی پاکیزگی ہی میں سے ہے کہ اللہ تعالیٰ نے آپ ﷺ کے والدین کو زنا جیسی لرزش سے محفوظ رکھا، آپ ﷺ صحیح نکاح سے پیدا ہوئے نہ کہ زنا کے نتیجے میں۔

جیسا کہ آپ ﷺ کا ارشاد ہے:

”میں نکاح کے ذریعے پیدا ہوا ہوں نہ کہ زنا سے، آدم علیہ السلام سے لے کر میرے ماں باپ کے مجھے جننے تک مجھے جاہلیت کے زنا سے کچھ بھی نہیں پہنچا۔“ [۲]

اور ارشادِ نبوی ﷺ ہے:

”میں آدم علیہ السلام سے لے کر آخر تک ہر پشت میں نکاح کے ذریعے آیا ہوں، زنا کے ذریعے نہیں۔“ [۳]

[۱] رواہ مسلم، صحیح الترمذی: [۳۶۰۵]، صحیح الجامع: [۱۷۱۳]

[۲] طبرانی نے المعجم الاوسط میں روایت کیا اور علامہ البانی نے اسے (صحیح الجامع: [۳۲۲۵]، ارواء الغلیل:

[۱۹۷۲] میں حسن قرار دیا ہے۔

[۳] طبقات ابن سعد... وحسنہ البانی فی صحیح الجامع: [۱۹۷۲]



## ساتویں مجلس

### آپ ﷺ کی صداقت و امانت

بعثت سے پہلے آپ ﷺ اپنی قوم میں صداقت و سچائی اور امانت داری میں مشہور تھے، اور آپ ﷺ ان کے مابین امین کے لقب سے جانے جاتے تھے، اور اس لقب سے وہی شخص متصف ہوتا ہے جو سچائی و امانت داری اور ان کے علاوہ دیگر خصالِ خیر میں انتہا کو پہنچا ہوا ہو۔

آپ ﷺ کی سچائی و امانت داری کی شہادت آپ ﷺ کے دشمنوں نے بھی دی ہے، جیسا کہ ابو جہل آپ ﷺ سے بغض و عداوت رکھنے اور آپ ﷺ کی تکذیب کرنے کے باوجود آپ ﷺ کو صادق و سچا جانتا تھا، اسی لیے جب ایک آدمی نے اس سے پوچھا کہ کیا محمد ﷺ سچے ہیں یا جھوٹے؟ تو اس نے کہا:

”تمہاری تباہی و ہلاکت ہو، اللہ کی قسم! یقیناً محمد [ﷺ] سچے ہیں۔“

محمد [ﷺ] نے تو کبھی جھوٹ بولا ہی نہیں، لیکن جب بنو قصیٰ ہی نبوت و نگہبانی [کعبہ کی پاسبانی] سقایہ [حجاج کو پانی پلانا] اور علمبرداری لے لیں گے تو بقیہ قریش کیا کریں گے؟“

اور ابوسفیان جو اسلام سے پہلے نبی ﷺ کا شدید ترین دشمن تھا، جب ہرقل نے اس سے پوچھا کہ کیا تم محمد ﷺ کو دعوائے نبوت سے قبل جھوٹ سے متہم کرتے تھے؟ تو ابوسفیان نے کہا: ”نہیں۔“

ہرقل نے کہا: میں نے تم سے پوچھا کہ کیا تم اسے دعوائے نبوت سے



پہلے جھوٹا گمان کرتے تھے؟ تو تم نے کہا: نہیں، تب میں نے جان لیا کہ وہ لوگوں سے جھوٹ نہیں بولتا تو اللہ پر کیسے جھوٹ بولے گا۔

اور یہ خدیجہ رضی اللہ عنہا ہیں، جب غارِ حرا میں وحی کے نازل ہونے کے بعد رسول صلی اللہ علیہ وسلم ان کے پاس کانپتے ہوئے آئے اور کہنے لگے:

”مجھے چادر اوڑھا دو مجھے چادر اوڑھا دو۔“

تو خدیجہ رضی اللہ عنہا نے فرمایا:

”خوش ہو جائیے، اللہ کی قسم! اللہ آپ صلی اللہ علیہ وسلم کو ہر گز رسوا نہیں کرے گا بے شک آپ صلی اللہ علیہ وسلم صلہ رحمی کرتے ہیں اور سچی باتیں کہتے ہیں۔۔۔“ [۱]

ابن عباس رضی اللہ عنہما سے روایت ہے کہ جب اللہ کا ارشاد:

﴿وَأَنْذِرْ عَشِيرَتَكَ الْأَقْرَبِينَ﴾ [۲۳]

”اپنے قریبی رشتہ والوں کو ڈرادے۔“

نازل ہوا تو رسول اللہ صلی اللہ علیہ وسلم نکلے یہاں تک کہ صفا پہاڑی پر چڑھے اور پکارا:

”ہائے صبح کی بربادی! تو لوگوں نے کہا: یہ کون ہے؟ اور لوگ آپ صلی اللہ علیہ وسلم کے پاس جمع ہو گئے تو آپ صلی اللہ علیہ وسلم نے کہا: ”تمہارا کیا خیال ہے، اگر میں یہ کہوں کہ وادی کے پیچھے سے ایک گھڑ سوار دستہ تم پر حملہ کرنے والا ہے تو کیا تم میری تصدیق کرو گے؟“ انہوں نے کہا: ”ہاں! ہم نے آپ صلی اللہ علیہ وسلم کو کبھی جھوٹا نہیں پایا۔“ تب آپ صلی اللہ علیہ وسلم نے فرمایا: ”میں تم لوگوں کو ایک دردناک عذاب کی آمد سے ڈراتا ہوں۔“ [۳]

[۱] متفق علیہ، بخاری: [۶۹۸۲]، مسلم: [۱۶۰]، ابن حبان: [۳۳]

[۲] سورة الشعراء: [۲۱۴]

[۳] متفق علیہ، بخاری: [۴۹۴۱]، مسلم: [۲۰۸]، ابن حبان: [۶۵۵۰]



بے شک نبی ﷺ کی امانت و صداقت نے مشرکین کو آپ ﷺ کے بارے میں حکم لگانے کے سلسلے میں مجبوظ الحواس کر دیا تھا، کبھی جادوگر و جھوٹا کہتے تو کبھی شاعر سے موسوم کرتے، کبھی کاہن کہتے تو کبھی پاگل و دیوانہ، اور اس پر آپس میں ایک دوسرے کو ملامت بھی کرتے کیونکہ انہیں پتہ تھا کہ آپ ﷺ کی ذات ان برے القاب و اوصاف سے مبرا تھی۔

نضر بن حارث جو نبی ﷺ کو کافی تکلیف پہنچایا کرتا تھا اس نے قریش سے کہا کہ:

”اے قریش کے لوگو! تم ایک ایسے معاملہ سے دوچار ہو گئے ہو جس

سے تم اس سے پہلے کبھی دوچار نہیں ہوئے تھے، بے شک محمد [ﷺ]

تمہارے مابین ایک نوجوان بچہ تھا، تم میں سے سب سے زیادہ عقلمند، سب

سے زیادہ سچا اور سب سے زیادہ امین تھا، یہاں تک کہ تم نے اس کی دونوں

کنپٹیوں پے (سفید بالوں کی شکل میں) بڑھا پادیکھ لیا، اور وہ تمہارے پاس

وہ چیز لایا جس کے بعد تم نے اسے جادوگر کہا۔ اللہ کی قسم! وہ جادوگر نہیں ہے، تم

نے اسے کاہن کہا اللہ کی قسم! وہ کاہن بھی نہیں، اور تم نے اسے شاعر کہا اور تم

نے اسے پاگل و دیوانہ کہا، پھر نضر نے کہا: اے قریش کی جماعت! تم اپنے

بارے میں غور و فکر کر لو، بے شک اللہ کی قسم تمہارے ساتھ ایک عظیم معاملہ پیش

آ گیا ہے۔“

امانت ہی براہِ راست اس بات کا سبب بنی کہ خدیجہ رضی اللہ عنہا نے آپ ﷺ سے شادی کی

رغبت کا اظہار کر دیا کیونکہ آپ ﷺ ملکِ شام میں ان کی تجارت کے نگران تھے اور انہیں

اپنے غلام میسرہ کے ذریعے آپ ﷺ کی امانت اور بلند اخلاقی کے بارے میں ایسی باتیں

معلوم ہوئیں کہ وہ دنگ رہ گئیں۔

یہ آپ ﷺ کی امانت کا ہی مظہر ہے کہ مشرکین قریش آپ ﷺ کی تکذیب

و انکار کے باوجود اپنے مالوں کو آپ ﷺ کے پاس ہی بطور امانت رکھتے اور اس پر آپ ﷺ



کو امین سمجھتے تھے۔ جب اللہ نے آپ ﷺ کو مکہ سے مدینہ کی طرف ہجرت کا حکم فرمایا تو آپ ﷺ نے ان امانتوں کو ان کے مالکان کے حوالے کرنے کے لیے علی رضی اللہ عنہ کو مکہ میں ہی چھوڑ دیا تھا۔

سب سے عظیم و کامل ترین امانت جو آپ ﷺ نے اپنے دوشِ ناتواں پر اٹھا رکھی تھی اور اسے لوگوں تک کامل اور بہتر طریقے سے پہنچایا بھی، وہ وحی و رسالت کی امانت تھی جسے لوگوں تک پہنچانے کا اللہ نے آپ ﷺ کو مکلف بنایا تھا۔ چنانچہ آپ ﷺ نے پیغام رسالت کو اچھے طور پر پہنچایا اور امانت کو بہتر طور سے ادا کیا اور اللہ کے دشمنوں سے دلیل و برہان اور سیف و سنان کے ذریعے جہاد کیا، بالآخر اللہ نے آپ ﷺ کو فتوحات سے نوازا اور آپ ﷺ کی دعوت کے لیے مومنوں کے دل کھول دیئے چنانچہ وہ آپ ﷺ پر ایمان لائے۔ آپ ﷺ کی تصدیق کی اور آپ ﷺ کی مدد و نصرت فرمائی یہاں تک کہ تو حید کا کلمہ بلند ہو گیا اور مشرق و مغرب میں اسلام پھیل گیا اور کوئی مٹی یا اون کا گھر (کوئی دیہات اور شہر) باقی نہ رہا جہاں اللہ تعالیٰ نے اسلام کو داخل نہ کر دیا ہو۔ اللہ کا درود و سلام ہو اس کے صادق و امین بندے پر جس نے اللہ کی راہ میں بھرپور جہاد کیا یہاں تک کہ وفات پا گئے۔



## ﴿ آٹھویں مجلس ﴾

عہد و پیمان اور سابقہ انبیاء علیہ السلام کا محمد ﷺ

کی بشارت دینے کے بیان میں

اللہ تعالیٰ کا ارشاد ہے:

﴿وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ  
وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ  
وَلَتَنْصُرُنَّهُ ۚ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي ۚ  
قَالُوا أَأَقْرَرْنَا ۚ قَالَ فَاشْهَدُوا ۚ وَأَنَا مَعَكُمْ مِنَ الشَّاهِدِينَ ﴿٨١﴾﴾ [۱]

”جب اللہ تعالیٰ نے نبیوں سے عہد لیا کہ جو کچھ میں تمہیں کتاب  
وحکمت دوں پھر تمہارے پاس وہ رسول آئے جو تمہارے پاس کی چیز کو سچ  
بتائے تو تمہارے لیے اس پر ایمان لانا اور اس کی مدد کرنا ضروری ہے۔ فرمایا  
کہ تم اس کے اقراری ہو اور اس پر میرا ذمہ لے رہے ہو؟ سب نے کہا کہ ہمیں  
اقرار ہے، فرمایا تو اب گواہ رہو اور خود میں بھی تمہارے ساتھ گواہوں میں سے  
ہوں۔“

علی بن ابی طالب رضی اللہ عنہ اور آپ ﷺ کے چچا زاد بھائی عبداللہ ابن عباس رضی اللہ عنہما فرماتے

ہیں کہ:

”اللہ نے جتنے بھی انبیاء علیہ السلام مبعوث فرمائے، تمام سے یہ عہد لیا کہ

اگر محمد ﷺ کو اللہ نے مبعوث کیا اور وہ زندہ ہوئے تو تمام لوگ ان پر ایمان



لائیں گے اور ان کی مدد و نصرت کریں گے اور یہی عہد ان کی امتوں سے بھی لینے کا حکم دیا کہ جب وہ محمد صلی اللہ علیہ وسلم کو بھیجے گا اور وہ اس وقت زندہ ہوں گے تو اس پر ضرور ایمان لائیں گے اور ان کی مدد کریں گے۔“ [۱]

اور اللہ تعالیٰ ابراہیم علیہ السلام کی حکایت بیان کرتے ہوئے ارشاد فرماتا ہے:

﴿ رَبَّنَا وَابْعَثْ فِيهِمْ رَسُولًا مِّنْهُمْ يَتْلُوا عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ۚ إِنَّكَ أَنْتَ الْعَزِيزُ الْحَكِيمُ ۝۱۲۹ ﴾ [۲]

”اے ہمارے رب! ان میں انہی میں سے رسول بھیج جو ان کے پاس تیری آیتیں پڑھے، انہیں کتاب و حکمت سکھائے اور انہیں پاک کرے، یقیناً تو غلبہ والا اور حکمت والا ہے۔“  
امام ابن کثیر رحمۃ اللہ علیہ فرماتے ہیں کہ:

”اللہ تعالیٰ ابراہیم علیہ السلام کی اہل مکہ کیلئے دعا کی تکمیل کے بارے میں خبر دے رہا ہے: ”کہ اے اللہ! ان کے اندر انہی میں سے (یعنی ابراہیم علیہ السلام کی اولاد میں سے) ایک رسول مبعوث فرما اور یہ دعاء مستجاب نبی صلی اللہ علیہ وسلم کے عرب ان پڑھوں اور تمام عجم انس و جن کے لئے رسول ہونے میں اللہ کی سابق تقدیر کے موافق ٹھہری۔“

جیسا کہ امام احمد رحمۃ اللہ علیہ نے عرابض بن ساریہ رضی اللہ عنہ کی حدیث روایت کی ہے، آپ صلی اللہ علیہ وسلم فرماتے ہیں:

”بے شک میں اللہ کے نزدیک اسی وقت خاتم النبیین تھا جب آدم علیہ السلام

[۱] تفسیر ابن کثیر رحمۃ اللہ علیہ: [۱/ ۴۹۳]

[۲] سورة البقرة: [۱۲۹]



مٹی ہی میں تھے اور میں اسکا تمہیں آغاز بتاتا ہوں کہ:

”میں اپنے باپ ابراہیم علیہ السلام کی دعا، عیسیٰ علیہ السلام کی بشارت اور اپنی ماں

کے خواب کا نتیجہ ہوں اور اسی طرح نبیوں کی مائیں خواب دیکھتی ہیں۔“ [۱]

اور ہر عہد کے تمام لوگوں میں آپ ﷺ کا ذکر باقی و مشہور رہا، یہاں تک کہ بنی اسرائیل کے نسب کے اعتبار سے آخری نبی عیسیٰ علیہ السلام نے آپ ﷺ کے نام کو بنی اسرائیل کے لوگوں کے سامنے ایک خطبہ کے دوران ظاہر کرتے ہوئے فرمایا، جیسا کہ قرآن کریم میں ان کا ارشاد منقول ہے:

﴿وَإِذْ قَالَ عِيسَى ابْنُ مَرْيَمَ يَبْنِي إِسْرَءِيلَ إِنِّي رَسُولُ  
اللّٰهِ إِلَيْكُمْ مُّصَدِّقًا لِّمَا بَيْنَ يَدَيَّ مِنَ التَّوْرَةِ وَ مُبَشِّرًا  
بِرَسُولٍ يَأْتِي مِنْ بَعْدِي اسْمُهُ أَحْمَدُ فَلَمَّا جَاءَهُمْ بِالْبَيِّنَاتِ  
قَالُوا هَذَا سِحْرٌ مُّبِينٌ﴾ [۲]

”اور جب مریم کے بیٹے عیسیٰ نے کہا اے (میری قوم)، بنی اسرائیل!

میں تمہارے لیے اللہ کا رسول بنا کر بھیجا گیا ہوں، مجھ سے پہلے جو تورات  
آچکی ہے اسکی تصدیق کرتا ہوں اور ایک رسول کی خوشخبری دیتا ہوں جو میرے  
بعد آئے گا اس کا نام احمد ہوگا پھر جب وہ ان کے پاس کھلی دلیلیں لائے تو یہ  
کہنے لگے، یہ تو کھلا جادو ہے۔“

اسی لیے اس حدیث میں کہا کہ:

”میں اپنے باپ ابراہیم علیہ السلام کی دعا اور عیسیٰ علیہ السلام کی بشارت

[۱] صحیح ابن حبان: [۶۴۰۴]، دلائل النبوة للبيهقي: [۸۰/۱]، صحيحه الالباني في السلسلة الضعيفة بدون الفقرة

الاخيرة: [۱۵۴۶، ۲۰۸۵] وحسنه ابن تيمية في الرد على الكبري: [۶۱] والذهبي في تاريخ الاسلام: [۴۲/۱]

[۲] سورة الصف: [۶]



و خوشخبری کا نتیجہ ہوں۔“ [۱]

جہاں تک آپ ﷺ کے گزشتہ کتابوں میں فضائل و مناقب کے ذکر کا تعلق ہے تو اس پر اللہ کا یہ ارشاد دلالت کناں ہے، اللہ تعالیٰ کا فرمان ہے:

﴿ الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ ۖ فَاَلَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ ۖ أُولَٰئِكَ هُمُ الْمُفْلِحُونَ ۝۱۵۴ ﴾ [۲]

”جو لوگ ایسے رسول نبی امی کا اتباع کرتے ہیں جن کو وہ لوگ اپنے پاس تورات و انجیل میں لکھا ہوا پاتے ہیں۔ وہ ان کو نیک باتوں کا حکم فرماتے ہیں اور بری باتوں سے منع کرتے ہیں اور پاکیزہ چیزوں کو حلال بتاتے ہیں اور گندی چیزوں کو ان پر حرام فرماتے ہیں اور ان لوگوں پر جو بوجھ اور طوق تھے ان کو دور کرتے ہیں۔ سو جو لوگ اس نبی پر ایمان لاتے ہیں اور ان کی حمایت کرتے ہیں اور ان کی مدد کرتے ہیں اور اس نور کا اتباع کرتے ہیں جو ان کے ساتھ بھیجا گیا ہے، ایسے لوگ پوری فلاح پانے والے ہیں۔“

اور عطاء بن یسار رحمۃ اللہ علیہ کہتے ہیں کہ میں عبد اللہ بن عمرو بن عاص رضی اللہ عنہ سے ملا اور ان سے تورات میں نبی ﷺ کے اوصاف کے سلسلے میں پوچھا تو انہوں نے فرمایا:

”ہاں اللہ کی قسم! بے شک وہ تورات میں انہی صفتوں سے متصف ہیں

[۱] تفسیر ابن کثیر رحمۃ اللہ علیہ [۱/ ۲۴۳] نیز دیکھیں حاشیہ حدیث سابق

[۲] سورة الاعراف: [۱۵۴]



جن سے قرآن میں متصف ہیں:

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا﴾<sup>[۱]</sup>  
 ”اے نبی! ہم نے آپ کو گواہ بنا کر اور جنت کی خوشخبری دینے والا اور جہنم سے ڈرانے والا بنا کر بھیجا ہے۔“<sup>[۱]</sup> اور ان پڑھوں کی پناہ گاہ ہیں، آپ ﷺ میرے بندے اور رسول ہیں، میں نے آپ ﷺ کا نام متوکل رکھا ہے، آپ نہ تو سخت گیر اور نہ ہی ترش رو ہیں، نہ ہی بازاروں میں شور شرابہ کرنے والے ہیں اور برائی کا بدلہ برائی سے نہیں بلکہ عفو و مغفرت سے دینے والے ہیں، اور اللہ تعالیٰ آپ کو اس وقت تک موت نہیں دیگا جب تک آپ کے ذریعے ٹیڑھی ملت کو سیدھا نہ کر دیگا، یہاں تک کہ لوگ — لا الہ الا اللہ (نہیں ہے کوئی معبودِ برحق مگر اللہ) کہنے لگ جائیں اور اس کے ذریعے اندھی آنکھوں، بہرے کانوں اور پردہ پڑے ہوئے دلوں کو کھول دیگا۔“<sup>[۲]</sup>  
 اور امام بیہقی نے ابن عباس رضی اللہ عنہما سے روایت کیا ہے کہ:

جارود بن عبد اللہ آپ ﷺ کے پاس آئے اور اسلام قبول کیا اور کہا:  
 ”قسم ہے اس ذات کی جس نے آپ ﷺ کو حق کے ساتھ مبعوث کیا! میں نے آپ ﷺ کے اوصاف کو انجیل میں پایا اور آپ ﷺ کی خوشخبری کنواری کے بیٹے یعنی عیسیٰ علیہ السلام نے دی ہے۔“<sup>[۳]</sup>  
 اور ابو موسیٰ اشعری رضی اللہ عنہ فرماتے ہیں کہ نجاشی نے کہا:  
 ”میں گواہی دیتا ہوں کہ محمد ﷺ اللہ کے رسول ہیں اور عیسیٰ علیہ السلام نے

[۱] سورة الاحزاب: [۴۵]

[۲] اسے بخاری: [۲۱۲۵، ۴۸۳۸] نے روایت کیا۔ صحیح الادب المفرد للبخاری والالبانی: [۱۸۵]

[۳] دلائل النبوة للبیہقی: [۱۰۵/۲]، تخریج الکشاف للزیلعی: [۲۲۸/۳] وقال: اسنادہ صالح۔



انہی کی بشارت دی ہے اور اگر مجھے بادشاہت کے امور درپیش نہ ہوتے  
اور لوگوں کی ذمہ داری میرے سر پر نہ ہوتی تو میں آپ ﷺ کے پاس  
آ کر آپ ﷺ کی کفش برداری کرتا (جو تیوں کو اٹھاتا)۔<sup>[۱]</sup>

<sup>[۱]</sup> رواہ ابوداؤد: [۳۲۵۰]، مستدرک حاکم: [۳۳ / ۳]، صحیحہ الالبانی فی احکام الجنائز: [۱۱۷]



## ﴿ نوں مجلس ﴾

### نبی رحمت ﷺ... ①

دشمنوں کے ساتھ آپ ﷺ کی رحمت و مہربانی:

یقیناً آپ ﷺ ساری بشریت کے لئے رحمت بنا کر بھیجے گئے تھے۔ جیسا کہ خود اللہ رب العالمین نے صفتِ رحمت سے آپ ﷺ کو موسوم کیا ہے:

﴿ وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴾ ①

”اور ہم نے آپ کو تمام جہان والوں کے لئے رحمت بنا کر ہی بھیجا

ہے۔“

اور آپ ﷺ کا ارشاد ہے:

”بے شک میں رحمت بنا کر بھیجا گیا ہوں۔“ ②

آپ ﷺ کی رحمت عام تھی جو مسلمان و کافر سب کو شامل تھی۔

چنانچہ طفیل بن عمرو دوسی رضی اللہ عنہ اپنے قبیلے دوس کے لوگوں کی ہدایت سے مایوس ہو کر آپ

ﷺ کے پاس آ کر کہتے ہیں کہ اے اللہ کے رسول ﷺ!:

”بے شک دوس نے انکار و نافرمانی کی ہے تو آپ ﷺ ان پر بددعا

کر دیجئے۔“

اس پر آپ ﷺ نے قبلہ رخ ہو کر ہاتھ اٹھا دیئے اور لوگوں کو یقین ہو گیا کہ اب دوس کی

① سورة الانبياء: [۱۰۷]

② رواہ مسلم: [۲۵۹۹] صحیح الادب المفرد: [۲۴۴]



ہلاکت یقینی ہے لیکن قربان جائیے نبی رحمت ﷺ پر آپ ﷺ نے فرمایا:  
 ”اے اللہ! دوس قبیلہ کو ہدایت دے اور انہیں (میرے پاس) لے

آ۔“ [۱]

آپ ﷺ نے ان کی ہدایت و رہنمائی کے لیے دعا کی نہ کہ عذاب و ہلاکت کی بددعا کیونکہ آپ ﷺ لوگوں کے لیے صرف بھلائی ہی کے خواہاں اور ان کی نجات و کامیابی ہی کے خواہش مند تھے۔

آپ ﷺ اہل طائف کو اسلام کی دعوت دینے کے لیے وہاں تشریف لے جاتے ہیں تو وہاں کے لوگ آپ ﷺ کا نہایت ہی تمسخر اور استہزاء و انکار سے استقبال کرتے ہیں اور آپ ﷺ کے پیچھے وہاں کے اوباشوں و بیوقوفوں کو لگا دیتے ہیں جو سنگباری کرتے ہیں یہاں تک کہ آپ ﷺ کی ایڑیوں سے خون جاری ہو جاتا ہے۔

آپ ﷺ کے اس حادثہ کو اماں عائشہ رضی اللہ عنہا بیان یوں کرتی ہیں کہ:

”میں نے کہا کہ اے اللہ کے رسول ﷺ! کیا آپ پر (غزوہ) احد کے دن سے بھی زیادہ سنگین کوئی دن آیا ہے؟ تو آپ ﷺ نے فرمایا: ”یقیناً تمہاری قوم سے مجھے جن جن مصائب کا سامنا ہوا، ان میں سب سے سنگین مصیبت وہ تھی جس سے میں گھاٹی کے دن دو چار ہوا جب میں نے اپنے آپ ﷺ کو عبد یالیل بن عبد کلال کے بیٹے پر پیش کیا مگر اس نے میری دعوت کو ٹھکرا دیا تو میں غمزدہ ہو کر واپس لوٹنے لگا اور مجھے قرن ثعالب کے پاس ہوش آیا، وہاں میں نے اپنا سراٹھایا تو دیکھتا ہوں کہ بادل کا ایک ٹکڑا مجھ پر سایہ فگن ہے۔ میں نے غور سے دیکھا تو اس میں جبریل علیہ السلام تھے، انہوں

[۱] متفق علیہ۔ بخاری: [۲۹۳۷، ۴۳۹۲، ۶۳۹۷]، مسلم: [۲۵۲۴]، ابن حبان: [۹۷۹]، صحیح الادب المفرد:



نے مجھے پکار کر کہا: ”آپ ﷺ کی قوم نے آپ ﷺ سے جو بات کہی ہے اللہ نے اسے سن لیا ہے اور آپ ﷺ کے پاس پہاڑوں کے فرشتہ کو بھیجا ہے تاکہ آپ ﷺ اسے جو چاہیں اپنی قوم کے بارے میں حکم دیں۔“ پھر آپ ﷺ نے فرمایا کہ: ”مجھے پہاڑ کے فرشتہ نے پکارا اور کہا اے محمد ﷺ! بے شک اللہ نے آپ ﷺ کی قوم کی باتوں اور ان کے رد عمل کو سن لیا ہے اور میں پہاڑوں کا فرشتہ ہوں، مجھے اللہ نے آپ ﷺ کے پاس بھیجا ہے تاکہ آپ ﷺ اپنی قوم کے بارے میں جو چاہیں حکم صادر فرمائیں؟ اگر آپ ﷺ چاہیں تو ان دونوں پہاڑیوں کے بیچ ان کو پیس کر رکھ دوں؟ تو آپ ﷺ نے فرمایا: ”(نہیں) بلکہ مجھے اللہ سے امید ہے کہ ان کی نسل سے ایسے لوگوں کو نکالے گا جو صرف اللہ واحد کی عبادت کریں گے اور اس کے ساتھ کسی کو شریک نہ ٹھہرائیں گے۔“ [۱]

یہ نبوی رحمت و شفقت تھی جس نے آپ ﷺ کو اپنے بہتے زخم اور شکستہ و غمزدہ دل کو بھلا دیا اور آپ ﷺ کو صرف اپنی قوم کو بھلائی پہنچانا اور ان کو کفر کی تاریکیوں سے نکال کر اسلام کی روشنی اور صراطِ مستقیم پر گامزن کرنا ہی یاد رہا۔

ایک دن ایسا بھی آتا ہے کہ جب آپ ﷺ مکہ میں دس ہزار جنگجوؤں کے ساتھ ایک فاتح کی حیثیت سے داخل ہوتے ہیں اور اللہ تعالیٰ آپ ﷺ کو ان سبھی کی گردنوں کے بارے میں فیصلہ کرنے کا اختیار و قوت دیتا ہے جنہوں نے آپ ﷺ کو ستایا اور شہر سے نکالا تھا۔ آپ ﷺ کے قتل کی ناپاک سازش کی تھی، آپ ﷺ کو آپ ﷺ کے شہر سے نکال دیا تھا، آپ ﷺ کے صحابہ رضی اللہ عنہم کو قتل کیا تھا اور دین کے اختیار کرنے پر انہیں مختلف فتنوں

[۱] متفق علیہ۔ بخاری: [۳۲۳۱]، مسلم: [۱۷۹۵]، ابن حبان: [۶۵۶۱]، ابن خزیمہ: [۱۱۱/۱]، المعجم الاوسط



(آزمائشوں) سے دوچار کیا تھا۔

انہیں میں سے ایک صحابی رضی اللہ عنہ اس فتحِ عظیم کے حصول کے موقع پر کہتے ہیں:

”آج مار دھاڑ اور خونریزی کا دن ہے۔“

پیغمبر صلی اللہ علیہ وسلم یہ سن کر فرماتے ہیں:

”(نہیں) بلکہ آج رحمت و مہربانی کا دن ہے۔“

پھر آپ صلی اللہ علیہ وسلم ان شکستہ خوردوں کے مابین آتے ہیں اس حال میں کہ وہ ٹکٹکی لگائے ہوئے تھے۔ ان کے دل خوفزدہ تھے، اور ان کے گلے سوکھے ہوئے تھے، وہ اس بات کے منتظر تھے کہ ان کے ساتھ یہ فاتح و غالب قائد کیا کرنے والا ہے؟ جب کہ واقعہ یہ ہے کہ یہی لوگ عنادری و خیانت کے خوگر اور بد لے کے عادی تھے اور مسلمان مقتولین کے ساتھ اُحد و غیرہ کے معرکوں میں مُثلہ گری کا شرمناک عمل انجام دے چکے تھے۔

آپ صلی اللہ علیہ وسلم ان سے فرماتے ہیں:

”قریش کے لوگو! تمہارا کیا خیال ہے میں تمہارے ساتھ کیا سلوک

کرنے والا ہوں؟ انہوں نے کہا: ”خیر (بھلائی) کا! آپ صلی اللہ علیہ وسلم

نیک (کرم فرما) بھائی ہیں اور نیک و مہربان (کرم نواز) بھائی کے لڑکے

ہیں۔“ آپ صلی اللہ علیہ وسلم نے ان سے فرمایا: ”جاؤ تم سب آزاد ہو۔“<sup>[۱]</sup>

اس پر وہ وہاں سے چل پڑے ایسا محسوس ہو رہا تھا کہ قبر سے نکل کھڑے ہوں۔

تو یہ عفو عام اس رحمت ہی کا نتیجہ تھی جو آپ صلی اللہ علیہ وسلم کے نہاں خانہ دل میں راسخ تھی جو اتنی

عظیم تھی کہ آپ صلی اللہ علیہ وسلم کو اور آپ صلی اللہ علیہ وسلم کے ساتھیوں کو سب سے زیادہ ایذا پہنچانے والے

[۱] یہ بہت معروف روایت ہے جبکہ اسکی سند کو ضعیف و معضل قرار دیا گیا ہے۔ [دیکھیے: سلسلۃ الاحادیث الضعیفۃ للالبانی: [۱۱۶۳]، فقہ السیرۃ للشیخ محمد غزالی، تخریج علامہ البانی: [۳۸۲]، ودفاع عن الحدیث للالبانی:



دشمنوں کو بھی شامل ہوگئی اگر یہ رحمت نہ ہوتی تو اس عفو کا ظہور نہ ہوتا اور سچ کہا ہے آپ ﷺ نے جس وقت فرمایا کہ:

”بے شک میں سراپا رحمت ہوں جو اللہ کی طرف سے لوگوں کے لیے ہدیہ ہے۔“ [۱]

---

[۱] رواہ الحاکم وصحۃ الالبانی فی غایۃ المرام: [۱]، والسلسلۃ الصحیحہ: [۴۹۰]



## دسویں مجلس

### نبی رحمت ﷺ... ۲

#### جانوروں اور جمادات کے ساتھ آپ ﷺ کی رحمت:

جیسا کہ ہم نے اس سے پہلے ذکر کیا ہے کہ رحمت نبوی ﷺ اتنی وسیع تھی کہ کافروں کو بھی شامل تھی چہ جائیکہ موحد مسلمان کو، اور یہاں ہم اس بات کا اضافہ کر رہے ہیں کہ آپ ﷺ کی رحمت و شفقت انسان سے تجاوز کر کے جمادات و جانوروں تک پہنچی ہوئی تھی جیسا کہ آپ ﷺ کا ارشاد ہے:

”ایک آدمی کسی راستے سے گزر رہا تھا کہ اسے سخت پیاس لگ گئی، اس نے ایک کنواں پایا، اس میں داخل ہوا اور سیراب ہوا۔ ابھی اس میں سے نکلا ہی تھا کہ ایک کتے کو ہانپتے ہوئے پایا جو شدت پیاس سے گیلی مٹی چاٹ رہا تھا اس آدمی نے کہا: یقیناً اسے بھی میری ہی طرح پیاس لگی ہوئی ہے۔ پھر وہ کنویں میں داخل ہوا اور موزے کو پانی سے بھرا اور منہ سے اسے پکڑ کر چڑھا اور کتے کو سیراب کیا تو اللہ نے اسے اس کا اچھا بدلہ دیا اور اس کو بخش دیا۔“ صحابہ کرام رضی اللہ عنہم نے کہا کہ اے اللہ کے رسول ﷺ! کیا ہمارے لیے ان چوپایوں کے ساتھ ہمدردی میں بھی ثواب ہے؟

اس پر آپ ﷺ نے فرمایا:

”ہر تر و تازہ (زندہ) کلبے والے میں ثواب ہے۔“ [۱]

[۱] متفق علیہ۔ بخاری: [۲۴۶۶، ۶۰۰۹]، مسلم: [۲۲۴۴]، صحیح ابی داؤد: [۲۵۵۰]، صحیح الادب المفرد: [۲۹۱]،

ابن حبان: [۵۴۴]، کتاب الادب بیہقی: [۸۱]



اس عام قاعدہ ”ہر تروتازہ (زندہ) کلیجے والے میں ثواب ہے“ کے ذریعے آپ ﷺ ان تمام تنظیموں اور جماعتوں پر سبقت رکھتے ہیں جو حقوق حیوان کے دفاع اور ان کے ساتھ مہربانی کا اہتمام کرتی ہیں۔ آپ ﷺ ان پر سینکڑوں سال سبقت رکھتے ہیں جس وقت آپ ﷺ نے فرمایا تھا:

”ایک عورت کو بلی کے سلسلہ میں عذاب دیا گیا اس نے اسے قید کر دیا یہاں تک کہ اس کی موت ہو گئی تو وہ عورت اس کی وجہ سے جہنم میں ڈال دی گئی۔ جب اس نے اس کو قید کر دیا تو نہ ہی اسے کچھ کھلایا وپلایا، نہ ہی اسے چھوڑا تا کہ زمین کے کیڑے مکوڑوں کو کھا کر پیٹ بھر سکے۔“ [۱]

نبی ﷺ اس سے اپنے صحابہ کرام رضوان اللہ علیہم اجمعین کو حیوانوں کے ساتھ رفیق و مہربانی اور احسان کی تعلیم دینا چاہتے ہیں اور یہ واضح کر دینا چاہتے ہیں کہ ایسے جانور کا قتل کرنا یا اس کے قتل کا سبب بننا جس کے قتل کی شرعاً اجازت نہیں ہے ممکن ہے کہ جہنم میں داخلے کا سبب بن جائے۔ (اللہ کی پناہ!) جبکہ واقعہ یہ ہے کہ خود ساختہ قوانین جن کے ذریعے موجودہ دور میں لوگ حکم و فیصلہ کرتے ہیں اس امر سے نابلد ہیں۔

نیز نبی ﷺ نے بلا مقصد جانوروں کے قتل کرنے سے بھی منع فرمایا ہے، آپ ﷺ کا فرمان ہے:

”جو شخص کسی بھی چڑیا یا اس سے بڑے پرندے کو ناحق مارتا ہے تو اللہ تعالیٰ اس سے قیامت کے دن اس کے بارے میں سوال کریگا، کہا گیا کہ اے اللہ کے رسول ﷺ! اس کا کیا حق ہے؟ آپ ﷺ نے فرمایا: ”اس کا حق یہ ہے کہ اسے ذبح کر کے اس کو کھالے، اس کے سر کو کاٹ کر اسے پھینک نہ

[۱] متفق علیہ۔ بخاری: [۲۳۶۵، ۳۴۸۲]، مسلم: [۲۲۴۲]، ابن حبان: [۵۴۶]، صحیح الادب المفرد: [۲۹۲]،

مسند احمد: [۳۹/۱۱]، صحیح احمد شاہ



دے۔“ [۱]

آپ ﷺ نے تو جانور کو ذبح کرتے وقت بھی احسان و بھلائی کا حکم دیا ہے، آپ ﷺ کا ارشاد ہے:

”بے شک اللہ رب العزت نے ہر چیز کے ساتھ بھلائی کرنے کا حکم دیا

ہے لہذا جب تم قتل کرو تو اچھی طرح قتل کرو اور جب ذبح کرو تو اچھی طرح ذبح

کرو اور اپنی چھری کو تیز کر لو تا کہ ذبیحہ کو آرام پہنچا سکے۔“ [۲]

ایک عالم نے ذکر کیا ہے کہ جب بعض اہل مغرب کو ذبح سے متعلق اسلامی آداب کا علم ہوا تو حلقہ بگوش اسلام ہو گئے۔

اور یہ چیز دین اسلام کے ہر پہلو سے کامل ہونے پر دلالت کرتی ہے وَلِلّٰهِ الْحَمْدُ وَالْمِنَّةُ۔

آپ ﷺ کا یہ بھی فرمان ہے:

”کسی جان والی چیز کو نشانہ نہ بناؤ۔“ [۳]

یعنی زندہ جانور کو اپنے تیروں کا نشانہ نہ بناؤ (اس کو ہدف بنا کر تیر اندازی کی مشق نہ کرو)

کیونکہ یہ اس رحمت کے منافی ہے جس سے مومن کو متصف ہونا چاہیے۔ یہی نہیں بلکہ آپ

ﷺ جانوروں سے بھی ظلم و قہر کو مٹاتے اور ختم کرتے تھے اور اس کا خاص اہتمام فرماتے تھے۔

چنانچہ آپ ﷺ ایک انصاری شخص کے باغ میں داخل ہوئے تو وہاں ایک اونٹ کو پایا جو نبی

ﷺ کو دیکھ کر آواز نکالنے (بلبلانے) لگا اور اس کی دونوں آنکھوں سے آنسو جاری ہو گئے۔

آپ ﷺ نے اس کے پاس آ کر اس کے سر پر ہاتھ پھیرا تو وہ خاموش ہو گیا پھر آپ

[۱] رواہ النسائی، صحیح الترغیب وترہیب للمذری وللابانی: [۱۰۹۲]، المحلی لابن حزم: [۲۹۵/۷]

[۲] رواہ مسلم: [۱۹۵۵] صحیح ابن حبان: [۵۸۸۳]، صحیح ابوداؤد: [۲۸۱۵]، صحیح الترمذی: [۱۲۰۹]، صحیح ابن ماجہ:

[۲۵۸۵]، صحیح النسائی: [۴۴۲۵]

[۳] متفق علیہ۔ مسلم: [۱۹۵۷]، صحیح نسائی: [۴۴۵۵]، صحیح ابن ماجہ: [۲۵۹۷]، ابن حبان: [۵۶۰۸]، مسند احمد:



صلی اللہ علیہ وسلم نے فرمایا:

”اس اونٹ کا مالک کون ہے؟ انصار میں سے ایک نوجوان آیا اور اس نے کہا کہ: اے اللہ کے رسول ﷺ! اس کا مالک میں ہوں۔ آپ ﷺ نے فرمایا: ”کیا تم ان چوپایوں کے بارے میں جس کو اللہ نے تمہاری ملکیت میں دے رکھا ہے اللہ سے نہیں ڈرتے؟ کیونکہ اس نے مجھ سے یہ شکایت کی ہے کہ تم اسے بھوکا رکھتے ہو اور برابر کام کروا کے اسے تھکاتے ہو۔“ [۱]

حتیٰ کہ جمادات کو بھی رحمت محمدی ﷺ حاصل تھی، امام بخاری رحمۃ اللہ علیہ نے روایت کیا ہے

”جب نبی ﷺ کے لیے منبر بنایا گیا تو وہ کھجور کا تنہا جس پر ٹیک لگا کر آپ ﷺ خطبہ دیا کرتے تھے، بچے کی طرح رونے لگا، آپ ﷺ منبر سے اترے اور اس کو اپنے سے چمٹا لیا اب وہ اس بچے کی طرح کراہنے (سکھنے) لگا جس کو خاموش کرایا جائے پھر آپ ﷺ نے فرمایا:

”وہ جو کچھ ذکر (پند و نصیحت) سنا کرتا تھا اس (کے فقدان) پر رونے لگا۔“

حسن رضی اللہ عنہ جو اس حدیث کے راوی ہیں، جب اس حدیث کو بیان کرتے رونے لگتے اور کہتے:

”اے مسلمانوں کی جماعت! جب لکڑی آپ ﷺ سے ملاقات کی مشتاق ہے تو تم سب سے زیادہ اس بات کے مستحق ہو کہ تمہارے اندر آپ ﷺ کا اشتیاق پیدا ہو۔“ [۲]

[۱] ابوداؤد: [۲۵۴۹] نے روایت کیا اور مسند احمد: [۱۸۹/۳] علامہ البانی نے اسے صحیح قرار دیا ہے اور دیکھیے: صحیح

ابوداؤد: [۲۵۴۹]، صحیح الترغیب: [۲۲۶۹]، السلسلۃ الصحیحۃ: [۲۰]

[۲] بخاری: [۲۰۹۵، ۳۵۸۴]، فتح الباری: [۶/۶۰۲]، دلائل النبوة للبیہقی: [۵۵۹/۲]، ابن حبان:



## ﴿ گیارہویں مجلس ﴾

### نبی ﷺ کے فضائل

معلوم ہونا چاہیے کہ آپ ﷺ کے فضائل و مناقب بہت زیادہ ہیں اور انہی میں سے چند مندرجہ ذیل ہیں:

۱... اللہ رب العالمین نے آپ ﷺ کی مکارم اخلاق اور بہترین صفات کے ساتھ تعریف کی ہے۔ جیسا کہ اللہ کا ارشاد ہے:

﴿وَإِنَّكَ لَعَلَىٰ خُلُقٍ عَظِيمٍ﴾ ۱

”اور بیشک تو بہت بڑے (عمدہ) اخلاق پر ہے۔“

اور آپ ﷺ کا ارشاد ہے:

”میری بعثت تو اچھے اخلاق کی تکمیل کے لیے ہوئی ہے۔“ ۲

۲... اللہ رب العالمین نے آپ ﷺ کی اپنی امت اور تمام لوگوں کے ساتھ رحمت و مہربانی کرنے کی تعریف فرمائی ہے، جیسا کہ اللہ کا فرمان ہے:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ ۳

”اور ہم نے آپ کو تمام جہان والوں کے لیے رحمت بنا کر ہی بھیجا ہے۔“

اور اللہ کا ارشاد ہے:

﴿وَكَانَ بِالْمُؤْمِنِينَ رَحِيمًا﴾ ۴

۱ سورة القلم: [۴]

۲ رواہ الطبرانی۔ مسند احمد: [۸۰/۷] وصحیح احمد شاہ کروکذا لک الالبانی فی صحیح الجامع: [۲۸۳۳]، صحیح الادب المفرد: [۲۰۷]، السلسلة الصحیحة: [۴۵]

۳ سورة الانبیاء: [۱۰۷]

۴ سورة الاحزاب: [۴۳]



”اور اللہ تعالیٰ مومنوں پر بہت ہی مہربان ہے۔“

اور اللہ کا قول:

﴿فِيمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ

الْقَلْبِ لَآ نَفُضُّوا مِنْ حَوْلِكَ﴾ [۱]

”اللہ تعالیٰ کی رحمت کے باعث آپ ان پر نرم دل ہیں اور اگر آپ

ترش زبان اور سخت دل ہوتے تو یہ سب آپ کے پاس سے چھٹ جاتے۔“

اور آپ ﷺ کا فرمان ہے:

”میں سر اپا رحمت ہوں جو اللہ کی طرف سے دنیا والوں کے لئے ہدیہ

ہے۔“ [۲]

[۳]... یوم ولادت سے ہی رب کریم کی جانب سے آپ ﷺ کی رعایت و نگرانی کی گئی

ہے۔ جیسا کہ اللہ کے اس ارشاد میں ہے:

﴿الْمُيَحِّدُكَ يَتِيْمًا فَأَوَىٰ ۖ وَوَجَدَكَ ضَالًّا فَهَدَىٰ ۖ

وَوَجَدَكَ عَائِلًا فَأَغْنَىٰ﴾ [۴]

”کیا اس نے تجھے یتیم پا کر جگہ نہیں دی اور تجھے راہ بھولا پا کر ہدایت

نہیں دی اور تجھے نادار پا کر تو نگر نہیں بنا دیا؟“

[۴]... اللہ تعالیٰ کا آپ ﷺ کے سینہ کو کھول دینا اور آپ ﷺ کے ذکر کو بلند کر دینا

جیسا کہ اللہ کے اس ارشاد میں ہے:

﴿الْمُ نَشْرَحْ لَكَ صَدْرَكَ ۖ وَوَضَعْنَا عَنكَ وَزْرَكَ ۖ

[۱] سورة آل عمران: [۱۵۹]

[۲] حاکم اور بیہقی: [۱/ ۱۵۷۔ دلائل النبوة] نے روایت کی ہے اور البانی نے اسکی السلسلة الصحیحة: [۴۹۰] صحیح

الجامع: [۲۳۴۵] میں تصحیح فرمائی ہے۔

[۳] سورة الضحیٰ: [۶-۸]



الَّذِي أَنْقَضَ ظَهْرَكَ ۖ وَرَفَعْنَا لَكَ ذِكْرَكَ ﴿١﴾

”کیا ہم نے تیرا سینہ نہیں کھول دیا اور تجھ پر سے تیرا بوجھ ہم نے اتار دیا جس نے تیری پیٹھ توڑ دی تھی اور ہم نے تیرا ذکر بلند کر دیا۔“

﴿٥﴾... آپ ﷺ کا خاتم الانبیاء ہونا جیسا کہ اللہ کے اس ارشاد میں مذکور ہے:

﴿ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ

وَخَاتَمَ النَّبِيِّينَ ۖ ﴾ ﴿٢﴾

”(لوگو) تمہارے مردوں میں سے کسی کے باپ محمد نہیں لیکن آپ اللہ

تعالیٰ کے رسول ہیں۔“

اور آپ ﷺ کا ارشاد ہے:

”میری اور سابقہ انبیاء علیہم السلام کی مثال اس آدمی کی مانند ہے جس نے

ایک گھر بنایا تو اسے اچھا اور کامل بنایا مگر ایک گوشہ میں ایک اینٹ کی جگہ کو باقی

رکھ دیا، لوگ اس گھر کا چکر لگانے لگے اور اسے پسندیدگی کی نگاہ سے دیکھتے

اور کہتے کہ: ”کاش اس اینٹ کو بھی رکھ دیا جاتا تو عمارت پورے طور پر مکمل

ہو جاتی؟ تو وہ اینٹ میں ہی ہوں۔“ ﴿٣﴾

﴿٦﴾... دیگر انبیاء علیہم السلام پر آپ ﷺ کی فضیلت

جیسا کہ آپ ﷺ کا ارشاد ہے:

”مجھے دیگر نبیوں پر چھ چیزوں کے ذریعے برتری دی گئی ہے: ”مجھے

جوامع الکلم (کم الفاظ میں بہت زیادہ معنی خیز اور ہمہ گیر بات کہنے کی

﴿١﴾ سورة الشرح: [١-٣]

﴿٢﴾ سورة الاحزاب: [٣٠-٣١]

﴿٣﴾ متفق علیہ۔ مسلم: [٢٢٨٦]، ابن حبان: [٦٢٠٤]، ترمذی و مسند احمد، صحیح الجامع: [٥٤٣٣]



صلاحیت) دیئے گئے ہیں، اور رعب و دبدبہ کے ذریعے میری مدد کی گئی ہے، میرے لئے مالِ غنیمت کو حلال کر دیا گیا ہے، اور میرے لئے ساری زمین کو پاک اور سجدہ گاہ بنادیا گیا ہے، اور میری بعثت تمام مخلوق کے لئے ہوئی ہے، اور مجھ پر ہی نبوت و رسالت ختم کر دی گئی ہے۔“ [۱]

﴿۷﴾... آپ ﷺ کا ساری مخلوقات میں سے سب سے زیادہ پرہیزگار اور معزز ترین

ہونا:

جیسا کہ آپ ﷺ کا ارشاد ہے:

”میں محمد ﷺ بن عبد اللہ بن عبد المطلب ہوں، بے شک اللہ رب العالمین نے مخلوق کو پیدا کیا تو مجھے ان میں سے سب سے بہتر بنایا، پھر انہیں دو ٹولیوں میں تقسیم کر دیا اور مجھے ان میں سے بہترین ٹولی میں بنایا، پھر ان کے قبائل بنائے تو مجھے ان میں سے بہترین قبیلے میں پیدا کیا، پھر ان کے گھرانے بنائے تو مجھے ان میں سے سب سے بہتر گھرانے میں پیدا کیا۔ میں گھرانے کے اعتبار سے سب سے بہتر ہوں اور نفس کے اعتبار سے بھی سب سے بہتر ہوں۔“ [۲]

﴿۸﴾... آپ ﷺ کا روزِ قیامت حوضِ کوثر کا مالک ہونا اور شفاعت کرنا:

آپ ﷺ کا ارشاد ہے:

”میں سب سے پہلے حوضِ کوثر پر پہنچ کر تم لوگوں کا منتظر ہوں گا تا کہ تم میں سے کچھ آدمیوں کو پیش کیا جائے یہاں تک کہ میں انہیں پہچان لوں گا تو انہیں

[۱] رواہ مسلم: [۵۲۳]، صحیح الترمذی: [۱۵۵۳]، ابن حبان: [۶۴۰۱]

[۲] احمد: [۲۲۴/۳] و صحیح احمد شاہ اور ابوداؤد [ترمذی: ۳۵۳۲] نے روایت کی ہے اور البانی نے [صحیح الجامع:

۲۷۱ میں] اسکی تصحیح فرمائی ہے۔



مجھ سے روک دیا جائیگا۔ میں کہوں گا: اے میرے رب! یہ میرے ساتھی ہیں تو کہا جائیگا کہ: ”آپ ﷺ کو نہیں معلوم کہ انہوں نے آپ ﷺ کے بعد دین میں کیا کیا بدعتیں ایجاد کی تھیں۔“ [۱]

نیز آپ ﷺ کا ارشاد ہے:

”بے شک ہر نبی کی کوئی نہ کوئی دعا ہے جس کے ذریعے انہوں نے دعا کی اور ان کی دعا قبول کی گئی لیکن میں نے اپنی دعا کو روزِ قیامت امتیوں کی شفاعت کے لئے بچا کر رکھا ہے۔“ [۲]

[۹]... روزِ قیامت آپ ﷺ کا تمام لوگوں کا سردار ہونا:

جیسا کہ آپ ﷺ کا ارشاد ہے:

”میں قیامت کے دن آدم علیہ السلام کی اولاد کا سردار ہوں گا اور اسمیں کوئی فخر نہیں، اور میرے ہاتھ میں حمد و تعریف کا جھنڈا ہوگا اور اس میں کوئی فخر نہیں، اور آدم علیہ السلام اور ان کے علاوہ جتنے بھی انبیاء علیہم السلام ہیں، سب کے سب میرے جھنڈے کے نیچے ہوں گے اور میں سب سے پہلا سفارشی ہوں گا اور سب سے پہلے میری ہی سفارش قبول کی جائیگی اور اس میں کوئی فخر نہیں۔“ [۳]

[۱۰]... آپ ﷺ سب سے پہلے جنت میں داخل ہوں گے:

جیسا کہ آپ ﷺ کا فرمان ہے:

”سب سے پہلے میں جنت کے دروازہ کو کھٹکھاؤں تو خازن (داروغہ) کہے گا:

[۱] رواہ البخاری: [۶۵۲۵]، مسلم: [۲۲۹۵]، صحیح الترمذی: [۳۱۶۷]، صحیح النسائی: [۲۰۸۶]، مسند احمد:

[۶/۱۰۴]، مسند البزار: [۲۷۸/۱۱]، ابن حبان: [۷۳۴۷]

[۲] متفق علیہ۔ مسلم: [۱۹۹]، صحیح ابن خزمہ: [۶۳۴/۲]، ابن حبان: [۶۴۶۰]

[۳] رواہ مسلم، صحیح الترمذی: [۳۱۴۸]، صحیح ابن ماجہ: [۳۴۹۶]، مسند البزار: [۷۱/۱۳]، المعجمی بالبحر الزخار



”تم کون ہو؟ تو میں کہوں گا: ”میں محمد صلی اللہ علیہ وسلم ہوں تو وہ کہے گا: ”میں اٹھ کر تمہارے لیے (دروازہ) کھولتا ہوں۔ آپ صلی اللہ علیہ وسلم سے پہلے میں کسی کے لیے نہیں کھڑا ہوا ہوں اور نہ ہی آپ صلی اللہ علیہ وسلم کے بعد کسی کے لیے کھڑا ہونگا۔“ [۱]

[۱]... آپ صلی اللہ علیہ وسلم ہر اُس انسان کے لیے بہترین قدوہ و نمونہ ہیں جو اللہ اور جنت کی کامیابی اور جہنم سے نجات کا متمنی ہے جیسا کہ اللہ کا ارشاد ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا﴾ [۲]

”یقیناً تمہارے لیے رسول اللہ میں عمدہ نمونہ (موجود) ہے، ہر اس شخص کے لیے جو اللہ تعالیٰ کی اور قیامت کے دن کی توقع رکھتا ہے اور بکثرت اللہ تعالیٰ کو یاد کرتا ہے۔“

[۲]... آپ صلی اللہ علیہ وسلم خواہش نفس سے کوئی بات کہنے سے منہ زہ و مبرا ہیں بلکہ آپ صلی اللہ علیہ وسلم کی دین و شریعت سے متعلق گفتگو وحی ہوا کرتی ہے جس میں باطل کا گزر نہیں ہو سکتا جیسا کہ اللہ نے ارشاد فرمایا ہے:

﴿وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ﴾ [۳]

”اور نہ وہ اپنی خواہش سے کوئی بات کہتے ہیں، وہ تو صرف وحی ہے جو اتاری جاتی ہے۔“

[۱] رواہ مسلم، مسند البزار: [۵۱/۱۴]، ابن حبان: [۶۴۸۱]، صحیح الجامع: [۱۴۵۰]

[۲] سورة الاحزاب: [۲۱]

[۳] سورة النجم: [۳]



## بارہویں مجلس

آپ ﷺ کی ولادت و رضاعت

اور من جانب اللہ آپ ﷺ کا تحفظ

آپ ﷺ پیر کے دن ماہ ربیع الاول کی دو تاریخ یا آٹھ یا دس یا بارہ تاریخ کو پیدا ہوئے  
امام ابن کثیر رحمۃ اللہ علیہ فرماتے ہیں کہ:

”صحیح بات یہ ہے کہ آپ ﷺ عام الفیل (ہاتھی والے سال) میں

پیدا ہوئے جیسا کہ امام بخاری رحمۃ اللہ علیہ کے استاد ابراہیم بن منذر اور خلیفہ بن

خیاط وغیرہ نے اس پر اجماع بیان کیا ہے۔“

سیرت نگار علماء کا کہنا ہے کہ:

”جب آمنہ حمل سے ہوئیں تو کہا: مجھے کوئی بوجھ محسوس نہیں ہوا

اور جب آپ ﷺ پیدا ہوئے تو آپ ﷺ کے ساتھ ایک ایسی روشنی نکلی

جس نے مشرق و مغرب کو روشن کر دیا۔“

اور ابن عساکر اور ابو نعیم نے ابن عباس رضی اللہ عنہما سے روایت کی ہے کہ

انہوں نے فرمایا:

”جب آپ ﷺ پیدا ہوئے تو عبدالمطلب نے آپ ﷺ کی

جانب سے ایک مینڈھے کا عقیقہ کیا اور آپ کا نام محمد ﷺ رکھا تو ان سے کہا

گیا کہ اے ابوالحارث! کس چیز کی وجہ سے آپ نے ان کا نام محمد ﷺ رکھا

ہے اور باپ دادا کے نام پر نہیں رکھا؟ تو انہوں نے فرمایا: ”میں نے چاہا کہ

آسمان میں رب کی طرف سے اس کی تعریف ہو اور دنیا میں لوگوں کی طرف



سے بھی اس کی مدح سرائی کی جائے۔“

آپ ﷺ کے والد کی وفات: ۱

ابھی آپ ﷺ ماں کے پیٹ ہی میں تھے کہ آپ ﷺ کے والد کا انتقال ہو گیا اور یہ بھی کہا گیا ہے کہ:

”آپ ﷺ کی ولادت کے ایک ماہ کے بعد وفات ہوئی لیکن

مشہور پہلا ہی قول ہے۔“

آپ ﷺ کی رضاعت: ۲

سب سے پہلے آپ ﷺ کو ابو لہب کی لونڈی ثویبہ <sup>[۱]</sup> نے کچھ دن دودھ پلایا تو ابو لہب نے اس بچے کی ولادت پر خوش ہو کر اسے آزاد کر دیا، پھر بنو سعد میں آپ ﷺ کی رضاعت ہوئی اور حلیمہ سعدیہ نے آپ ﷺ کو دودھ پلایا اور انہیں کے پاس بنو سعد میں تقریباً پانچ سال تک پرورش پاتے رہے پھر وہیں پر واقعہ شق صدر پیش آیا، وہ اس طرح کہ فرشتوں نے آپ ﷺ کے دل کو نکالا اور اسے دھویا اور اس میں سے شیطانی حصہ کو نکال پھینکا۔ پھر اللہ نے اس میں نور و حکمت اور رحمت و شفقت بھر دی، پھر دوبارہ اسے اس کی جگہ لوٹا دیا گیا۔

حلیمہ سعدیہ نے اس عظیم حادثہ کے بعد آپ ﷺ کے بارے میں اندیشہ محسوس کیا اور آپ ﷺ کو آپ ﷺ کی ماں کے پاس لوٹا دیا اور پورا قصہ سنایا لیکن آمنہ کو اس سے کوئی خوف نہیں ہوا۔

امام سہیلی فرماتے ہیں کہ: یہ واقعہ تطہیر و تقدیس دو مرتبہ پیش آیا۔

پہلی بار: بچپن میں تاکہ آپ ﷺ کا دل شیطانی وساوس و کجیوں کے سے پاک ہو جائے۔  
دوسری بار: جب اللہ نے آپ ﷺ کو اپنے مقدس حضور (در بار) میں پیش کرنے کا ارادہ کیا تاکہ آپ ﷺ آسمانی فرشتوں کی امامت کرائیں۔ اس وقت آپ ﷺ کے

[۱] یہ نام تو ثویبہ ہے لیکن آجکل لوگوں نے اسے الٹا کر اپنی بچیوں کا نام ثویبہ رکھنا شروع کر دیا ہے۔ [ابو عدنان]



ظاہر و باطن کی تقدیس و تطہیر کی گئی اور آپ ﷺ کے دل میں ایمان و حکمت بھر دی گئی۔ [۱]

### آپ ﷺ کی والدہ کی وفات: ۲

جب رسول ﷺ چھ سال کے ہوئے تو آپ ﷺ کی والدہ آپ ﷺ کو لیکر مدینہ میں آپ ﷺ کے دادا کے ننھیال عدی بن النجار کے ہاں تشریف لے گئیں۔ ان کے ہمراہ ام ایمن بھی تھیں، وہاں پر کچھ دن قیام کیا پھر مکہ واپس ہوتے ہوئے راستے میں مقام ابواء کے پاس والدہ کا انتقال ہو گیا۔

فتح مکہ کے سال مکہ جاتے ہوئے جب آپ ﷺ کا گزر مقام ابواء سے ہوا تو آپ ﷺ نے اپنے رب سے ماں کی قبر کی زیارت کے بارے میں اجازت طلب کی تو آپ ﷺ کو اللہ نے اجازت دیدی، آپ ﷺ رو پڑے اور اپنے ساتھ صحابہ کرام رضی اللہ عنہم کو بھی رلا دیا پھر آپ ﷺ نے فرمایا:

”قبروں کی زیارت کیا کرو کیونکہ اس سے آخرت کی یاد تازہ ہوتی

ہے۔“ [۲]

جب آپ ﷺ کی والدہ وفات پا گئیں تو ام ایمن نے جو آپ ﷺ کی کنیز تھیں، باپ سے ورثہ میں ملی تھیں، آپ ﷺ کی پرورش کی، اور آپ ﷺ کے دادا نے آپ ﷺ کی کفالت کی۔ جب آپ ﷺ آٹھ سال کے ہوئے تو دادا کا انتقال ہو گیا۔ وہ آپ ﷺ کے چچا ابوطالب کو آپ ﷺ کی پرورش کے لیے وصیت کر گئے، تو انہوں نے آپ ﷺ کی پرورش کی اور اچھی طرح سے نگرانی و دیکھ بھال فرمائی۔ اور جب اللہ نے آپ ﷺ کو مبعوث کیا تو آپ ﷺ کی ہر طرح سے مکمل مدد و نصرت کی باوجود یکہ وہ مرتے دم تک اپنے شرک ہی پر باقی رہے۔ اللہ نے آپ ﷺ کی تائید و نصرت کرنے کی وجہ سے ان کے

[۱] الروض الانف للسھلی

[۲] رواہ مسلم: [۹۷۶]، صحیح ابوداؤد: [۳۲۳۴]، صحیح ترمذی: [۱۰۵۴]، صحیح نسائی: [۴۴۴۲]، صحیح ابن ماجہ:

[۱۲۸۵]، مسند البزار: [۵۱۸/۱۳]



عذاب میں تخفیف فرمائی جیسا کہ صحیح حدیث سے اس کا ثبوت ملتا ہے۔ [۱]

جاہلیت کی گندگیوں سے آپ ﷺ کی حفاظت: ۲]

اللہ رب العالمین نے بچپن ہی سے آپ ﷺ کی حفاظت فرمائی اور جاہلیت کی گندگیوں سے پاک و صاف رکھا چنانچہ آپ ﷺ کے دل میں بتوں سے نفرت پیدا کر دی۔ پس کسی بھی بت کی نہ تو آپ ﷺ نے عبادت کی نہ ہی اسکی تعظیم کی۔ آپ ﷺ نے کبھی شراب نوشی نہ کی، نہ ہی قریشی نوجوانوں کے فسق و فجور میں شرکت فرمائی، بلکہ آپ ﷺ ہر طرح کی برائیوں سے پاک تھے۔ اور ہر طرح کے شریفانہ اخلاق و نیک اوصاف کے حامل تھے، یہاں تک کہ اپنی قوم کے مابین امین کے لقب سے معروف و مشہور تھے، کیونکہ انہوں نے آپ ﷺ کی پاکیزگی و سچائی کا مشاہدہ کر رکھا تھا اور آپ ﷺ کے فیصلوں سے راضی تھے، اور آپ ﷺ کی رائے کے مطابق عمل کیا کرتے تھے۔ اور اسکی واضح مثال حجر اسود کو اس کی اصلی جگہ پر رکھنے کے وقت ظاہر ہوئی جس وقت آپ ﷺ نے انہیں ایک کپڑے کے وسط میں حجر اسود کو رکھنے کا حکم دیا اور ہر قبیلہ کو اس کے چاروں کونوں کو پکڑنے کا حکم دیا۔ پھر آپ ﷺ نے خود اس پتھر کو اٹھا کر اس کی جگہ نصب کر دیا۔ تو اس سے ان کے دلوں کو سکون ملا، اور اس طرح سے اس فتنہ کی آگ بجھ گئی جس سے قبائل کے درمیان جنگ چھڑنے کا ڈر تھا۔ [۲]

[۱] مسند احمد: [۲۲۲/۴]، صحیحہ احمد شاہ۔

[۲] تنصیب حجر اسود کے واقعہ کی تفصیلات کے لئے دیکھیے: الفتح الربانی ترتیب و شرح مسند احمد: [۱۹۸/۲۰] تا [۲۰۱]، البدایہ والنہایہ لابن کثیر: [۳۰۳/۲] و مابعد فقہ السیرۃ محمد الغزالی: [ص: ۸۳-۸۴]، رحمۃ للعالمین قاضی سلیمان منصور پوری: [۱/۴۴ تا ۴۶] اور ہماری کتاب سیرۃ امام الانبیاء ﷺ: [ص: ۲۴۵ تا ۲۵۰] (ابوعدنان)



## تیرہویں مجلس

### آپ ﷺ کی شادی

آپ ﷺ نے 25 سال کی عمر میں خدیجہ رضی اللہ عنہا سے شادی کی اور اس وقت خدیجہ رضی اللہ عنہا چالیس سال کی تھیں۔ وہ اس طرح کہ آپ ﷺ خدیجہ رضی اللہ عنہا کے مال کی تجارت کرنے کے لئے انکے غلام میسرہ کے ساتھ ملک شام کی طرف روانہ ہوئے تو میسرہ آپ ﷺ کی صداقت و امانت کو دیکھ کر ششدر و حیران رہ گیا اور آپ ﷺ کی اپنی آقا خدیجہ رضی اللہ عنہا سے آپ ﷺ کے بارے میں سب کچھ بتایا تو خدیجہ رضی اللہ عنہا نے آپ ﷺ سے شادی کی رغبت کا اظہار کر دیا۔ پس آپ ﷺ نے ان سے شادی کر لی۔

خدیجہ رضی اللہ عنہا ہجرت سے تین سال پہلے ہی وفات پا گئیں، آپ ﷺ ان کے ساتھ پچیس برس تک رہے اور اس دوران کوئی دوسری شادی نہیں کی یہاں تک کہ وہ 65 برس کی عمر میں وفات پا گئیں اور اس وقت آپ ﷺ تقریباً پچاس برس کے تھے۔ پھر ان کے بعد آپ ﷺ نے کئی بیویوں سے چند اہم مقاصد اور حکمتوں کے تحت شادیاں کیں۔ اس سے اعداء اسلام مستشرقین وغیرہ کے ان باطل شبہات اور اتہامات کی تکذیب ہو جاتی ہے جو یہ کہتے ہیں کہ آپ ﷺ شہوت پرست تھے، عورتوں سے لطف اندوزی کے متلاشی تھے، کیونکہ یہ کیسے ممکن ہے جبکہ آپ ﷺ نے ایک ہی عورت جو آپ ﷺ سے عمر میں پندرہ سال بڑی تھیں، ان کے ساتھ جوانی کے پچیس سال بتائے اور ان کے علاوہ کوئی دوسری شادی نہ کی یہاں تک کہ وہ وفات پا گئیں اور آپ ﷺ کی جوانی کے ایام ختم ہو گئے اور شہوت کم ہو گئی۔ کیا شہوانی قوت اس لمبے عرصے تک بجھی ہوئی تھی پھر اچانک آپ ﷺ کے پچاس برس کے ہونے کے بعد دوبارہ ظاہر ہو گئی؟ یہ بات تو کوئی عقلمند نہیں کہہ سکتا۔



اس قول کا خود بہت سارے مغرب کے علماء و مفکرین نے مذاق اڑایا جیسا کہ اٹلی کی ریسرچ اسکالر ڈاکٹر "فیشیا فاغلیری" کہتی ہے:

”بے شک محمد [صلی اللہ علیہ وسلم] جوانی کی طویل مدت میں جس وقت شہوانی قوت عروج پر ہوتی ہے اور باوجود عرب جیسے معاشرے اور سماج میں زندگی گزارنے کے، جہاں شادی اسلام سے پہلے ایک اجتماعی تنظیم کے طور پر مفقود تھی یا اسکے قریب تھی اور جہاں پر تعدد زوجات ہی ایک دستور تھا اور طلاق انتہائی آسان تھی خدیجہ [رضی اللہ عنہا] کے علاوہ جو آپ [صلی اللہ علیہ وسلم] سے کئی سال بڑی تھیں، دوسری شادی نہیں کی اور انہی کے ساتھ پچیس سال تک ایک سچے محب کی طرح زندگی کے ایام گزارے اور انکے رہتے کوئی دوسری شادی نہیں کی، یہاں تک کہ انکی وفات ہو گئی، اور آپ [صلی اللہ علیہ وسلم] اس وقت پچاس سال کے ہو گئے۔

بے شک ہر بیوی سے شادی کے وقت آپ [صلی اللہ علیہ وسلم] کے پیش نظر کوئی نہ کوئی سیاسی یا اجتماعی حکمت تھی اور وہ یہ کہ آپ [صلی اللہ علیہ وسلم] کئی بیویوں سے شادی کے ذریعے ان تقویٰ پرست بیویوں کی تکریم و عزت افزائی چاہتے تھے یا اس کے ذریعے مختلف قبائل و خاندانوں کے ساتھ نسبی رشتہ کو استوار کرنا چاہتے تھے تاکہ اس کے ذریعے دین اسلام کی نشر و اشاعت و تبلیغ کی نئی راہیں کھل جائیں۔ سوائے عائشہ رضی اللہ عنہا کے آپ [صلی اللہ علیہ وسلم] نے کسی کنواری دوشیزہ سے شادی نہیں کی، تو کیا یہی شہوانیت تھی؟

آپ [صلی اللہ علیہ وسلم] ایک انسان تھے نہ کہ معبود اور یہ بھی ہو سکتا ہے کہ آپ [صلی اللہ علیہ وسلم] نے نرینہ اولاد کی رغبت میں کئی بیویوں سے شادی کی ہو کیوں کہ خدیجہ رضی اللہ عنہا سے جو بھی نرینہ اولاد پیدا ہوئی تھی سب کا انتقال ہو گیا تھا۔

باوجودیکہ آپ [صلی اللہ علیہ وسلم] کے پاس کوئی خاص ذریعہ آمدنی اور مال و ثروت نہیں تھی، پھر بھی



آپ ﷺ نے اپنے دوشِ ناتواں پر ایک بھاری بھر کم خاندانی بوجھ اٹھا رکھا تھا لیکن آپ ﷺ نے ہمیشہ انکے درمیان مساوات و برابری کو ملحوظ رکھا اور کبھی بھی ان کے حقوق میں تفاوت پیدا نہیں ہونے دیا۔

یقیناً آپ ﷺ کا تصرف سابقہ انبیاء موسیٰ علیہ السلام وغیرہ کی طرح ہی تھا جن کے بارے میں کسی بھی شخص نے ان کی تعددِ زوجات کے بارے میں کبھی اعتراض نہیں کیا تو کیا اس کا یہی سبب ہے کہ ہم سابقہ انبیاء علیہم السلام کی روزمرہ کی زندگی کی تفصیل کو نہیں جانتے جبکہ محمد ﷺ کی عائلی زندگی کے متعلق ہر چیز جانتے ہیں؟۔ [۱]

### آپ ﷺ کی بیویاں: ۱

آپ ﷺ نے خدیجہ رضی اللہ عنہا کے بعد سودہ بنت زمعہ رضی اللہ عنہا سے شادی کی، پھر عائشہ بنت ابی بکر صدیق رضی اللہ عنہا سے، ان کے علاوہ کسی اور کنواری سے شادی نہیں کی، پھر حفصہ بنت عمر بن خطاب رضی اللہ عنہا سے پھر زینب بنت خزیمہ بن حارث رضی اللہ عنہا سے اور ام سلمہ ہند بنت امیہ رضی اللہ عنہا، زینب بنت جحش رضی اللہ عنہا، جویریہ بنت حارث رضی اللہ عنہا اور ام حبیبہ رضی اللہ عنہا سے اور فتح خیبر کے بعد صفیہ بنت حُئی بن اخطب رضی اللہ عنہا سے، پھر میمونہ بنت حارث رضی اللہ عنہا سے جن سے سب سے آخر میں شادی کی۔

[۱] قالوا عن الإسلام للدكتور عماد الدين خليل: [۱۲۰: ۱۲۱] نقلًا عن كتابها "دفاع عن الإسلام"



## چودھویں مجلس

### نبی صلی اللہ علیہ وسلم اور عورت... ①

اعداء اسلام کی طرف سے مسلسل یہ الزام دیا جا رہا ہے کہ اسلام نے عورتوں کے ساتھ ظلم کیا ہے اور انہیں برابر حقوق نہیں دیئے، اور اسے مردوں کی خدمت اور لطف اندوزی کے سامان کے طور پر پیش کیا ہے۔

لیکن اس باطل کا پردہ آپ صلی اللہ علیہ وسلم کی طرف سے منقول باتوں کے ذریعے چاک و بے نقاب ہو جاتا ہے جیسے عورتوں کی تکریم، ان کی شان کو بلند کرنا، اسی طرح ان سے مشاورت طلبی اور ان کے ساتھ رفق و مہربانی اور تمام مواقف میں انصاف کرنا اور انہیں ہر طرح کے حقوق عطا کرنا وغیرہ جس کا ایک عورت اسلام سے قبل تصور تک نہیں کر سکتی تھی۔

اہل عرب طبعی طور پر اسلام سے ما قبل لڑکیوں کو ناپسند کرتے تھے اور انہیں عار کا باعث سمجھتے تھے حتیٰ کہ بعض جاہلی عرب لڑکیوں کے زندہ درگور کرنے میں مشہور تھے جیسا کہ قرآن کریم نے اس کی یوں تصویر کشی کی ہے:

﴿وَإِذَا بُشِّرَ أَحَدُهُم بِالْأُنْثَىٰ ظَلَّ وَجْهُهُ مُسْوَدًّا  
وَهُوَ كَظِيمٌ ۝ يَتَوَارَىٰ مِنَ الْقَوْمِ مِنْ سُوءِ مَا بُشِّرَ بِهِ ۖ  
أَيْمُسِكُهُ عَلَىٰ هُونٍ ۖ أَمْ يَدُسُّهُ فِي التُّرَابِ ۖ أَلَا سَاءَ مَا  
يَحْكُمُونَ ۝﴾ [١]

”ان میں سے جب کسی کو لڑکی ہونے کی خبر دی جائے تو اس کا چہرہ سیاہ



ہو جاتا ہے اور دل ہی دل میں گھٹنے لگتا ہے۔ اس بری خبر کی وجہ سے لوگوں سے چھپا چھپا پھرتا ہے۔ سوچتا ہے کہ کیا اس کو ذلت کے ساتھ لیئے ہوئے ہی رہے یا اسے مٹی میں دبا دے، آہ! کیا ہی برے فیصلے کرتے ہیں؟۔“

زمانہ جاہلیت میں جب عورت کا شوہر فوت ہو جاتا تو اس کے لڑکے اور رشتہ دار اس کے وارث بن جاتے۔ اگر وہ چاہتے تو ان میں سے کسی کے ساتھ اسکی شادی کر دیتے یا شادی کرنے سے محروم کر دیتے، یہاں تک کہ اس کی موت ہو جاتی تھی۔ اسلام نے آکر ان سارے غلط نظام کو باطل قرار دیا اور ایک ایسا منصفانہ معاشرتی نظام مقرر کیا جس سے عورتوں اور مردوں کو برابر حقوق مل سکیں، جیسا کہ اللہ کے رسول ﷺ نے انسانیت میں عورتوں کے مردوں کے برابر ہونے کے بارے میں خبر دی ہے، آپ ﷺ کا ارشاد ہے:

”بے شک عورتیں مردوں کے مثل ہیں۔“ [۱]

اسلام میں مرد اور عورت کی جنس میں کوئی اختلاف و فرق نہیں ہے جیسا کہ اسلام کے دشمن اسکا تصور کرتے ہیں، بلکہ دونوں جنسوں کے درمیان بھائی چارگی اور تکامل پایا جاتا ہے، اور قرآن کریم نے بھی (مرد و عورت کے درمیان) ایمان و عمل اور جزاء کے معاملہ میں برابری کے مسئلہ کو ثابت کیا ہے جیسا کہ اللہ تعالیٰ کا فرمان ہے:

﴿ إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنَاتِ وَالْقَنَاتِ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ وَالْخَاشِعِينَ وَالْخَاشِعَاتِ وَالْمُتَصَدِّقِينَ وَالْمُتَصَدِّقَاتِ وَالصَّائِبِينَ وَالصَّائِبَاتِ وَالْحَفِظِينَ وَالْحَفِظَاتِ فُرُوجَهُمْ وَالْحَافِظَاتِ وَالذَّكِرِينَ اللَّهُ كَثِيرًا وَالذَّكِرَاتِ ۚ أَعَدَّ اللَّهُ لَهُمْ مَغْفِرَةً وَأَجْرًا

[۱] اسے احمد، صحیح ابوداؤد: [۲۳۶] اور ترمذی: [۱۱۳] نے روایت کیا ہے۔ نیز دیکھیے: السلسلۃ الصحیحہ: [۵/۲۱۹]

[۲/۸۶۱]، صحیح الجامع: [۲۳۳۳]، مسند بزار: [۱۳/۷۴] البحر الزخار لفتح الربانی للبنی: [۱۰/۷۷۵]



اور اللہ تعالیٰ کا ارشاد ہے:



گے اور وہاں بے شمار روزی پائیں گے۔“

آپ صلی اللہ علیہ وسلم کا ارشاد ہے:

”مجھے تمہاری دنیا سے عورت اور خوشبو کو محبوب کر دیا گیا ہے اور میری



آنکھوں کی ٹھنڈک نماز میں بنادی گئی ہے۔“ [۱]

اور جس طرح اللہ تعالیٰ نے لڑکیوں کو زندہ درگور کر دینے اور دفن کرنے کو حرام قرار دیا ہے اسی طرح نبی ﷺ نے بھی اس بری عادت کو باطل قرار دیا ہے اور لڑکیوں کی تربیت دینے اور ان کے ساتھ بھلائی و احسان کرنے کی رغبت دلائی ہے جیسا کہ آپ ﷺ کا فرمان ہے:

”جس نے دو بچیوں کی تربیت کی یہاں تک کہ بالغ ہو گئیں تو روز قیامت وہ اس حال میں آئے گا کہ میں اور وہ اس طرح ہوں گے اور آپ نے دونوں انگلیوں کو ملایا۔“ [۲]

اس میں اس کے بلند مرتبہ اور آپ ﷺ سے قریب ہونے کی طرف اشارہ کیا گیا ہے اور یہ مقام و رتبہ صرف اسے بلوغت و مکلف کے مرحلے تک بیٹیوں کی تربیت و نگہبانی کرنے کی وجہ سے حاصل ہوا ہے اور آپ ﷺ کا فرمان ہے:

”جس کی تین بیٹیاں ہوں یا تین بہنیں ہوں یا دو بیٹیاں یا دو بہنیں ہوں اور اس نے ان کی اچھی طرح تربیت کی اور ان کے بارے میں اللہ سے ڈراتا اس کے لیے جنت ہے۔“ [۳]

یقیناً آپ ﷺ عورتوں کی تعلیم کے بڑے حریص و خواہاں تھے، آپ ﷺ نے ان کی تعلیم و وعظ کے لیے ایک دن مقرر کر رکھا تھا جس میں وہ اکٹھی ہوتی تھیں اور آپ ﷺ ان کے پاس آکر، اللہ نے آپ ﷺ کو جو کچھ سکھایا تھا، اس کی انہیں تعلیم دیتے تھے۔ [۴]

آپ ﷺ نے عورتوں کو گھروں میں ہی نہیں محبوس کر رکھا تھا جیسا کہ اعداء اسلام گمان

[۱] رواہ احمد و صحیح النسائی: [۳۹۵۰] و صحیح الالبانی۔ سنن الکبریٰ بیہقی: [۷۸/۷]، زاد المعاد: [۱۴۵/۱] و صحیح

[۲] رواہ مسلم: [۲۶۳۱]، صحیح الترمذی: [۱۹۱۲]، السلسلة الصحیحة: [۱۱۳/۳]

[۳] ابوداؤد: [۵۱۴۸]، ترمذی: [۱۹۲۲]، صحیح الادب المفرد: [۵۹] نے روایت کی اور البانی نے اسکی تصحیح فرمائی

ہے الصحیحة: [۲۹۶]

[۴] رواہ مسلم: [۲۶۳۳]



کرتے ہیں، بلکہ آپ ﷺ انہیں انکی ضروریات کی تکمیل رشتے داروں کی زیارت، مریضوں کی تیمارداری، اور بازاروں میں شرعی حجاب کی پابند ہو کر خرید و فروخت کیلئے گھر سے باہر نکلنے کی اجازت دیتے تھے۔ اسی طرح آپ ﷺ نے انہیں مسجد جانے کی بھی اجازت مرحمت فرمائی بلکہ آپ ﷺ نے انہیں مسجد سے روکنے پر منع بھی کیا جیسا کہ آپ ﷺ کا فرمان ہے:

”اپنی عورتوں کو مسجدوں میں جانے سے مت روکو۔“ [۱]

اور عورتوں کے سلسلے میں وصیت بھی فرمائی جیسا کہ آپ ﷺ کا ارشاد ہے:

”لوگو! عورتوں کے ساتھ بھلائی کرنے کی (میری) وصیت قبول کرو۔“ [۲]

اور یہ ان کے ساتھ حسن معاشرت، ان کے حقوق کی پاسداری اور ان کے جذبات کی رعایت اور کسی بھی قسم کی انہیں تکلیف نہ پہنچانے کا متقاضی ہے۔

[۱] صحیح بخاری: [۹۰۰]، صحیح مسلم: [۴۴۲]، شرح السنہ بغوی: [۴/۱۹۹] ابن حبان: [۲۲۰۹] رواہ احمد و ابوداؤد:

[۵۶۵]

[۲] متفق علیہ۔ صحیح بخاری: [۳۳۳۱]، صحیح مسلم: [۱۴۶۸]، صحیح ابن حبان: [۲/۳۱۳] صحیح ابن ماجہ: [۱۵۱۳]



## پندرہویں مجلس

### نبی ﷺ اور عورت... ۲

بلاشبہ نبی ﷺ نے شوہروں کو اپنی بیویوں پر خرچ کرنے کی بہت رغبت دلائی ہے جیسا کہ آپ ﷺ کا ارشاد ہے:

”تم اللہ کی رضا کی خاطر جو بھی چیز خرچ کرو گے اس پر ثواب دیئے

جاؤ گے حتیٰ کہ تمہارا اپنی بیوی کے منہ میں لقمہ ہی ڈالنا کیوں نہ ہو۔“ [۱]

بلکہ آپ ﷺ نے خاندان (اہل و عیال) کے نفقہ کو سب سے بہترین نفقہ قرار دیا ہے آپ ﷺ کا فرمان ہے:

”سب سے بہتر دینار وہ دینار ہے جو آدمی اپنے اہل و عیال پر خرچ کرتا

ہے۔“ [۲]

اور آپ ﷺ نے فرمایا ہے:

”آدمی جب اپنی بیوی کو پانی پلاتا ہے تو اس پر بھی اسے ثواب دیا جاتا

ہے۔“ [۳]

عرباض بن ساریہ رضی اللہ عنہ کو جب یہ حدیث پہنچی تو فوراً پانی کی طرف دوڑے اور اپنی بیوی کو

[۱] متفق علیہ۔ بخاری: [۵۶]، مسلم: [۱۶۲۸]، صحیح ابی داؤد: [۲۸۶۴]، صحیح ترمذی: [۲۱۱۶]، ابن حبان:

[۴۲۴۹]، مسند احمد: [۷۳/۳]، صحیح الادب المفرد: [۵۷۹]

[۲] رواہ مسلم: [۹۹۴]، صحیح الادب المفرد: [۵۷۵]، صحیح ابن ماجہ: [۲۲۴۸]، ابن حبان: [۴۶۴۶]، صحیح ترمذی:

[۱۹۶۶]

[۳] احمد نے روایت کیا ہے اور علامہ البانی نے (صحیح الترغیب: [۱۹۶۳] میں) اسے حسن قرار دیا ہے



پلایا اور اسے نبی ﷺ کی مذکورہ حدیث بیان فرمائی۔

اس طرح آپ ﷺ نے اپنے صحابہ رضی اللہ عنہم کو عورتوں کے ساتھ بہترین معاشرت، ان کے ساتھ شفقت و مہربانی اور ہر طرح کی بھلائی کو پہنچانے اور ان کیلئے نان و نفقہ مہیا کرنے کی تعلیم دی۔

اور آپ ﷺ نے یہ بیان فرمایا کہ:

”عورتوں کے ساتھ حسن معاشرت آدمی کی شرافتِ نفس اور نیک طبیعت پر دلالت کرتی ہے۔“

جیسا کہ آپ ﷺ کا ارشاد ہے:

”تم میں سب سے بہتر وہ شخص ہے جو اپنی عورتوں کے ساتھ بہتر ہے۔“ [۱]

اور آپ ﷺ نے آدمی کو اپنی بیوی سے نفرت و بغض رکھنے سے منع فرمایا ہے جیسا کہ آپ ﷺ کا ارشاد ہے:

”کوئی مومن کسی مومنہ سے نفرت و بغض نہ رکھے، اگر اسے اس کی کوئی

خصلت ناپسند ہو تو اس کی کوئی دوسری خصلت اسے راضی کر دیگی۔“ [۲]

اسی طرح سے نبی ﷺ مردوں کو عورتوں کے سلسلے میں ایجابیات (مثبت پہلوؤں) اور بہترین عادات و اطوار کو تلاش کرنے اور سلبیات (منفی پہلوؤں) اور لغزشوں پر پردہ داری کرنے کا حکم دیا کرتے تھے، اور یہ اس لئے کہ سلبیات و منفی پہلوؤں کی کھوج لگانا اور اسی پر کافی وقت صرف کرنا زوجین [میاں بیوی] کے درمیان نفرت و جدائی کا سبب بن جاتے ہیں۔

اسی طرح آپ ﷺ نے عورتوں کو مارنے سے بھی منع فرمایا ہے جیسا کہ آپ ﷺ کا

[۱] احمد صحیح ترمذی: [۳۸۹۵] نے اسے روایت کیا ہے، صحیح ابن ماجہ: [۱۶۲۱، ۱۶۲۲]، مسند بزار:

[۱۱/۳۶۹]، ابن حبان: [۶۴۸، ۴۱۷۷]، السلسلۃ الصحیحہ: [۲۸۵، ۲۴۸، ۱۱۷۴]

[۲] رواہ مسلم: [۱۴۶۹]



فرمان ہے:

”اللہ کی لونڈیوں کو نہ مارو۔“ [۱]

اور ان لوگوں کو جو عورتوں کو تکلیف دیتے ہیں، دھمکی و وعید سنائی ہے جیسا کہ آپ ﷺ کا

فرمان ہے:

”اے اللہ! میں ان دو کمزور صنفوں یتیم اور عورت کے حق کو قابلِ حرج

اور گناہ کا باعث قرار دیتا ہوں۔“ [۲]

اس کا معنی یہ ہے کہ جس نے ان دو صنفوں پر ناحق ظلم و ستم کیا یا انہیں ستایا تو اللہ تعالیٰ اسے معاف نہیں کرے گا بلکہ وہ دنیا و آخرت میں تنگی و سزا کا مستحق ہوگا۔

نیز آپ ﷺ نے مردوں کو بیویوں کے راز افشا کرنے سے منع فرمایا ہے۔ اسی طرح بیویوں کو اپنے شوہروں کے راز کو افشا کرنے سے منع فرمایا ہے جیسا کہ آپ ﷺ کا فرمان ہے:

”بے شک اللہ کے نزدیک بروزِ قیامت سب سے برے مقام و مرتبہ

والا وہ آدمی ہے جو اپنی بیوی کے پاس آئے اور اس کی بیوی اس کے پاس

آئے (یعنی ہمبستری کریں) پھر وہ اس کے راز کو افشا کر دے۔“ [۳]

عورتوں کی عزت و تکریم میں سے ہی یہ بھی ہے کہ آپ ﷺ نے شوہروں کو اپنی بیویوں کے سلسلے میں بدگمانی کرنے اور ان کی لغزشیں تلاش کرنے سے روکا ہے۔ جابر رضی اللہ عنہ کہتے ہیں کہ:

”آپ ﷺ نے اس بات سے منع فرمایا کہ آدمی اپنی بیوی کے پاس

رات کو چپکے سے آدھمکے تاکہ اسکی لغزشوں اور غلطیوں کو تلاش کر سکے۔“ [۴]

[۱] صحیح ابوداؤد: [۲۱۴۶]، ابن حبان: [۴۱۸۹]، صحیح الجامع: [۷۳۶۰]

[۲] رواہ احمد و صحیح ابن ماجہ: [۲۹۸۲]، المحلی لابن حزم: [۳۲۶/۸]، صحیح الجامع: [۲۴۴۷]

[۳] رواہ مسلم: [۱۴۳۷]، ابوداؤد: [۴۸۷۰]، السلسلۃ الصحیحہ: [۳۷۷/۷]

[۴] متفق علیہ۔ بخاری: [۱۸۰۱]، صحیح مسلم: [۷۱۵]، ابن حبان: [۴۱۸۲]، المحلی: [۷۲/۱۰]



رہی بات آپ ﷺ کا اپنی بیویوں کے ساتھ برتاؤ تو وہ نہایت ہی رقت آمیز اور لطف و مہربانی کا آئینہ دار تھا۔

اسود رضی اللہ عنہ کہتے ہیں کہ میں نے عائشہ رضی اللہ عنہا سے پوچھا کہ: ”آپ ﷺ اپنے اہل کے ساتھ کیا کرتے تھے؟“ تو انہوں نے فرمایا:

”آپ ﷺ اپنی بیویوں کے کاموں میں مشغول ہوتے یعنی ان کے کاموں میں مدد و تعاون کرتے اور جب نماز کا وقت حاضر ہوتا تو فوراً نماز کے لئے نکل جاتے۔“ [۱]

آپ ﷺ اپنی بیویوں کی رضا مندی کے خواہاں رہتے اور ان سے میٹھی و نرم اور شیریں کلمات کے ذریعے گفتگو کیا کرتے تھے۔

اور اسی قبیل سے آپ ﷺ کا عائشہ رضی اللہ عنہا سے یہ کہنا بھی ہے:

”بے شک میں تمہاری ناراضگی اور خوشی کو پہچانتا ہوں۔“

عائشہ رضی اللہ عنہا نے کہا: ”اے اللہ کے رسول ﷺ!“ آپ ﷺ

اسے کیسے جان لیتے ہیں؟“ آپ ﷺ نے فرمایا:

”جب تم خوش ہوتی ہو تو کہتی ہو: ہاں! اور محمد ﷺ کے رب کی قسم،

اور جب تم غصہ سے ہوتی ہو تو کہتی ہو: ”نہیں اور ابراہیم ﷺ کے رب کی

قسم:“ تو عائشہ رضی اللہ عنہا نے کہا: ”ہاں اے اللہ کے رسول ﷺ! میں صرف

آپ کے نام ہی کو چھوڑتی ہوں۔“ [۲]

یعنی آپ ﷺ کی محبت میرے دل میں جاگزیں ہے جو بدل نہیں سکتی۔

نیز آپ ﷺ اپنی بیوی خدیجہ رضی اللہ عنہا کو ان کی وفات کے بعد بھی نہیں بھولے، جیسا کہ

[۱] رواہ البخاری: [۶۰۳۹، ۶۷۶۶]، صحیح الترمذی: [۲۴۸۹]، صحیح الادب المفرد: [۴۱۸]، ابن حبان: [۵۶۷۶]

[۲] متفق علیہ۔ بخاری: [۵۲۲۸]، مسلم: [۲۴۳۹]، ابن حبان: [۷۱۱۲]



انس رضی اللہ عنہ کہتے ہیں کہ جب نبی ﷺ کے پاس کوئی تحفہ آتا تو آپ ﷺ فرماتے:  
 ”اسے فلاں عورت کے پاس لے جاؤ کیوں کہ وہ خدیجہ رضی اللہ عنہا کی سہیلی  
 تھی۔“ [۱]

تو یہ تھا نبی ﷺ کا عورتوں کے لیے احترام، اے آزادی نسواں کی رٹ لگانے والو!  
 تمہیں اس سے کیا نسبت؟

[۱] رواہ الطبرانی، صحیح الادب المفرد: [۱۷۲]، مسند بزار: [۲۹۰/۱۳]، الصحیحہ: [۲۸۱۸] و ذکر لہ شاهدانی البخاری و مسلم، ابن حبان: [۷۰۰۷]



## سولہویں مجلس

### نبی ﷺ کی بعثت اور اپنی قوم کو دعوت

آپ ﷺ چالیس برس کی عمر میں جو کہ سنِ کمال ہے، بعثت و نبوت سے سرفراز ہوئے چنانچہ بروز پیر سترہ رمضان کی رات کو غارِ حراء میں آپ ﷺ پر فرشتہ نازل ہوا اور آپ ﷺ پر جب وحی نازل ہوتی تو آپ ﷺ پر بہت گراں گزرتی اور آپ ﷺ کے چہرہ کا رنگ بدل جاتا، اور پیشانی پر پسینہ آ جاتا۔

جب فرشتہ نازل ہوا تو اس نے کہا کہ پڑھ! تو آپ ﷺ نے کہا:

”میں پڑھا ہوا نہیں ہوں۔“ تو فرشتہ نے آپ ﷺ کو دبایا یہاں تک کہ آپ ﷺ کی قوت کو نچوڑ دیا، پھر اس نے کہا پڑھ! تو آپ ﷺ نے فرمایا: ”میں پڑھا ہوا نہیں ہوں“ تین مرتبہ اس نے کہا اور تینوں مرتبہ آپ ﷺ نے یہی جواب دیا۔ پھر اس نے کہا کہ:

﴿اقْرَأْ بِاسْمِ رَبِّكَ الَّذِي خَلَقَ<sup>۱</sup> خَلَقَ الْإِنْسَانَ مِنْ عَلَقٍ<sup>۲</sup>﴾  
 ﴿اقْرَأْ وَرَبُّكَ الْأَكْرَمُ<sup>۳</sup> الَّذِي عَلَّمَ بِالْقَلَمِ<sup>۴</sup> عَلَّمَ الْإِنْسَانَ مَا لَمْ يَعْلَمْ<sup>۵</sup>﴾<sup>۱</sup>

”پڑھ اس رب کے نام سے جس نے تم کو پیدا کیا، اس نے انسان کو بستہ خون سے پیدا کیا، پڑھ اور تیرا رب با عزت ہے جس نے قلم سے لکھنا سکھایا اور انسان کو وہ چیز سکھائی جس کا اسے علم نہیں تھا۔“



آپ ﷺ اس کے بعد خدیجہ رضی اللہ عنہا کے پاس کانپتے ہوئے لوٹے اور انہیں سارا ماجرا سنایا تو خدیجہ رضی اللہ عنہا نے آپ ﷺ کو اطمینان دلایا اور کہا:

”خوش ہو جاؤ، اللہ کی قسم! اللہ آپ ﷺ کو ہر گز رسوا نہیں کریگا، بے شک آپ ﷺ صلہ رحمی کرتے ہیں، سچی گفتگو کرتے ہیں، کمزوروں کے بوجھ اٹھاتے ہیں، محتاجوں کی خبر گیری کرتے ہیں، اور مہمان نواز ہیں، اور زمانے کے مصیبت زدہ لوگوں کی اعانت و مدد کرتے ہیں۔“

پھر خدیجہ رضی اللہ عنہا آپ ﷺ کو لے کر ورقہ بن نوفل کے پاس گئیں، جو خدیجہ رضی اللہ عنہا کے چچیرے بھائی تھے، انہوں نے دورِ جاہلیت میں عیسائیت اختیار کر لی تھی اور عبرانی میں لکھنا جانتے تھے۔ انہوں نے انجیل سے عربی زبان میں جتنا اللہ نے توفیق دی لکھا، اس وقت وہ بہت بوڑھے اور نابینا ہو چکے تھے۔ خدیجہ رضی اللہ عنہا نے کہا: بھائی جان! اپنے بھتیجے کی بات سنیں ورقہ نے کہا:

”بھتیجے! تم کیا دیکھتے ہو؟“ تو آپ ﷺ نے سارا واقعہ بیان کیا۔

ورقہ نے کہا: ”یہ تو وہی ناموس ہے جسے اللہ نے موسیٰ علیہ السلام پر نازل کیا تھا۔ اے کاش میں اس وقت جوان ہوتا، اے کاش میں اس وقت زندہ ہوتا جب آپ ﷺ کی قوم آپ ﷺ کو شہر سے نکال دے گی، تو آپ ﷺ نے فرمایا: ”کیا وہ مجھے نکال دیں گے؟“ ورقہ نے کہا ہاں، جب بھی کوئی آدمی اس طرح کا پیغام لے کر آیا جس طرح تم لے کر آئے ہو، اس سے ضرور دشمنی کی گئی۔ اگر میں نے تمہارا زمانہ پالیا تو تمہاری زبردست مدد کروں گا۔ اس کے بعد ورقہ کا جلد ہی انتقال ہو گیا۔“

پھر کچھ وقفہ کے لیے وحی کا سلسلہ رک گیا، اور آپ ﷺ کچھ دنوں تک یونہی ٹھہرے رہے آپ ﷺ کچھ بھی نہیں دیکھتے تھے۔ آپ ﷺ اس سے غمزدہ ہو گئے، اور وحی کے نزول کے مشتاق ہوئے، پھر فرشتہ آسمان وزمین کے بیچ کرسی پر نمودار ہوا اور آپ ﷺ کو تسکین دلائی



اور یہ بشارت دی کہ آپ ﷺ واقعی اللہ کے پیغمبر ہیں۔ جب آپ ﷺ نے اسے دیکھا تو آپ ﷺ اس سے خوف زدہ ہو گئے اور خدیجہ رضی اللہ عنہا کے پاس گئے اور کہنے لگے:

”مجھے کبل اڑھا دو مجھے کبل اڑھا دو“

تو اللہ نے اس پر یہ آیت کریمہ نازل فرمائی:

﴿يَا أَيُّهَا الْمُدَّثِّرُ ۝ قُمْ فَأَنْذِرْ ۝ وَرَبَّكَ فَكَبِّرْ ۝ وَثِيَابَكَ فَطَهِّرْ ۝ وَالرُّجْزَ فَاهْجُرْ ۝﴾ [۱]

”اے کپڑا اوڑھنے والے، کھڑا ہو جا اور آگاہ کر دے، اور اپنے رب

ہی کی بڑائیاں بیان کر، اپنے کپڑوں کو پاک رکھا کر، ناپاکی کو چھوڑ دے۔“

اللہ رب العالمین نے ان آیات میں آپ ﷺ کو اپنی قوم کو ڈرانے اور انکو اللہ کی طرف بلانے اور اللہ کی تعظیم و تکبیر بیان کرنے اور اپنے نفس کو گناہ و معاصی سے پاک کرنے کا حکم دیا ہے۔

آپ ﷺ اس ذمہ داری کی ادائیگی کے لیے کمر بستہ ہو گئے اور یقین کر لیا کہ آپ ﷺ اللہ کے سچے رسول ہیں اور اللہ کی اطاعت میں پورے طور سے لگ گئے۔ اللہ کی طرف کالے گورے چھوٹے بڑے مرد و عورت آزاد غلام سب کو بلانے لگے۔ ہر قبیلہ کے کچھ لوگوں نے آپ ﷺ کی دعوت پر لبیک کہا، جن کو اللہ نے دنیا و آخرت میں نجات دینا چاہا وہ اسلام میں پوری روشنی و بصیرت کے ساتھ داخل ہو گئے تو مکہ کے بیوقوفوں نے ان کو اذیت و تکلیف دینا شروع کر دیا اور اللہ نے آپ ﷺ کو آپ ﷺ کے چچا کے ذریعے محفوظ رکھا کیونکہ ابوطالب ان کے نزدیک بہت ہی شریف اور قابل اطاعت تھے۔ انکی وجہ سے وہ لوگ رسول اللہ ﷺ کے کسی معاملہ میں دخل اندازی کی جرأت نہیں کرتے تھے، کیوں کہ وہ ابوطالب کی رسول ﷺ سے محبت کے بارے میں جانتے تھے، نیز ابوطالب اپنے دین (کفر) پر ہی تھے



اور اس چیز نے کفار مکہ کو آپ ﷺ کے ساتھ کھلم کھلا عداوت و دشمنی کرنے سے مانع رکھا اور انہوں نے آپ ﷺ پر صبر سے کام لیا۔

علامہ ابن الجوزی رحمۃ اللہ علیہ فرماتے ہیں:

”آپ ﷺ تین سال تک سری دعوت دیتے رہے۔“

پھر اللہ کا مندرجہ ذیل فرمان نازل ہوا:

﴿فَاَصْدَعْ بِمَا تُؤْمَرُ وَاَعْرِضْ عَنِ الْبُشْرِ كَیِّنَ ۝۹۴﴾ [۱]

”پس آپ اس حکم کو جو آپ کو کیا جا رہا ہے کھول کر سنا دیجیے! اور مشرکوں

سے منہ پھیر لیجیے۔“

اب آپ ﷺ نے کھلم کھلا یعنی جہری دعوت دینا شروع کر دیا اور جب اللہ کا مندرجہ ذیل

فرمان نازل ہوا:

﴿وَاَنْذِرْ عَشِیْرَتَكَ الْاَقْرَبِیْنَ ۝۲۴﴾ [۲]

”اپنے قریبی رشتہ والوں کو ڈرادے۔“

تو آپ ﷺ نکلے اور صفا پہاڑی پر چڑھ کر یہ آواز لگائی:

”ہائے صبح کی بربادی! تو لوگوں نے کہا کہ یہ کون صدا لگا رہا ہے؟ بعض

لوگوں نے کہا کہ محمد ﷺ! تو سب لوگ آپ ﷺ کے پاس اکٹھے ہو گئے،

تب آپ ﷺ نے فرمایا: ”اے بنی فلاں! اے بنی فلاں! اے

بنو عبد مناف! اے بنو عبد المطلب!“ اس پر سب لوگ ان کے پاس جمع ہو گئے

پھر آپ ﷺ نے فرمایا: ”تم لوگوں کا کیا خیال ہے، اگر میں تمہیں اس بات

کی خبر دوں کہ اس پہاڑ کے پیچھے وادی سے ایک لشکر تم پر حملہ کرنے والا ہے تو کیا

[۱] سورۃ الحجر: [۹۴]

[۲] سورۃ الشعراء: [۲۱۴]



تم میری تصدیق کرو گے؟ سب نے یہی جواب دیا کہ ہم نے آپ ﷺ سے کبھی جھوٹ نہیں سنا۔ آپ ﷺ نے فرمایا: ”میں تمہیں ایک سخت عذاب کی آمد سے ڈرا رہا ہوں۔“ اس پر آپ ﷺ کا سگا چچا ابولہب بولا: تمہاری ہلاکت ہو، تو نے ہمیں کیا صرف اسی لیے جمع کیا تھا، پھر اٹھ کر چلا گیا تو اس پر اللہ کا یہ فرمان نازل ہوا:

﴿تَبَّتْ يَدَا أَبِي لَهَبٍ وَتَبَّ ۚ مَآ أَغْنَىٰ عَنْهُ مَالُهُ وَمَا كَسَبَ ۚ سَيَصْلَىٰ نَارًا إِذْ ذَاتَ لَهَبٍ ۚ وَامْرَأَتُهُ حَمَّالَةَ الْحَطَبِ ۚ فِي جِيدِهَا حَبْلٌ مِّن مَّسَدٍ ۚ﴾ [۱]

”ابولہب کے دونوں ہاتھ ٹوٹ گئے اور وہ (خود) ہلاک ہو گیا، نہ تو اس کا مال اس کے کام آیا اور نہ اس کی کمائی، وہ عنقریب بھڑکنے والی آگ میں جائے گا۔ اور اس کی بیوی بھی (جائے گی) جو لکڑیاں ڈھونے والی ہے، اس کی گردن میں پوست کھجور کی بٹی ہوئی رسی ہوگی۔“ [۲]

[۱] سورة اللہب: [۱-۵]

[۲] متفق علیہ۔ بخاری: [۴۹۷۱]، مسلم: [۲۰۸]، صحیح ترمذی: [۳۳۶۳]، صحیح ابن حبان: [۶۵۵۰]



## سترہویں مجلس

### تکلیفوں پر آپ ﷺ کا صبر و ثبات

آپ ﷺ نے میدانِ دعوت میں قدم رکھا اور نصیحت و موعظت کے راستے کو اپنایا اور ارشاد و راہنمائی کے میدانوں میں گھسے اور لوگوں کو اللہ وحدہ لا شریک کی عبادت کی طرف بلایا اور کفر و شرک، بتوں کی پوجا اور باپ داداؤں کی ڈگر سے دور رہے، اور لوگوں کو برائیوں کو چھوڑنے اور حرام کردہ چیزوں سے دور رہنے کی دعوت دی۔ اس پر کچھ لوگ ایمان لائے اور اکثر نے آپ ﷺ کی تکذیب کی۔

باوجودیکہ آپ کے چچا ابوطالب کے ذریعے اللہ نے آپ ﷺ کی حفاظت فرمائی، پھر بھی آپ کو بہت تکلیف پہنچائی گئی، آپ ﷺ کا محاصرہ کیا گیا اور آپ ﷺ کے عرصہ حیات کو تنگ کر دیا گیا، چنانچہ نبوت کے ساتویں برس آپ ﷺ اپنے چچا ابوطالب اور بنی ہاشم و بنی مطلب کے کافر و مسلمان تمام افراد کے ساتھ ماسوا بولہب کے گھاٹی میں داخل ہوئے، جب گھاٹی میں داخل ہو گئے تو قریش نے محاصرہ بندی پر اتفاق کر لیا اور صلح کی پیش کش قبول کرنا منظور کر دیا اور بازاروں کے راستے ان پر بند کر دیے، اور کھانے پینے کے سامان کو روک دیا، یہاں تک کہ وہ رسول ﷺ کو قتل کرنے کے لیے انکے حوالے کر دیں اور اس ظالمانہ و قاہرانہ برتاؤ کو ایک دستاویز میں لکھ کر خانہ کعبہ کے اندر لٹکا دیا۔ گھاٹی میں داخل ہو جانے کے بعد آپ ﷺ نے اپنے صحابہ کرام رضی اللہ عنہم کو حبشہ کی طرف ہجرت کر جانے کا حکم دیدیا کیونکہ انہیں مشقِ ستم بنایا جا رہا تھا جسکی برداشت کی ان میں طاقت نہیں تھی اور یہ حبشہ کی طرف دوسری ہجرت تھی۔ تقریباً تراسی مرد اور اٹھارہ عورتوں نے ہجرت کی اور انکے پاس یمن کے مسلمان بھی چلے گئے۔



آپ ﷺ گھاٹی میں تقریباً تین سال تک سخت بھوک و پیاس اور مشقت میں بند رہے، بہت ہی چپکے سے ان تک کوئی چیز پہنچ پاتی تھی، یہاں تک کہ انھیں درخت کے پتے کھانے پڑے اور اسی طرح یہ کیفیت دسویں سال تک جارہی، یہاں تک کہ قریش کے چند لوگوں نے اس ظالمانہ دستاویز کو چاک کر دیا تو آپ ﷺ اور انکے ساتھی گھاٹی سے باہر نکلے۔

اور اسی سال خدیجہ رضی اللہ عنہا انتقال کر گئیں اور انکی وفات کے تقریباً دو ہی مہینے بعد آپ ﷺ کے چچا ابوطالب بھی وفات پا گئے۔ جب ابوطالب کا انتقال ہو گیا تو تریش نے آپ ﷺ کو ستانا شروع کیا، جس کی وہ ابوطالب کی زندگی میں طاقت نہیں رکھتے تھے، اور آپ ﷺ پر تعصب اور ظلم و ستم کو سخت کر دیا۔<sup>[۱]</sup>

صحیحین میں ہے کہ آپ ﷺ خانہ کعبہ میں نماز پڑھ رہے تھے اور آپ ﷺ کے ارد گرد ابو جہل اور اس کے ساتھی بیٹھے ہوئے تھے۔ ابھی کل ہی کہیں پراونٹ نخر کیا گیا تھا، اتنے میں ابو جہل کہتا ہے کہ:

”تم میں سے کون ہے جو بنی فلاں کے اونٹ کی اوجھڑی لے کر آئے

اور جب محمد [ﷺ] سجدہ کریں تو ان کی پیٹھ پر ڈال دے؟“

اس پر قوم کا سب سے بدترین شخص اٹھ کھڑا ہوا اور اسے لے آیا اور جب نبی ﷺ سجدہ میں گئے تو آپ ﷺ کے دونوں کندھوں کے بیچ ڈال دی، پھر سب ہنسنے لگے، اور ایک دوسرے پر گرنے لگے تب فاطمہ رضی اللہ عنہا دوڑی ہوئی آئیں اور اس کو اٹھا کر پھینکا پھر ان کو سب و شتم کرنے لگیں جب آپ ﷺ نماز پوری کر چکے تو اپنی آواز کو بلند کیا پھر آپ ﷺ نے ان پر بددعا کی اور فرمایا:

”اے اللہ! تو قریش کو پکڑ لے، تین بار یہی دہرایا، جب انہوں نے

آپ ﷺ کی بددعا کو سنا تو ان کی ہنسی جاتی رہی اور آپ ﷺ کی بددعا

[۱] دیکھیے کتاب: لباب الخیار فی سیرۃ المختار: [ص: ۳۷-۴۰]



سے ڈرے، پھر آپ ﷺ نے فرمایا: ”اے اللہ! تو ابو جہل بن ہشام، عتبہ بن ربیعہ، شیبہ بن ربیعہ، ولید بن عتبہ، امیہ بن خلف اور عقبہ بن ابی معیط کو پکڑ لے۔“

ابن مسعود رضی اللہ عنہ فرماتے ہیں:

”قسم ہے اس ذات کی جس نے محمد ﷺ کو حق کے ساتھ بھیجا، میں نے بدر کے دن ان تمام لوگوں کو جن کا آپ ﷺ نے نام لے کر بددعا کی تھی مقتول پایا، پھر انہیں بدر کے کنویں میں دھکیل دیا گیا۔“

امام بخاری رحمۃ اللہ علیہ نے روایت کیا ہے:

”عقبہ بن ابی معیط نے ایک دن آپ ﷺ کے کندھے کو پکڑا اور آپ کے کپڑے کو گردن میں لپیٹ کر سختی سے آپ ﷺ کا گلا گھونٹا، اتنے میں ابو بکر رضی اللہ عنہ دوڑے ہوئے آئے اور اسے آپ ﷺ سے دور کیا اور فرمایا:

”کیا تم ایک آدمی کو اس لیے قتل کرنا چاہتے ہو کہ وہ کہتا ہے: میرا رب اللہ ہے؟“

جب آپ ﷺ پر اذیتیں بڑھ گئیں تو آپ ﷺ طائف کی طرف نکل گئے اور وہاں قبیلہ ثقیف کے لوگوں کو اسلام کی طرف دعوت دی تو ان کی طرف سے آپ ﷺ کو استہزاء و دشمنی اور تکلیف کے سوا کچھ نہ حاصل ہوا، اور انہوں نے آپ ﷺ پر سنگباری کی یہاں تک کہ آپ ﷺ کی دونوں ایڑیاں خون آلود ہو گئیں، پھر آپ ﷺ نے مکہ کی طرف واپسی کا فیصلہ کر لیا اور راستے میں قرنِ ثعالب کے پاس پہنچے تو اپنے سر کو اٹھایا، کیا دیکھتے ہیں کہ بادل کا ایک ٹکڑا آپ ﷺ پر سایہ کیے ہوئے ہے۔ آپ ﷺ نے غور سے دیکھا تو اس میں جبرائیل علیہ السلام تھے۔ جبرائیل علیہ السلام نے آپ ﷺ کو پکارا اور کہا کہ اے محمد ﷺ! بے شک آپ ﷺ کے رب نے آپ ﷺ کی قوم کی باتوں کو سن لیا اور ان کے ردِ عمل کو دیکھ لیا ہے۔ اور اس نے



آپ ﷺ کے پاس پہاڑوں کے فرشتے کو بھیجا ہے تاکہ آپ ﷺ انکے بارے میں جو چاہیں حکم صادر کریں۔ پھر پہاڑوں کے فرشتے نے آپکو پکار کر سلام کیا، پھر کہا کہ اے محمد ﷺ! بے شک آپ ﷺ کے رب نے آپ ﷺ کی قوم کی باتوں کو سن لیا اور انکے ردِ عمل کو دیکھ لیا ہے۔ اور میں پہاڑوں کا فرشتہ ہوں، مجھے آپ ﷺ کے رب نے آپ ﷺ کے پاس بھیجا ہے تاکہ آپ ﷺ ان کے بارے میں جو چاہیں حکم صادر کریں۔ میں اس کے لئے تیار ہوں۔ اگر آپ ﷺ چاہیں تو مکہ کی دونوں پہاڑیوں کے بیچ ان کو پیس کر رکھ دوں۔ (لیکن قربان جائیے رحمت عالم ﷺ پر) آپ ﷺ نے فرمایا:

”(نہیں) بلکہ مجھے اپنے رب سے یہ امید (قوی) ہے کہ ان کی

پشت (یا نسل) سے وہ ایسے لوگوں کو نکالے (یا پیدا فرمائے) گا جو ایک اللہ کی

عبادت کریں گے، اس کے ساتھ کسی کو شریک نہیں ٹھرائیں گے۔“ [۱]



## اٹھارہویں مجلس

اللہ تعالیٰ کی اپنے پیغمبر صلی اللہ علیہ وسلم کی حفاظت

اللہ تعالیٰ کا ارشاد ہے:

﴿يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ ط وَإِنْ لَمْ  
تَفْعَلْ فَمَا بَلَّغْتَ رِسَالَتَهُ ط وَاللَّهُ يَعْصِبُكَ مِنَ النَّاسِ ط إِنَّ اللَّهَ  
لَا يَهْدِي الْقَوْمَ الْكَافِرِينَ ﴿٦٤﴾﴾ [۱]

”اے رسول جو کچھ بھی آپ کی طرف آپ کے رب کی جانب سے  
نازل کیا گیا ہے پہنچا دیجیئے۔ اگر آپ نے ایسا نہ کیا تو آپ نے اللہ کی رسالت  
ادا نہیں کی اور آپ کو اللہ تعالیٰ لوگوں سے بچالے گا، بے شک اللہ تعالیٰ کافر  
لوگوں کو ہدایت نہیں دیتا۔“  
امام ابن کثیر رحمۃ اللہ علیہ فرماتے ہیں:

”یعنی میرے پیغام کو پہنچائیے اور میں آپ صلی اللہ علیہ وسلم کی حفاظت  
اور دشمنوں کے خلاف آپ صلی اللہ علیہ وسلم کی مدد و نصرت کروں گا اور ان پر فتح نصیب  
کروں گا، اس لیے آپ صلی اللہ علیہ وسلم خوف نہ کھائیں اور غمگین نہ ہوں، ان میں  
سے کوئی بھی آپ صلی اللہ علیہ وسلم کو برائی نہیں پہنچا سکتا۔ اس آیت کے نزول سے  
پہلے آپ صلی اللہ علیہ وسلم کی پہرہ داری کی جاتی تھی۔“

اللہ کی طرف سے آپ صلی اللہ علیہ وسلم کی حفاظت کی مثالوں میں سے وہ واقعہ بھی ہے جسے  
ابو ہریرہ رضی اللہ عنہ روایت کرتے ہیں کہ:



”ابو جہل نے ایک مرتبہ کہا کہ کیا محمد ﷺ تم لوگوں کے مابین اپنے چہرہ کو خاک آلود کرتا ہے؟ تو کہا گیا: ہاں! تو اس نے کہا: قسم ہے لات و عزیٰ کی! اگر میں نے اسے ایسا کرتے دیکھ لیا تو اسکی گردن روند دوں گا اور اس کے چہرہ کو خاک آلود کر دوں گا۔ وہ رسول ﷺ کے پاس اس حال میں آیا کہ آپ ﷺ نماز پڑھ رہے تھے اور وہ اس گمان میں تھا کہ آپ ﷺ کی گردن روند دیگا۔ راوی کہتے ہیں کہ: ”وہ آپ ﷺ سے قریب ہی ہوا تھا کہ اپنی ایڑیوں کے بل پلٹے اور اپنے ہاتھوں سے بچاؤ کرتے بھاگا۔ لوگوں نے کہا: ”تمہیں کیا ہو گیا؟“ اس نے کہا: ”میرے اور اس کے درمیان آگ کی ایک خندق ہے، ہولناکیاں ہیں اور پر ہیں“ پھر آپ ﷺ نے فرمایا: ”اگر وہ میرے قریب آتا تو فرشتے اس کے جسم کا ایک ایک عضو اچک لیتے۔“ [۱]

ابن عباس رضی اللہ عنہما فرماتے ہیں کہ ابو جہل نے کہا:

”اگر میں نے محمد ﷺ کو کعبہ کے پاس نماز پڑھتے پایا تو اس کی گردن روند دوں گا۔ یہ بات آپ ﷺ کو جب پہنچی تو آپ نے فرمایا: ”اگر اس نے ایسا کیا تو فرشتے اس کو آدبوچیں گے۔“ [۲]

جابر بن عبد اللہ رضی اللہ عنہ کہتے ہیں کہ:

”اللہ کے رسول ﷺ نے محارب خصفہ سے جنگ کی، جب انہوں نے مسلمانوں کو غفلت میں دیکھا تو ان میں سے غورث بن حارث نام کا ایک آدمی آپ ﷺ کے پاس آ کر کھڑا ہو گیا اور کہا کہ اے محمد ﷺ! بتاؤ

[۱] رواہ مسلم: [۲۷۹۷]، ابن حبان: [۶۵۷۱]

[۲] رواہ البخاری: [۴۹۵۸]، صحیح الترمذی: [۳۳۴۸]



تمہیں مجھ سے اب کون بچا سکتا ہے؟ آپ ﷺ نے فرمایا: ”اللہ“ اتنا سننا تھا کہ تلوار اس کے ہاتھ سے چھوٹ کر گر گئی اور آپ ﷺ نے اسے ہاتھ میں لے کر فرمایا کہ: ”بتا اب تجھے مجھ سے کون بچا سکتا ہے؟“ تو اس نے کہا: ”آپ ﷺ اچھے پکڑنے والے ہوئے (یعنی احسان کیجئے) تو آپ ﷺ نے فرمایا: ”کہ کیا تو گواہی دیتا ہے کہ اللہ کے سوا کوئی معبودِ برحق نہیں اور میں اللہ کا رسول ہوں؟“ اس نے کہا کہ نہیں، البتہ میں یہ عہد کرتا ہوں کہ آپ ﷺ سے لڑائی نہیں کروں گا، اور نہ آپ ﷺ کے خلاف لڑائی میں کسی قوم کا ساتھ دوں گا۔ آپ ﷺ نے اس کا راستہ چھوڑ دیا اور وہ واپس چلا گیا اور (اپنی قوم میں جا کر) کہا کہ:

”میں تمہارے یہاں سب سے بہتر انسان کے پاس سے آرہا ہوں۔“ [۱]

انس رضی اللہ عنہ فرماتے ہیں کہ:

ایک نصرانی آدمی تھا جو اسلام لے آیا اور وہ سورۃ بقرہ و آل عمران پڑھتا تھا اور نبی ﷺ کا کاتب بھی تھا، پھر وہ مرتد ہو کر دوبارہ نصرانی ہو گیا، اور وہ کہتا پھرتا تھا کہ: ”محمد ﷺ کو اتنا ہی معلوم ہے جتنا میں نے ان کے لیے لکھا تھا۔“ چنانچہ اللہ نے اسے ہلاک کر دیا اور لوگوں نے اسے دفن کر دیا۔ جب صبح ہوئی تو زمین نے اسکی لاش کو باہر پھینک دیا تھا، اس پر انہوں نے کہا: ”یہ محمد ﷺ اور ان کے ساتھیوں کا کام ہے۔ جب وہ ان کے پاس سے بھاگ آیا تو انہوں نے ہمارے آدمی کی قبر کو اکھاڑ کر اسے باہر پھینک دیا ہے۔“ پھر انہوں نے اس کے لیے دوبارہ قبر کھودی اور اسے خوب گہری کر دیا (اور اسکو

[۱] رواہ الحاکم وصحیح ابن حبان: [۲۸۸۳] عمدہ التفسیر: [۱/۵۶۷] وصحیح احمد شا کرد والالبانی فی تخریج المشکاۃ:



اس میں دفن کر دیا) لیکن صبح ہونے تک ہی زمین نے اسکی لاش کو باہر پھینک دیا وہ کہنے لگے: ”یہ محمد صلی اللہ علیہ وسلم اور ان کے ساتھیوں کا ہی کام ہے کہ انہوں نے ہمارے ساتھی کی قبر کو اکھاڑ دیا“ چنانچہ انہوں نے پھر اسکے لئے استطاعت بھر گہرا گڑھا کھودا (اور اس میں دفن کر دیا) لیکن صبح ہوتے ہی زمین نے اسے باہر پھینک دیا۔ اب انہیں یقین ہو گیا کہ یہ کسی انسان کا کام نہیں ہے چنانچہ انہوں نے اسے ایسے ہی چھوڑ دیا۔“ [۱]

اور حفاظتِ الہی ہی کی مثالوں میں سے یہ بھی ہے کہ آپ صلی اللہ علیہ وسلم کو قریش کے خفیہ طور پر رات کی تاریکی میں قتل کرنے کی سازش سے محفوظ رکھا ہے جس وقت ان لوگوں نے یہ اتفاق کیا کہ ہر قبیلہ سے ایک نوجوان بہادر شخص کو لیا جائے، پھر ان میں سے ہر ایک کو ایک تیز تلوار سونپ دی جائے جس سے سبھی لوگ آپ صلی اللہ علیہ وسلم پر یک بارگی حملہ کریں اور ان کو قتل کر دیں۔ اس طرح آپ صلی اللہ علیہ وسلم کا خون قریش کے تمام قبائل کے درمیان متفرق ہو جائے گا اور بنو عبد مناف تمام عرب سے لڑائی نہیں کر سکیں گے۔ اللہ رب العالمین نے جبرائیل علیہ السلام کو نازل کر کے آپ صلی اللہ علیہ وسلم کو مشرکین کی سازشوں سے باخبر کر دیا اور یہ حکم دیا کہ اس رات آپ صلی اللہ علیہ وسلم اپنے بستر پر نہیں لیٹیں گے اور یہ خبر دی کہ اللہ نے آپ صلی اللہ علیہ وسلم کو ہجرت کرنے کی اجازت دیدی ہے۔

اور حفاظتِ الہی میں سے ہی یہ بھی ہے کہ اللہ نے آپ صلی اللہ علیہ وسلم کو سراقہ بن مالک بن جعشم کی چال سے جو ہجرت کے وقت راستے میں آپ صلی اللہ علیہ وسلم کا تعاقب کر رہا تھا محفوظ کر دیا۔ اور اسی حفاظتِ الہی میں سے غارِ ثور میں آپ صلی اللہ علیہ وسلم کی حفاظت کرنا بھی ہے، جبکہ ابو بکر صدیق رضی اللہ عنہ نے آپ صلی اللہ علیہ وسلم سے کہا کہ اے اللہ کے رسول صلی اللہ علیہ وسلم! اگر ان میں سے کسی نے اپنے پیروں کی طرف دیکھا تو وہ ہمیں دیکھ لیں گے تو آپ صلی اللہ علیہ وسلم نے فرمایا:

”اے ابو بکر رضی اللہ عنہ! تمہارا ان دونوں کے بارے میں کیا خیال ہے جن کا



تیسرا اللہ ہے۔“

امام ابن کثیر رحمۃ اللہ علیہ فرماتے ہیں کہ:

”حفاظتِ الہی ہی میں سے اہل مکہ کے سرداروں، حاسدوں، کینہ پروروں اور سرکشوں سے آپ ﷺ کو محفوظ رکھنا ہے، جنہوں نے رات و دن آپ ﷺ کی عداوت و دشمنی میں ایک کر رکھا تھا۔ اللہ رب العزت نے اپنی غالب قدرت اور عظیم حکمت سے ایسے اسباب پیدا کر دیے کہ ابتدائے رسالت میں تو آپ ﷺ کے چچا ابوطالب کے ذریعے آپ ﷺ کی حفاظت فرمائی، کیونکہ وہ قریش میں قابلِ اطاعت سردار سمجھے جاتے تھے اور اللہ نے ان کے دل میں آپ ﷺ کے لیے فطری محبت ڈال دی تھی۔ اگر وہ اسلام لے آتے تو قوم کے کافر اور سرغنہ لوگ آپ ﷺ پر جرات کرتے لیکن چوں کہ ابوطالب اور انکی قوم کے درمیان کفر و کفر مشترک تھی، اس لیے وہ ان سے خوف کھاتے تھے اور ان کا احترام کرتے تھے۔“

اسی لیے جب آپ ﷺ کے چچا کا انتقال ہو گیا تو آپ ﷺ کو مشرکوں نے چند دنوں تک کافی تکلیف پہنچائی، پھر اللہ نے آپ ﷺ کے لیے انصار کو مہیا کر دیا جنہوں نے آپ ﷺ سے اسلام پر بیعت کی اور اس بات پر کہ آپ ﷺ ان کے گھر مدینہ کی طرف کوچ کر جائیں، پھر جب آپ ﷺ مدینہ تشریف لے گئے تو انہوں نے آپ ﷺ کی ہر کالے گورے سے حفاظت فرمائی اور جب بھی مشرکین یا اہل کتاب میں سے کسی نے آپ ﷺ کے ساتھ کوئی برائی کا ارادہ کیا تو اللہ نے ان کے مکر و فریب کو باطل کر کے اسے انہیں پر لوٹا دیا۔“ [۱]



## انیسویں مجلس

### محبت رسول ﷺ

ایمان کے لازمی تقاضوں میں سے آپ ﷺ سے محبت کرنا بھی ہے اور کوئی مسلمان شخص اپنے نبی ﷺ سے کیسے محبت نہیں کریگا جبکہ آپ ﷺ ہی نور کے راستے اور ایمان کی طرف اس کی راہنمائی اور آگ اور کفر سے اس کی نجات کے سبب ہیں۔ آپ ﷺ کا فرمان ہے:

”تم میں سے کوئی شخص اس وقت تک کامل مومن نہیں ہو سکتا جب تک کہ میں اس کے نزدیک اس کی اولاد اس کے والدین اور تمام لوگوں سے زیادہ محبوب نہ ہو جاؤں۔“ [۱]

بلکہ محبت رسول ﷺ انسان کے اپنے نفس سے محبت رکھنے سے بڑھ کر ہونی چاہیے جیسا کہ عمر بن خطاب رضی اللہ عنہ نے آپ ﷺ سے کہا کہ:

”اے اللہ کے رسول ﷺ! آپ ﷺ میرے نزدیک میرے نفس کے سوا تمام چیزوں سے زیادہ محبوب ہیں، تو آپ ﷺ نے فرمایا:

”نہیں! اس ذات کی قسم جس کے ہاتھ میں میری جان ہے، جب تک کہ میں تمہارے نفس سے بھی زیادہ محبوب نہ ہو جاؤں۔“ تو عمر رضی اللہ عنہ نے کہا: ”اب آپ ﷺ مجھے میری جان سے بھی زیادہ محبوب ہیں تو آپ ﷺ نے فرمایا: ”اب اے عمر۔“ [۲]

[۱] متفق علیہ۔ صحیح مسلم: [۴۴]، صحیح نسائی: [۵۰۲۸]، صحیح ابن ماجہ: [۵۶]، ابن حبان: [۱۷۹]، مسند بزار:

[۱۴/۷۷] الصحیحہ: [۶۶/۲]

[۲] اسے بخاری: [۶۶۳۲] نے روایت کیا ہے



بے شک نبی ﷺ سے محبت کا دعویٰ تو ہر کوئی کرتا ہے یہاں تک کہ خواہش پرست اور بدعتی بھی، قبر پرست، جادوگر اور شعبدہ باز بھی بلکہ بہت سے فسق و فجور والے بھی دعویٰ کرتے ہیں، لیکن معاملہ صرف محبت کا دعویٰ کرنے کا نہیں بلکہ حقیقتِ محبت کا ہے کیوں کہ محبتِ رسول ﷺ کا لازمی تقاضا ہے کہ آپ ﷺ کے اوامر کی بجا آوری کی جائے، اور نواہی سے اجتناب کیا جائے، اور آپ ﷺ کی شریعت کے مطابق ہی اللہ کی عبادت کی جائے نہ کہ بدعات اور خواہشاتِ نفس سے۔ اسی لیے آپ ﷺ کا فرمان ہے کہ:

”میری امت کے تمام لوگ جنت میں داخل ہوں گے مگر وہ جس نے انکار کیا۔“ تو صحابہ رضی اللہ عنہم نے کہا کہ کون ایسا شخص ہے جو اے اللہ کے رسول ﷺ! جنت میں جانے سے انکار کرے گا؟ تو آپ ﷺ نے فرمایا: ”جس نے میری اطاعت کی وہ جنت میں داخل ہوگا اور جس نے میری نافرمانی کی تو اس نے انکار کیا۔“ [۱]

بے شک محبتِ رسول ﷺ جشنِ میلادِ نبوی ﷺ منانے، ماتم و سوگ منانے اور غلو آمیز مدحیہ اشعار و قصیدے گنگنانے سے نہیں حاصل ہوتی ہے بلکہ آپ ﷺ کی سنتوں کی اتباع و پیروی کرنے، آپ ﷺ کی لائی ہوئی شریعت کی تعظیم کرنے، آپ ﷺ کی سنتوں کا احیاء کرنے، آپ ﷺ کی ذات اور سنت کا دفاع کرنے، آپ ﷺ کی لائی ہوئی خبروں کی تصدیق کرنے اور آپ ﷺ کے بارے میں گفتگو کرتے وقت ہیبت و رعب کو سامنے رکھ کر اور آپ ﷺ کے ذکر کے وقت آپ ﷺ پر دروسِ سلام پیش کر کے حاصل ہوگی۔ اور آپ ﷺ کی شریعت میں ایجادِ بدعات سے بچنے، آپ ﷺ کے حباںِ نثار صحابہ رضی اللہ عنہم سے محبت اور ان کا دفاع کرنے، ان کے فضائل و منقبت کی معرفت حاصل کرنے اور آپ ﷺ کی سنت سے دشمنی رکھنے والوں سے نفرت رکھنے یا آپ ﷺ کی

[۱] متفق علیہ۔ صحیح بخاری: [۷۲۸۰]، مسند احمد: [۲۹۷/۱۶]، السلسلۃ الصحیحہ: [۲۰۴۴]، ابن حبان: [۱۷]



شریعت کی مخالفت کرنے والوں، یا رواۃ و حاملین حدیث کی قدروں کو کم کرنے والوں سے نفرت و عداوت رکھنے سے ہوگی۔ غرض جو بھی شخص ان مذکورہ چیزوں میں آپ ﷺ کی مخالفت کریگا تو وہ آپ ﷺ کی محبت سے اپنی مخالفت کے بقدر دور ہوگا۔

مثال کے طور پر آپ ﷺ کا فرمان ہے:

”جس نے ہمارے اس امر [یعنی دین] میں کوئی ایسی چیز ایجاد کی

جو اس میں سے نہیں ہے تو وہ مردود و ناقابل قبول ہے۔“ [۱]

اور آپ ﷺ نے فرمایا:

”لوگو! دین میں نئی ایجادات سے بچو کیونکہ (دین میں) ہر نو ایجاد کردہ

چیز بدعت ہے۔“ [۲]

اس تحذیر و دھمکی کے باوجود کچھ لوگ ایسے آتے ہیں جو دین میں ایسی چیزیں ایجاد کرتے ہیں جو اس میں سے نہیں ہیں، اور ان بدعات کو اچھا سمجھتے ہیں بلکہ انہیں نبی ﷺ سے محبت کی دلیل سمجھتے ہیں، اور اس سلسلہ میں جھوٹ بھی بولتے ہیں، بلکہ جھوٹی اور من گھڑت روایات آپ ﷺ کی طرف منسوب کرتے ہیں، اور کہتے ہیں کہ ہم نے آپ ﷺ کے لیے جھوٹ بولا ہے نہ کہ آپ ﷺ پر، اور یہ سب سے بڑا بہتان اور بدترین گمراہی میں سے ہے کیوں کہ شریعت الہی مکمل ہے، اور یہ ان لوگوں کے جھوٹ اور بطلان کی محتاج نہیں۔

اور اسی قبیل سے آپ ﷺ کا صحابہ رضی اللہ عنہم کو گالی دینے سے منع فرمانا بھی ہے جیسا کہ آپ

ﷺ کا فرمان ہے:

”میرے صحابہ رضی اللہ عنہم کو گالی نہ دو، کیوں کہ اگر تم میں سے کوئی اُحد

[۱] متفق علیہ۔ بخاری: [۲۶۹۷]، صحیح مسلم: [۱۷۱۸]، صحیح ابی داؤد: [۴۶۰۶]، صحیح ابن ماجہ: [۱۴]، ابن حبان:

[۲۶]

[۲] رواہ اہل السنن۔ السلسلۃ الصحیحہ: [۲۷۳۵]، السنن لابن ابی عاصم: [۲۷-۲۸]، صحیحہ الالبانی



پہاڑ کے برابر بھی سونا صدقہ کرے تو صحابہ رضی اللہ عنہم کے ایک مدد بلکہ اسکے نصف تک بھی نہیں پہنچ سکتا۔“ [۱]

اس فرمان کے باوجود بھی کچھ لوگ ایسے ہیں جو صحابہ کرام رضی اللہ عنہم کو سب و شتم کا نشانہ بناتے ہیں اور خاص کر شیخین ابوبکر و عمر رضی اللہ عنہما پر لعن و طعن کرتے ہیں اور پاک دامن عائشہ رضی اللہ عنہا جن کو اللہ نے اپنی کتاب میں پاک قرار دیا ہے، ان پر اتہام و الزام لگاتے ہیں اور اس کو نبی صلی اللہ علیہ وسلم سے محبت اور اہل بیت کی جانب سے دفاع گمان کرتے ہیں۔

اور اسی ہی قبیل سے یہ بھی ہے کہ آپ صلی اللہ علیہ وسلم نے غلو اور اپنی بے جا مدح سرائی سے منع فرمایا ہے جیسا کہ آپ صلی اللہ علیہ وسلم کا فرمان ہے:

”میری اس طرح سے بڑھ چڑھ کر تعریف نہ کرنا جس طرح نصاریٰ نے مریم کے بیٹے عیسیٰ علیہ السلام کی تعریف میں حد سے تجاوز کیا، بے شک میں اللہ کا بندہ ہوں، لہذا مجھے اللہ کا بندہ اور اس کا رسول کہو۔“ [۲]

اس ممانعت کے باوجود بھی کچھ لوگ ایسے ہیں جو اہل کتاب کی پیروی اور انکے نقش و قدم پر چلتے ہوئے آپ صلی اللہ علیہ وسلم کو ایسی صفات سے متصف کرتے ہیں جو صرف خالق سبحانہ و تعالیٰ ہی کے شایان شان ہیں اور آپ صلی اللہ علیہ وسلم سے رزق کا سوال، بیماروں کی شفا یابی اور ہلاکت سے نجات وغیرہ طلب کرتے ہیں، جسے صرف اللہ کی ذات سے ہی طلب کیا جاسکتا ہے، پھر اسے نبی صلی اللہ علیہ وسلم سے محبت کی نشانی گمان کرتے ہیں، لیکن صحیح و درست بات یہ ہے کہ یہ سب اللہ و رسول صلی اللہ علیہ وسلم کے حکم کی مخالفت اور شرک و جہالت کی علامت و پہچان میں سے ہے۔

[۱] متفق علیہ۔ بخاری: [۳۶۷۳]، صحیح مسلم: [۲۵۴۰-۲۵۴۱]، صحیح ابی داؤد: [۴۶۵۸]، صحیح ابن ماجہ:

[۱۳۲]، صحیح ترمذی: [۷۳۱۰]، مسند بزار: [۴۵۱/۱۳]

[۲] رواہ البخاری: [۳۴۴۵]، ابن حبان: [۶۲۳۹]، مسند احمد: [۹۰/۱]، مختصر الشماک للترمذی والالبانی:



## بیسویں مجلس

### نبوت کی عظیم ترین نشانی

آپ ﷺ کی نبوت کی عظیم ترین علامت قرآنِ عظیم ہے، وہ ایسی کتاب ہے جس کے ذریعے اللہ رب العالمین نے عرب و عجم کو قیامت تک اس کے مثل پیش کرنے کا چیلنج کیا جیسا کہ اللہ تعالیٰ کا ارشاد ہے:

﴿وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّمَّنْ مِثْلِهِ ۚ وَادْعُوا شُهَدَاءَكُمْ مِّنْ دُونِ اللَّهِ إِنْ كُنْتُمْ صَادِقِينَ﴾ [۲۳]

”ہم نے جو کچھ اپنے بندے پر اتارا ہے، اس میں اگر تمہیں شک ہو اور تم سچے ہو تو اس جیسی ایک سورت تو بنا لاؤ، تمہیں اختیار ہے کہ اللہ تعالیٰ کے سوا اپنے مددگاروں کو بھی بلا لو۔“  
اور اللہ تعالیٰ نے فرمایا:

﴿أَمْ يَقُولُونَ افْتَرَاهُ ۚ قُلْ فَأْتُوا بِسُورَةٍ مِّثْلِهِ ۚ وَادْعُوا مَن اسْتَطَعْتُمْ مِّنْ دُونِ اللَّهِ إِنْ كُنْتُمْ صَادِقِينَ﴾ [۳۸]

”کیا یہ لوگ یوں کہتے ہیں کہ آپ نے اس کو گھڑ لیا ہے؟ آپ کہہ دیجیے کہ پھر تم اس کے مثل ایک ہی سورت لے آؤ اور جن جن غیر اللہ کو بلا سکو، بلا لو

[۱] سورۃ البقرۃ: [۲۳]

[۲] سورۃ یونس: [۳۸]



اگر تم سچے ہو۔“ [۱]

علامہ ابن جوزی رحمۃ اللہ علیہ فرماتے ہیں کہ قرآن کئی وجوہات و اعتبار سے معجزہ ہے:  
اول: اختصار و طول ہر دو میں ہی فصاحت و بلاغت پر مشتمل ہے۔ کبھی تو لمبے واقعات بیان کیے جاتے ہیں، پھر اسی قصہ کو اختصار کے ساتھ بغیر معنی میں کمی کے دھرایا جاتا ہے۔  
دوم: اس کا اسلوب، کلام اور اوزان شعر سے کافی جدا ہے، اور انہی دونوں معانی کے اعتبار سے اہل عرب کو چیلنج کیا گیا تو وہ عاجز رہ گئے، اور حیرت و تعجب میں پڑ کر اس کے فضل و اعجاز کا اعتراف کرنے پر مجبور ہو گئے یہاں تک کہ ولید بن مغیرہ نے کہا:

”اللہ کی قسم! یہ انتہائی میٹھا ہے، اور نہایت ہی بارونق و خوشنما کلام

ہے۔“

سوم: سابقہ امتوں کے واقعات اور ان انبیاء علیہم السلام کی سیرتوں پر مشتمل ہے جنہیں اہل کتاب جانتے تھے باوجودیکہ اس کو لانے والا ایک اُمی اور ان پڑھ شخص تھا، جسے پڑھائی لکھائی کا کچھ بھی علم نہیں تھا اور نہ ہی وہ احبار اور کہان کی مجلسوں میں بیٹھتا تھا۔ اہل عرب میں سے جو لکھنا پڑھنا جانتا تھا اور اخباری علماء اور کاہنوں کی مجالست اختیار کرتا تھا وہ بھی قرآن کی بتائی ہوئی خبروں کو نہیں جانتا ہے۔

چہارم: مستقبل میں پیش آنے والے غیبی امور کے بارے میں خبر دینا جو قطعی طور پر اس کی صداقت کا پتہ دیتے ہیں، کیونکہ وہ بعینہ اسی طرح واقع ہوئے ہیں جس طرح قرآن نے خبر دی تھی۔

جیسے قرآن کا یہود کے بارے میں فرمانا:

[۱] ایک جگہ اللہ تعالیٰ نے فرمایا ہے کہ اگر جن و انس مل کر بھی اس قرآن کی مثل لانا چاہیں تو نہیں لاسکتے۔ [سورۃ بنی

اسرائیل: ۸۸] اور سورۃ ہود میں فرمایا کہ صرف دس سورتیں ہی لانا چاہو تو بھی نہیں لاسکو گے، اللہ کے سوا جس کو

چاہیں اپنے ساتھ ملا لیں۔ [سورۃ ہود: ۱۳] ابو عدنان۔



﴿فَتَمَنُّوا الْمَوْتَ إِنْ كُنْتُمْ صَادِقِينَ﴾ [۹۴]

”تو آؤ اپنی سچائی کے ثبوت میں موت طلب کرو۔“

پھر فرمایا:

﴿وَلَنْ يَّتَمَنَّوْهُ أَبَدًا بِمَا قَدَّمَتْ أَيْدِيهِمْ﴾ [۹۵]

”لیکن اپنے کرتوتوں کو دیکھتے ہوئے کبھی بھی موت نہیں مانگیں گے۔“

اس طرح قرآن کا یہ ارشاد ہے:

﴿فَأْتُوا بِسُورَةٍ مِّثْلِهِ﴾ [۹۶]

”اس جیسی ایک سورت تو بنا لاؤ۔“

پھر فرمایا:

﴿وَلَنْ تَفْعَلُوا﴾ [۹۷]

”اور تم ہرگز نہیں کر سکتے۔“

تو وہ لوگ ایسا نہیں کر پائے۔

اسی طرح قرآن کا یہ ارشاد ہے:

﴿قُلْ لِلَّذِينَ كَفَرُوا سِتْغَلِبُونَ﴾ [۹۸]

”کافروں سے کہہ دیجئے! کہ تم عنقریب مغلوب کیے جاؤ گے۔“

اور وہ حقیقت میں مغلوب ہوئے۔

نیز قرآن کا یہ فرمان ہے:

[۱] سورة البقرة: [۹۴]

[۲] سورة البقرة: [۹۵]

[۳] سورة البقرة: [۲۳]

[۴] سورة البقرة: [۲۴]

[۵] سورة آل عمران: [۱۲]



﴿لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ أَمِينِينَ﴾ [۱]

”ان شاء اللہ تم یقیناً پورے امن و امان کے ساتھ مسجد حرام میں داخل

ہو گے۔“

اور وہ داخل ہوئے۔

اسی طرح ابولہب کے بارے میں خبر دینا کہ:

﴿سَيَصْلِي نَارًا ذَاتَ لَهَبٍ﴾ [۲] وَأَمْرَ أَتَتْ حَمَّالَةَ الْحَطَبِ [۳]

فِي جِيدِهَا حَبْلٌ مِّنْ مَّسَدٍ [۴]

”وہ عنقریب بھڑکنے والی آگ میں جائے گا اور اس کی بیوی بھی

(جائے گی) جو لکڑیاں ڈھونے والی ہے، اس کی گردن میں پوست کھجور کی بٹی

ہوئی رسی ہوگی۔“

اس میں اس بات کی دلیل ہے کہ وہ دونوں کفر کی حالت میں موت پائیں گے، اور اسی

طرح ہی ہوا۔

پنجم: قرآن اختلاف و تناقض سے پاک ہے جیسا کہ اللہ کا ارشاد ہے:

﴿وَلَوْ كَانِ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا

كَثِيرًا﴾ [۵]

”اگر یہ اللہ تعالیٰ کے سوا کسی اور کی طرف سے ہوتا تو یقیناً اس میں بہت

کچھ اختلاف پاتے۔“

اور اللہ تعالیٰ کا ارشاد ہے:

[۱] سورة الفتح: [۲۷]

[۲] سورة المسد: [۳-۵]

[۳] سورة النساء: [۸۲]



﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [۱]

”ہم نے ہی اس قرآن کو نازل فرمایا ہے اور ہم ہی اس کے محافظ

ہیں۔“

ابو ہریرہ رضی اللہ عنہ ارشاد فرماتے ہیں کہ آپ صلی اللہ علیہ وسلم نے فرمایا:

”جتنے بھی انبیاء علیہم السلام گزرے، سب کو کوئی نہ کوئی نشانی دی گئی جن

پر ان کی قوم کے لوگ ایمان لائے البتہ مجھے وحی دی گئی ہے جس کی اللہ نے

مجھے وحی کی ہے تو مجھے اللہ سے امید ہے کہ قیامت کے دن میں ان میں سب

سے زیادہ پیروکاروں والا ہوں گا۔“ [۲]

ابن عقیل فرماتے ہیں:

”قرآن کے اعجاز میں سے ہی یہ بھی ہے کہ کسی کیلئے ممکن نہیں کہ قرآن

میں ایک آیت بھی ایسی نکال دے جس کا معنی سابقہ کلام سے ماخوذ ہو کیونکہ لوگ

ہمیشہ ایک دوسرے کے خوشہ چیں رہے ہیں۔ جیسا کہ کہا جاتا ہے کہ: ”متنبی

نے اپنے کلام کو سختی سے لیا ہے!“

ابن جوزی رحمۃ اللہ علیہ فرماتے ہیں:

”میں نے دو عجیب و غریب معنی مستنبط کیئے ہیں:

اول: یہ کہ انبیاء علیہم السلام کے معجزات انکی موت کے ساتھ ختم ہو گئے چنانچہ اگر کوئی بے دین

آج کہے کہ: موسیٰ علیہ السلام اور محمد صلی اللہ علیہ وسلم کے صدق و سچائی پر کون سا معجزہ دلالت کرتا ہے؟

تو اس کو بتایا جائے کہ:

”محمد صلی اللہ علیہ وسلم کے لئے چاند کے دو ٹکڑے ہو گئے اور موسیٰ علیہ السلام کے لئے

[۱] سورة الحجر: [۹]

[۲] متفق علیہ: بخاری: [۴۹۴۱]، مسلم: [۱۵۲]



سمندر کو پھاڑ دیا گیا تو وہ کہے گا کہ یہ محال ہے۔“

اسی لئے اللہ رب العزت نے اس قرآن کو محمد ﷺ کے لئے ابدی معجزہ قرار دیا تا کہ آپ ﷺ کی وفات کے بعد بھی آپ ﷺ کی صداقت کی دلیل ظاہر ہو سکے، نیز اسے دیگر انبیاء علیہم السلام کی صداقت پر بھی دلیل و حجت بنایا کیونکہ قرآن انکی تصدیق کرتا ہے اور ان کے احوال کی خبر دیتا ہے۔

دوم: قرآن نے اہل کتاب کو اس بات کی خبر دی کہ محمد ﷺ کے اوصاف ان کی تورات اور انجیل میں موجود ہیں، اور حاطب رضی اللہ عنہ کے ایمان اور عائشہ رضی اللہ عنہا کی براءت و پاکدامنی کے بارے میں بھی گواہی دی اور یہ سب گواہیاں غیبی طور پر تھیں۔ اگر قرآن اور انجیل میں آپ ﷺ کے اوصاف موجود نہ ہوتے تو وہ آپ ﷺ پر ایمان لانے سے نفرت کرتے اور اگر حاطب رضی اللہ عنہ اور عائشہ رضی اللہ عنہا اپنے بارے میں اس کی شہادت کو خلاف واقعہ جانتے تو ایمان سے متنفر ہو جاتے۔ [۱]



## اکیسویں مجلس

### نبی ﷺ کی عبادت

آپ ﷺ بہت زیادہ عبادت، ذکر و اذکار، نماز روزہ اور دیگر عبادت کی قسموں کو انجام دینے والے تھے۔ آپ ﷺ کی عادت تھی کہ جب کسی عمل کو کرتے تو اس پر ثابت رہتے اور اس پر مداومت و ہمیشگی کرتے۔

اُم المؤمنین عائشہ رضی اللہ عنہا فرماتی ہیں:

”جب آپ ﷺ سے رات کی نماز [تہجد] کسی تکلیف یا اور کسی وجہ

سے چھوٹ جاتی تو دن میں بارہ رکعت پڑھتے تھے۔“ [۱]

آپ ﷺ ہمیشہ قیام اللیل کیا کرتے تھے، آپ ﷺ رات میں اتنا لمبا قیام کرتے کہ آپ ﷺ کے پاؤں پھٹ جاتے۔ جب آپ ﷺ سے کہا گیا کہ آپ ﷺ ایسا کیوں کرتے ہیں (جبکہ آپ ﷺ کے اگلے پچھلے تمام گناہ معاف ہیں؟) تو آپ ﷺ فرماتے:

”کیا میں اللہ کا شکر گزار بندہ نہ بنوں؟“ [۲]

اور حذیفہ رضی اللہ عنہما فرماتے ہیں کہ:

”میں نے نبی ﷺ کے ساتھ ایک رات نماز پڑھی تو آپ

ﷺ نے سورۃ بقرہ شروع کی، میں نے سمجھا کہ سو آیات پر رکوع کریں

[۱] رواہ مسلم: [۷۴۶]

[۲] متفق علیہ۔ بخاری: [۱۱۳۰]، مسلم: [۲۸/۹]، صحیح ترمذی: [۴۱۲]، صحیح النسائی: [۱۶۴۳]، صحیح ابن ماجہ:

[۱۱۷۵]، مختصر الشماں: [۲۲۱]، مسند بزار: [۴۸۴/۱۳]، ابن حبان: [۳۱۱]، ابن خذیمہ: [۱۱۸۴]



گے۔ پھر آپ ﷺ پڑھتے گئے تو میں نے سمجھا یہ ایک رکعت میں پوری سورت پڑھیں گے۔ پھر آپ ﷺ نے سورۃ نساء شروع کر دی، اور اسے مکمل کرنے کے بعد سورۃ آل عمران شروع کر دی، یہ بھی مکمل پڑھی، اور آپ ﷺ ٹھہر ٹھہر کر پڑھتے تھے۔ جب بھی کوئی تسبیح والی آیت گزرتی تو تسبیح بیان کرتے اور جب بھی کوئی سوال والی آیت ہوتی تو سوال کرتے اور پناہ چاہنے والی آیت ہوتی تو پناہ طلب کرتے، پھر آپ ﷺ رکوع میں گئے اور ((سُبْحَانَ رَبِّيَ الْعَظِيمِ)) (پاک ہے میرا رب جو عظیم ہے) کہنے لگے تو آپ ﷺ کا رکوع بھی قیام کی طرح لمبا تھا پھر آپ ﷺ نے ((سَمِعَ اللَّهُ لِمَنْ حَمِدَهُ، رَبَّنَا لَكَ الْحَمْدُ)) پڑھا پھر آپ ﷺ نے لمبا قیام [قومہ] کیا جو رکوع سے تھوڑا کم تھا، پھر آپ ﷺ نے سجدہ کیا اور اس میں ((سُبْحَانَ رَبِّيَ الْأَعْلَى)) پڑھا تو آپ ﷺ کا سجدہ آپ ﷺ کے قیام سے کچھ کم تھا۔<sup>[۱]</sup>

آپ ﷺ حضر یعنی مقیم ہونے کی حالت میں دس رکعتوں پر ہمیشہ پابندی کیا کرتے تھے، دو رکعتیں ظہر سے پہلے اور دو رکعتیں اسکے بعد، دو رکعتیں مغرب کے بعد، دو رکعتیں عشاء کے بعد گھر میں اور دو رکعتیں فجر سے پہلے۔<sup>[۲]</sup>

آپ ﷺ تمام نوافل میں سے فجر کی سنتوں کا زیادہ اہتمام و پابندی کیا کرتے تھے۔ آپ ﷺ ان دو رکعتوں اور وتر کو سفر و حضر میں کبھی نہیں چھوڑتے تھے اور آپ ﷺ سے کہیں

[۱] رواہ مسلم: [۷۷۲]، صحیح ابی داؤد: [۸۵۴]، صحیح النسائی: [۱۳۳۱]

[۲] ایک حدیث میں بارہ رکعتوں کا ذکر ہے اور اس میں ظہر سے پہلے چار سنتیں ہیں [دیکھیے: ۱۲ رکعات: صحیح نسائی:

[۸۷۳]، التاریخ الکبیر بخاری: [۱۴۲/۳]، صحیح مسلم: [۷۲۸]، مسند احمد: [۳۵۴/۲]، مختصر الشمائل: [۲۴۳]

صحیح ترمذی: [۵۹۸]، صحیح ابن خزیمہ: [۱۲۱۱]، ابوداؤد: [۱۲۵۱]، شرح السنہ: [۴۲۶/۲]



نہیں منقول ہے کہ ان دونوں (یعنی فجر کی سنت اور وتر) کے علاوہ سفر میں کسی دوسری رات سنتوں کو پڑھا ہو۔ آپ ﷺ کبھی ظہر سے پہلے چار رکعت سنت بھی پڑھتے تھے اور ایک مرتبہ پوری رات ایک ہی آیت کو پڑھتے اور دہراتے رہے یہاں تک کہ صبح ہو گئی۔

آپ ﷺ [ہر ہفتے میں] پیرو جمعرات کے روزے کا اہتمام کیا کرتے تھے۔<sup>[۱]</sup>  
اور آپ ﷺ فرماتے کہ:

”پیرو اور جمعرات کو اللہ کے ہاں اعمال پیش کیے جاتے ہیں، اور میری

یہ چاہت ہے کہ میرے اعمال روزہ کی حالت میں پیش کیے جائیں۔“<sup>[۲]</sup>

آپ ﷺ ہر مہینے میں تین دن روزہ رکھتے تھے جیسا کہ معاذہ عدویہ سے روایت ہے کہ انہوں نے عائشہ صدیقہ رضی اللہ عنہا سے پوچھا کہ:

”کیا رسول ﷺ ہر مہینہ تین دن روزہ رکھتے تھے؟“

تو انہوں نے کہا: ”ہاں! تو انہوں نے پوچھا کہ مہینہ کے کس حصے میں

روزے رکھتے تھے؟ تو عائشہ رضی اللہ عنہا نے فرمایا: ”آپ ﷺ کو مہینہ کے کسی

حصے کی تعیین کی پرواہ نہیں ہوتی تھی۔“<sup>[۳]</sup>

ابن عباس رضی اللہ عنہما فرماتے ہیں کہ:

”آپ ﷺ ایام بیض، مہینے کی تیرہویں چودھویں اور پندرہویں

تاریخ کو سفر ہو یا حضر افطار نہیں کرتے تھے۔ (یعنی روزہ رکھتے تھے)۔“<sup>[۴]</sup>

[۱] ترمذی: [۷۴۵] نے روایت کر کے حسن قرار دیا ہے، صحیح ابی داؤد: [۲۴۳۳]، صحیح نسائی: [۲۴۱۳]

[۲] رواہ الترمذی وحسنہ، صحیح الجامع: [۲۹۵۹] وصحہ

[۳] رواہ مسلم: [۱۱۶۰]، صحیح ابی داؤد: [۲۴۵۳]، صحیح نسائی: [۲۳۶۵]، صحیح ترمذی: [۷۶۳]، ابن حبان:

[۳۶۴۲]، سنن کبریٰ بیہقی: [۲۰۰/۴]

[۴] نسائی: [۲۳۴۴] نے روایت کیا ہے اور امام نووی نے ریاض الصالحین: [۴۱۹] میں حسن کہا ہے، اور علامہ

البانی نے صحیح الجامع: [۴۸۴۸] میں صحیح کہا ہے۔



آپ ﷺ عاشوراء کا روزہ رکھتے تھے اور اس کا حکم بھی دیتے تھے۔<sup>[۱]</sup>  
عائشہ صدیقہ رضی اللہ عنہا فرماتی ہیں کہ:

”آپ ﷺ شعبان سے زیادہ کسی مہینے کے روزے نہیں رکھتے تھے، آپ ﷺ پورے شعبان کا روزہ رکھتے تھے۔“  
اور ایک روایت میں ہے کہ:

”شعبان کے چند دن کو چھوڑ کر پورے مہینے کا روزہ رکھتے۔“<sup>[۲]</sup>

رہی بات آپ ﷺ کے ذکر کے ذریعے عبادت کی، تو آپ ﷺ کی زبان ہمیشہ اللہ کی ذکر میں مشغول رہتی تھی۔ آپ ﷺ تمام حالات میں اللہ کا ذکر کرتے رہتے، آپ ﷺ جب سلام سے فارغ ہوتے تو تین مرتبہ اَسْتَغْفِرُ اللہ کہتے (یعنی اے اللہ! میں تیری بخشش چاہتا ہوں) اور کہتے:

(( اَللّٰهُمَّ اَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ

وَالْاِكْرَامِ ))<sup>[۳]</sup>

”اے اللہ! تو سلامتی والا ہے، اور تجھی سے سلامت حاصل ہوتی ہے۔

اے عظمت و جلال والے! تیری ذات بڑی بابرکت ہے۔“

آپ ﷺ جب سلام سے فارغ ہوتے تو کہتے:

(( لَا اِلَهَ اِلَّا اللّٰهُ وَحْدَهُ لَا شَرِيْكَ لَهٗ، لَهٗ الْمُلْكُ، وَلَهٗ الْحَمْدُ،

[۱] متفق علیہ۔ بخاری: [۳۸۳۱]، مسلم: [۱۱۲۵]، صحیح ابن ماجہ: [۱۴۱۸]، ابن حبان: [۳۶۲۵]، صحیح ترمذی:

[۷۵۳]، صحیح ابی داؤد: [۲۴۴۲]، ابن حبان: [۳۶۲۱]

[۲] متفق علیہ۔ بخاری: [۱۹۷۰]، مسلم: [۱۱۵۶]، صحیح ابی داؤد: [۲۴۳۴]، صحیح نسائی: [۲۱۷۶]، ابن حبان:

[۳۶۴۸]

[۳] رواہ مسلم: [۵۹۲]، ابن حبان: [۲۰۰۱]، السنن الکبریٰ نسائی: [۹۸۴۳]، مسند بزار: [۱۰/۱۱۳]، ابوداؤد:

[۱۵۱۲]، بیہقی: [۷/۷۳]



وَهُوَ عَلَى كُلِّ شَيْءٍ قَدِيرٌ، اَللّٰهُمَّ لَا مَانِعَ لِمَا اَعْطَيْتَ، وَلَا مُعْطِيَ لِمَا  
مَنْعْتَ، وَلَا يَنْفَعُ ذَا الْجَدِّ مِنْكَ الْجَدُّ) [۱]

”اللہ کے علاوہ کوئی معبودِ برحق نہیں، وہ اکیلا ہے، اس کا کوئی شریک  
نہیں۔ اسی کی بادشاہت ہے، اور اسی کی تعریف، اور وہی ہر چیز پر قدرت  
رکھنے والا ہے۔ اے اللہ! تو جو دے اسے کوئی روکنے والا نہیں، اور جو تو روک  
دے اسے کوئی دینے والا نہیں، اور کسی مالدار کو اس کی مالداری یا اس کا مال  
تیرے عذاب سے بچا نہیں سکتا۔“  
آپ ﷺ رکوع و سجود میں کہتے:

((سُبُّوحٌ قُدُّوسٌ، رَبُّ الْمَلَائِكَةِ وَالرُّوحِ)) [۲]

”پاک و مقدس ہے فرشتوں اور روح کا رب!“

انس رضی اللہ عنہ فرماتے ہیں کہ:

آپ ﷺ کی اکثر دعا یہ ہوتی تھی:

((اَللّٰهُمَّ اَتِنَا فِي الدُّنْيَا حَسَنَةً، وَفِي الْآخِرَةِ حَسَنَةً، وَقِنَا عَذَابَ

النَّارِ)) [۳]

”اے اللہ! ہمیں دنیا و آخرت کی بھلائی عطا کر، اور جہنم کے عذاب

سے محفوظ رکھ۔“

آپ ﷺ بکثرت استغفار کیا کرتے تھے۔

[۱] متفق علیہ۔ بخاری: [۶۶۱۵]، مسلم: [۵۹۳]، ابوداؤد: [۱۵۰۵]، صحیح الادب المفرد: [۳۵۷]، صحیح نسائی:

[۱۳۴۰]، ابن حبان: [۲۰۲۶]، صحیح ابن ماجہ: [۲۶۵/۱]

[۲] رواہ مسلم: [۴۸۷]، صحیح ابوداؤد: [۸۷۲]، صحیح نسائی: [۱۱۳۳]، ابن ماجہ: [۱۸۹۹]

[۳] متفق علیہ۔ مسلم: [۲۶۹۰]، صحیح ترمذی: [۳۴۸۷]، صحیح ابوداؤد: [۱۵۱۹]، الادب المفرد: [۵۵۹]، مسند بزار

: [۱۳/۲۷۷]، ابن حبان: [۹۳۸]



ابن عمر رضی اللہ عنہما فرماتے ہیں کہ ہم آپ ﷺ کو ایک ہی مجلس میں سو بار یہ کہتے ہوئے شمار کرتے تھے کہ:

(( رَبِّ اغْفِرْ لِيْ وَتُبْ عَلَيَّ، اِنَّكَ اَنْتَ التَّوَّابُ الرَّحِيْمُ )) [۱]

”اے میرے پروردگار! مجھے بخش دے اور ہماری توبہ کو قبول فرما، بے

شک تو بہت زیادہ توبہ قبول کرنے والا رحیم ہے۔“

آپ ﷺ ہر معاملہ میں غلو اور عبادت میں تشدد کرنے سے منع فرمایا کرتے تھے، جیسا کہ آپ ﷺ کا ارشاد ہے:

”تم اپنی استطاعت بھر ہی عبادت کرو، اللہ کی قسم! اللہ نہیں اکتاتا حتیٰ

کہ تم خود ہی اکتا جاؤ۔“

آپ ﷺ کے نزدیک سب سے بہترین دینداری (عبادت) وہ تھی جس کو کرنے والا اس پر ہمیشگی برتے۔ [۲]

[۱] صحیح ابی داؤد: [۱۵۱۶] اور صحیح ترمذی: [۳۴۳۴] نے روایت کیا ہے اور ترمذی نے اسے حسن صحیح قرار دیا ہے۔

حلیۃ الاولیاء: [۵/۱۳]، شرح السنہ: [۳/۹۶]، مسند احمد: [۶/۳۲۸]، صحیح ابن ماجہ: [۳۰۹۰]، الصحیحہ: [۵۵۶]

[۲] متفق علیہ۔ صحیح جامع: [۴۶۲۶]، صحیح مسلم: [۷۸۵]، صحیح نسائی: [۱۶۴۱]



## بائیسویں مجلس

### اسلام کے پھیلنے کا آغاز

آپ ﷺ طائف والوں کے استہزاء و تمسخر کے بعد مکہ واپس لوٹ آئے اور مطعم بن عدی کی پناہ میں شہر میں داخل ہو گئے۔

اس تکذیب و محاصرہ بندی اور ظلم و استبداد سے بھرے ماحول میں اللہ نے آپ ﷺ کو اطمینان اور ثابت قدمی عطا کرنا چاہا، اس لیے آپ ﷺ کو اسراء و معراج سے نوازا اور اپنی بڑی بڑی نشانیاں دکھلائیں، اور اپنی عظمت کے دلائل اور قدرت کی نشانیوں سے آگاہ کیا تا کہ یہ چیزیں کفر اور کفار کے مقابلہ میں آپ ﷺ کو قوت و طاقت فراہم کریں۔

اسراء: آپ ﷺ کا راتوں رات مکہ کی مسجد حرام سے بیت المقدس کی مسجد اقصیٰ تک جانا پھر اسی رات مکہ واپس آ جانا۔

معراج: آپ ﷺ کا عالم بالا تک جانا، اور انبیاء علیہم السلام سے ملاقات کرنا، اور غیبی دنیا کا مشاہدہ کرنا، اور وہیں پر پنجوقتہ نمازیں بھی فرض ہوئیں۔

یہ واقعہ مومنوں کے ایمان کی آزمائش کا سبب ثابت ہوا کیوں کہ بعض مسلمان اس واقعہ کے بعد مرتد ہو گئے اور بعض لوگ ابو بکر صدیق رضی اللہ عنہ کے پاس گئے اور ان سے کہا کہ:

”تمہارا ساتھی تو یہ گمان کرتا ہے کہ اس نے آج رات بیت المقدس کی

سیر کی ہے؟“ صدیق اکبر رضی اللہ عنہ نے کہا: ”کیا انہوں نے ایسا کہا ہے؟“ لوگوں

نے کہا: ”ہاں!“ اس پر ابو بکر رضی اللہ عنہ نے کہا: ”اگر انہوں نے ایسا کہا ہے تو سچ کہا

ہے“ ان لوگوں نے کہا: ”کیا آپ اس کی تصدیق کرتے ہیں کہ وہ رات بھر



میں مکہ سے بیت المقدس تک گئے اور صبح ہونے سے پہلے مکہ واپس آ گئے؟“  
ابوبکر صدیق رضی اللہ عنہ نے کہا: ”ہاں! میں تو اس سے بھی بڑی بات میں  
آپ صلی اللہ علیہ وسلم کی تصدیق کرتا ہوں، میں تو آپ صلی اللہ علیہ وسلم کی صبح و شام آسمانی  
خبروں کی بھی تصدیق کرتا ہوں۔ اسی وجہ سے ابوبکر رضی اللہ عنہ کا لقب صدیق  
پڑ گیا۔“

جب قریش نے آپ ﷺ کی تکذیب کی اور آپ ﷺ کی دعوت کی ادائیگی میں رخنہ ڈالنے لگے، تو آپ ﷺ عرب کے دیگر قبائل کی طرف متوجہ ہوئے، چنانچہ طائف سے واپسی کے بعد آپ ﷺ نے اپنے آپ کو حج میں آئے ہوئے قبائل پر پیش کرنا شروع کر دیا۔ انہیں اسلام کے بارے میں بتاتے اور انہی کے پاس پناہ و نصرت طلب کرتے، یہاں تک کہ اللہ کے کلام کو پہنچا سکیں تو ان میں سے کچھ لوگوں نے بہت برا جواب دیا اور بعض نے اچھا جواب دیا اور ان میں سب سے برا جواب دینے والے بنو حنیفہ کے لوگ تھے جو مسلمہ کذاب [جھوٹے مدعی نبوت] کے قبیلے سے تھے۔ عرب میں سے جن لوگوں کے سامنے آپ ﷺ نے اپنی دعوت پیش کی، ان میں یثرب کے قبیلہ اوس کے چند لوگ بھی تھے۔ جب آپ ﷺ نے ان سے بات کی تو وہ آپ ﷺ کے ان اوصاف کو پہچان گئے جن سے یہود آپ ﷺ کو متصف کیا کرتے تھے۔ انہوں نے آپس میں کہا:

”اللہ کی قسم! یہ وہی نبی ہیں جن کا یہود ہم سے وعدہ کرتے تھے تو یہود

ہم سے سبقت نہ لے جانے پائیں۔“

چنانچہ ان میں سے چھ لوگ ایمان لے آئے جو مدینہ میں اسلام کے پھیلنے کا سبب بنے۔ ان چھ حضرات کے نام اس طرح سے ہیں: اسعد بن زرارہ، عوف بن حارث، رافع بن مالک، قطبہ بن عامر بن حدیدہ، عقبہ بن عامر اور سعد بن ربیع رضوان اللہ علیہم اجمعین۔

پھر وہ لوگ آپ ﷺ سے آئندہ سال ملنے کا وعدہ کر کے واپس چلے گئے۔ جب اگلا



سال آیا جو کہ بعثت کا بار ہوا اس سال تھا تو بیعتِ عقبہ اولیٰ کا واقعہ پیش آیا، جس میں بارہ آدمیوں نے آپ ﷺ سے بیعت کی۔ دس قبیلہ اوس کے اور دو خزرج کے تھے۔ ان میں سے پانچ پہلے چھ لوگوں میں سے تھے۔ عقبہ نامی گھاٹی کے پاس وہ لوگ ایمان لائے اور آپ ﷺ پر ایمان لانے، آپ ﷺ کی تصدیق کرنے، شرک و معصیت سے بیزاری، بھلائی کے کام کرنے اور صرف حق بات کہنے پر آپ ﷺ سے بیعت کی۔ پھر وہ مدینہ واپس چلے گئے، پس اللہ نے انکے اندر اسلام کو ظاہر کر دیا اور مدینہ کے گھر گھر میں آپ ﷺ کا چرچا ہونے لگا۔

بیعتِ عقبہ اولیٰ کے دوسرے سال یعنی بعثتِ نبوی کے تیرہویں سال بیعتِ عقبہ ثانیہ پیش آئی۔ اس سال آپ ﷺ کے پاس ستر مرد اور دو عورتیں تشریف لائیں، سب نے اسلام قبول کیا اور عقبہ کے پاس خوشی و غمی (چستی و سستی یعنی ہر حال) میں آپ کی سمع و اطاعت کرنے، تسنگی و فراخ دلی میں خرچ، کرنے بھلائی کا حکم دینے اور برائی سے روکنے، اللہ کے خاطر کسی لومنت لائم [ملامت کرنے والے کی ملامت] کی پرواہ نہ کرنے اور آپ ﷺ کی مدد و نصرت کرنے پر آپ ﷺ سے بیعت کی۔

پھر آپ ﷺ نے ان سے بارہ نقیبوں کو چننے کا حکم دیا تا کہ وہ اپنی اپنی قوم کے معاملات کے ذمہ دار ہوں۔ خزرج میں سے نو اور اوس میں سے تین نقیبوں کا انہوں نے انتخاب کیا پھر آپ ﷺ نے ان نقباء سے فرمایا کہ:

”تم لوگ اپنی اپنی قوم کے اسی طرح نگراں (کفیل) ہو جس طرح  
حواری عیسیٰ علیہ السلام کی جانب سے کفیل تھے، اور میں اپنی قوم یعنی مسلمانوں کا  
کفیل ہوں۔“

پھر وہ لوگ مدینہ واپس ہو گئے چنانچہ وہاں کے لوگوں میں اسلام پھیل گیا اور یہ ہجرت  
نبوی ﷺ کا مقدمہ تھا۔ [۱]

[۱] دیکھیے: باب الخیار فی سیرۃ المختار ص: [۴۲-۴۳]



## تیسویں مجلس

### مدینہ منورہ کی طرف ہجرت

جب آپ ﷺ کے صحابہ رضی اللہ عنہم کے ساتھ ایذا رسانی بڑھ گئی تو آپ ﷺ نے انہیں مدینہ کی طرف ہجرت کر جانے کی اجازت دے دی، اور آپ ﷺ اس بات سے مطمئن تھے کہ مدینہ شریف میں دعوت پھیل چکی ہے اور مہاجرین کے استقبال کیلئے فضا ہموار ہو چکی ہے، چنانچہ مومنوں نے ہجرت میں جلدی کی اور وہ گروہ گروہ کر کے ایک کے پیچھے ایک نکلنے لگے۔

نبی ﷺ اور آپ ﷺ کے ہمراہ ابو بکر رضی اللہ عنہ اور علی رضی اللہ عنہ باقی رہ گئے۔ اسی طرح وہ لوگ بھی جن کو مشرکین نے زبردستی روک رکھا تھا، جب قریش کو پتہ چلا کہ آپ ﷺ کے صحابہ رضی اللہ عنہم ایک محفوظ سرزمین کی طرف جا رہے ہیں تو اس دین کے پھیلاؤ سے خوف محسوس کیا اور آپ ﷺ کو قتل کرنے پر سب متفق ہو گئے۔ جس رات انہوں نے آپ ﷺ کو چپکے سے قتل کرنے کی ناپاک سازش کی تھی، اللہ نے اپنے نبی ﷺ کو انکی سازش سے باخبر کر دیا اور آپ ﷺ کو ہجرت کر کے ان مومنوں سے جا ملنے کا حکم دیدیا جو ہجرت کر گئے تھے، نیز آپ ﷺ کو اس رات بستر پر سونے سے منع کر دیا۔

آپ ﷺ نے علی رضی اللہ عنہ کو اپنے بستر پر لیٹنے اور اپنی چادر اوڑھنے کے لئے کہا اور یہ حکم دیا کہ آپ ﷺ کی طرف سے لوگوں کی امانتوں کو ان کے حوالے کر دینا۔ علی رضی اللہ عنہ نے آپ ﷺ کے حکم کی تعمیل کی اور آپ ﷺ کے بستر پر لیٹ گئے درانحالیکہ دروازے کے پیچھے تلواریں سونتی ہوئی تھیں۔

آپ ﷺ ان کافروں کے درمیان سے ہوتے ہوئے باہر نکلے جو آپ ﷺ کو قتل کرنا



چاہتے تھے مگر اللہ نے ان کی آنکھوں پر پردہ ڈال دیا اور نبی ﷺ نے ان کی ذلت کے طور پر ان کے سروں پر مٹی ڈال دی۔ پھر آپ ﷺ ابو بکر صدیق رضی اللہ عنہ کے گھر تشریف لے گئے اور رات ہی میں دونوں جلدی جلدی نکل پڑے۔

نبی ﷺ اور ابو بکر صدیق رضی اللہ عنہ روانہ ہوئے یہاں تک کہ غارِ ثور کے پاس پہنچ گئے اور غار میں ہی ٹھہرے رہے، یہاں تک کہ آپ ﷺ کی تلاش و جستجو میں کمی ہو گئی۔ جب قریش کو اپنی چال کے فاسد اور اپنے منصوبے کے ناکام ہو جانے کا علم ہوا تو ان کا غصہ بھڑک اٹھا اور انہوں نے ہر چہاں جانب آپ ﷺ کو تلاش کرنے والوں کو بھیجا اور جو شخص آپ ﷺ کو لے کر آئے یا آپ ﷺ کا پتہ بتائے اسکے لیے سواونٹ انعام مقرر کر دیا۔ آپ ﷺ کو تلاش کرتے کرتے لوگ غار کے دہانے تک پہنچ گئے اور اس کے پاس کھڑے ہو گئے مگر اللہ نے انکو آپ ﷺ سے پھیر دیا اور اپنے نبی ﷺ کو انکی چال سے محفوظ رکھا۔

اس وقت ابو بکر رضی اللہ عنہ نے فرمایا:

”اے اللہ کے رسول ﷺ! اگر ان میں سے کسی نے اپنے قدموں

کی جانب دیکھا تو وہ ہمیں دیکھ لیں گے۔ رسول ﷺ نے انہیں جواب

دیا: ”تمہارا ان دونوں کے بارے میں کیا گمان ہے جنکا تیسرا اللہ ہے۔“ [۱]

تین دن کے بعد آپ ﷺ کے پاس دونوں سوار یوں کے ساتھ راستوں کا ماہر وہ رہبر [گائیڈ] آیا جس کو آپ ﷺ نے سابقہ منصوبہ بندی کے تحت کرایہ پر لے رکھا تھا، پھر انہوں نے مدینہ کا رخ کیا۔ راستے میں آپ ﷺ ام معبد خزاعیہ کے خیمہ سے گزرے اور آپ ﷺ کی وجہ سے انہیں اور ان کی ایک بکری جس کے تھنوں میں ایک بوند بھی دودھ نہیں تھا برکت پہنچی۔ آپ ﷺ نے ان سے اسے دوہنے کی اجازت مانگی تو اسکے تھن دودھ سے بھر گئے۔ آپ ﷺ نے ان کو پلایا اور اپنے ہمراہ لوگوں کو بھی پلایا، پھر آپ ﷺ نے خود پیا

[۱] رواہ البخاری: [۴۶۶۳]، مسلم: [۲۳۸۱]، ترمذی: [۳۰۹۶]، ابن حبان: [۶۲۷۸]، مسند احمد: [۲۷/۱]



پھر آپ صلی اللہ علیہ وسلم نے دوبارہ برتن میں دودھ دودھ کر بھر دیا اور وہاں سے چل دیے۔

سراقہ نے جب سنا کہ آپ ﷺ نے ساحل کا راستہ اختیار کیا ہے، اور وہ قریش کے انعام کی لالچ میں تھا، تو فوراً اس نے اپنا نیزہ لیا اور گھوڑے پر سوار ہو کر آپ ﷺ کی تلاش میں نکل پڑا۔ جب وہ آپ ﷺ سے قریب ہو گیا تو آپ ﷺ نے اس پر بددعا کر دی، اسکے گھوڑے کے اگلے دونوں پاؤں زمین میں دھنس گئے۔ اسے معلوم ہو گیا کہ یہ سب نبی ﷺ کی بددعا کے سبب ہو رہا ہے، اور آپ ﷺ محفوظ کر دیے گئے ہیں۔ اس نے آپ ﷺ سے امان طلب کی اور یہ عہد کیا کہ آپ ﷺ کو تلاش کرنے والوں کو واپس لوٹا دے گا، اس پر رسول ﷺ نے اس کے لئے دعا فرمائی تو گھوڑے کے دونوں پاؤں نکل گئے چنانچہ وہ واپس لوٹ گیا اور جس سمت آپ ﷺ نکلے تھے، اس سمت میں تلاش کرنے سے لوگوں کو روکنے لگا۔ انصار ہر روز مدینہ میں داخل ہونے والے راستہ کی جانب نکلتے اور آپ ﷺ کی آمد کا انتظار کرتے۔ پھر جب دھوپ زیادہ ہوتی تو اپنے اپنے گھروں کو واپس ہو جاتے۔ جب پیر بارہ ربیع الاول نبوت کے تیرہویں سال کی ابتداء تھی کہ کسی پکارنے والے نے آپ ﷺ کی آمد کے بارے میں پکارا تو ہر جگہ چیخ و پکار اور تکبیر سنائی دینے لگی اور سب لوگ آپ ﷺ کے استقبال کے لئے نکل پڑے۔ آپ ﷺ پہلے بستی قباء میں اترے اور وہاں مسجد قباء کی بنیاد رکھی، اور یہ اسلام میں سب سے پہلی مسجد تھی۔ چند دن قباء میں گزار کر آپ ﷺ وہاں سے نکلے اور راستے میں جمعہ کا وقت ہو گیا تو آپ ﷺ نے اپنے ہمراہ لوگوں کو جمعہ کی نماز پڑھائی اور یہ آپ ﷺ کا سب سے پہلا جمعہ تھا۔ نماز کے بعد آپ ﷺ جنوبی طرف سے مدینہ میں داخل ہوئے اور اسی وقت سے اسکا نام نبی ﷺ کا شہر [مدینۃ النبی ﷺ] ہو گیا۔ مدینہ کے لوگوں نے آپ ﷺ کی آمد پر بہت ہی خوشی و مسرت کا اظہار کیا اس طرح مدینہ طیبہ اسلام کا ایک مضبوط قلعہ بن گیا، جہاں سے اللہ کے پیغام کو ساری دنیا میں لوگوں تک پہنچایا جانے لگا۔



## چوبیسویں مجلس

### نبی ﷺ کا طرز زندگی

آپ ﷺ دنیا کی حقیقت اور اس کی سرعتِ زوال کو جانتے تھے، اس لیے آپ ﷺ مسکینوں کی زندگی بسر کرتے نہ کہ مالدار اور بے جا اسراف کرنے والوں کی۔ آپ ﷺ جب بھوکے ہوتے تو صبر کرتے اور جب آسودہ ہوتے تو شکر کرتے۔

آپ ﷺ نے دنیا کے فتنے کی خطرناکی اور اس کی لذتوں اور شہوتوں میں ڈوبنے سے اپنی امت کو منع فرمایا ہے۔

جیسا کہ آپ ﷺ کا فرمان ہے:

”بے شک دنیا میٹھی اور سرسبز ہے اور اللہ تمہیں اس کا جانشین بنانے والا ہے چنانچہ وہ دیکھے گا کہ تم کون سا عمل کرتے ہو اس لیے دنیا سے عورتوں سے ڈرو کیونکہ بنی اسرائیل میں سب سے پہلا فتنہ عورتوں ہی کے سبب (یا بارے میں) تھا۔“ [۱]

آپ ﷺ جانتے تھے کہ دنیا ان لوگوں کا گھر ہے جن کا کوئی گھر نہیں ان لوگوں کی جنت ہے جن کا کوئی حصہ نہیں اس لیے آپ ﷺ فرمایا کرتے تھے:

”اے اللہ! زندگی تو درحقیقت آخرت کی زندگی ہے۔“ [۲]

اسی لیے آپ ﷺ نے آخرت کو اپنا مقصد بنالیا تھا اور دنیاوی فکر سے اپنے دل کو فارغ

[۱] رواہ مسلم: [۲۷۴۲]، ابن حبان: [۳۲۲۱]

[۲] متفق علیہ۔ بخاری: [۶۴۱۴]، مسلم: [۱۸۰۵]، صحیح ترمذی: [۳۸۵۷]



کر رکھا تھا۔ آپ ﷺ کے پاس دنیا دوڑ کر آتی تو آپ ﷺ اس سے دور رہتے اور کہتے:

”مجھے دنیا سے کیا واسطہ میں تو دنیا میں اس مسافر کی مانند ہوں جس نے

کسی درخت کے سایہ میں بیٹھ کر آرام، پھر وہاں سے اٹھ کر چل دیا۔“ [۱]

عمر بن حارث رضی اللہ عنہ جو نبی ﷺ کی بیوی جویرہ رضی اللہ عنہا کے بھائی ہیں فرماتے ہیں کہ:

”آپ ﷺ نے اپنی موت کے وقت نہ تو کوئی درہم و دینار چھوڑا، نہ

کوئی غلام و لونڈی اور نہ ہی کوئی چیز چھوڑی مگر وہ سفید خچر جس پر آپ

ﷺ سوار ہوا کرتے تھے، اور اپنا اسلحہ اور وہ زمین جو آپ ﷺ نے

مسافروں کے لیے صدقہ کر دی تھی۔“ [۲]

یہ مخلوق کے سردار [ان پر اللہ کی بے شمار رحمتیں نازل ہوں] کا کل ترکہ و میراث

تھی۔ آپ ﷺ نے بادشاہت کو ٹھکرا دیا اور ایک بندہ و رسول ﷺ بننے کو ترجیح دی جیسا کہ

ابو ہریرہ رضی اللہ عنہ فرماتے ہیں کہ:

”جبرائیل علیہ السلام آپ ﷺ کے پاس بیٹھے اور آسمان کی طرف

نظر اٹھائی تو دیکھا کہ ایک فرشتہ اتر رہا ہے، جبرائیل علیہ السلام نے آپ

ﷺ سے کہا: ”یہ فرشتہ جب سے پیدا کیا گیا ہے، اس سے پہلے کبھی زمین پر

نہیں نازل ہوا۔“ جب وہ اتر اتوا اس نے کہا: ”اے محمد ﷺ! مجھے تمہارے

رب نے تمہاری طرف یہ کہہ کر بھیجا ہے کہ کیا میں آپ ﷺ کو بادشاہ

بنادوں یا بندہ اور رسول ﷺ؟“ تو جبرائیل علیہ السلام نے ان سے فرمایا: ”اے

محمد ﷺ! اپنے رب کے لیے تواضع و نرمی اختیار کجیے“ تو آپ ﷺ نے

[۱] صحیح ترمذی للالبانی: [۲۳۷۷] نے روایت کر کے اسے حسن صحیح قرار دیا ہے۔ معجم طبرانی اوسط: [۱۲۲/۹]،

صحیحہ الالبانی فی صحیح الجامع: [۵۶۶۸]، مستدرک حاکم: [۴۴۰/۵]

[۲] رواہ البخاری: [۲۷۳۹]، صحیح النسائی: [۳۵۹۷]، المحلی: [۱۸۱/۹]



فرمایا: ”نہیں! بلکہ میں بندہ اور رسول ﷺ ہی بننا چاہتا ہوں۔“ [۱]  
اس طرح آپ ﷺ کی زندگی تواضع و زہد اور پاکدامنی پر مبنی تھی جیسا کہ ام المؤمنین  
عائشہ رضی اللہ عنہا فرماتی ہیں:

”آپ ﷺ کا انتقال ہو گیا اور میرے گھر میں کھانے کے لیے ایک  
الماری میں جو کے سوا کچھ اور نہیں تھا۔ میں نے اس میں سے کچھ کھایا یہاں  
تک کہ طویل مدت ہو گئی تو میں نے اسے ناپ دیا تو وہ (بھی) ختم ہو گئے۔“ [۲]  
عمر بن خطاب رضی اللہ عنہ نے یہ ذکر کرتے ہوئے کہ لوگوں نے کس طرح دنیاوی ساز و سامان جمع  
کر لیے ہیں، فرمایا:

”میں نے رسول ﷺ کو دیکھا ہے کہ آپ ﷺ دن بھر بھوک  
سے سکڑتے اور پیچ و تاب کھاتے رہتے تھے، آپ ﷺ اپنا پیٹ بھرنے  
کے لیے ردی کھجور تک نہیں پاتے تھے۔“ [۳]  
انس رضی اللہ عنہ فرماتے ہیں کہ آپ ﷺ نے فرمایا:

”مجھے اللہ کے راستے میں ڈرایا گیا، جبکہ دوسرے کسی کو کوئی ڈر نہیں۔  
اور مجھے اللہ کے راستے میں تکلیف پہنچائی گئی جبکہ دوسرے کسی کو اس طرح کی  
تکلیف نہیں پہنچائی گئی اور مجھ پر ایک مہینہ ایسا بھی گزر رہا ہے کہ میرے لیے  
اور بلال کے لیے کھانے کا کوئی سامان نہ تھا، مگر اتنا کہ جتنا بلال کی بغل میں

[۱] ابن حبان: [۶۳۶۵] نے روایت کی ہے اور البانی نے اسے: [صحیح الترغیب: ۳۲۸۰]، [الصحیحہ:

۳/۳] میں اسے صحیح قرار دیا ہے۔ مسند احمد: [۱۲/۱۴۳]، وصحہ احمد شاہ

[۲] متفق علیہ۔ بخاری: [۶۴۵۱]، مسلم: [۲۹۷۳]، صحیح ابن ماجہ: [۲۷۱۷]، معجم طبرانی اوسط: [۹۴/۷]

[۳] رواہ مسلم: [۲۹۷۷]، صحیح ابن ماجہ: [۳۳۶۲]، ابن حبان: [۶۳۴۲]، مسند احمد: [۹۲/۱]، مختصر الشماہل:

[۱۱۰]، صحیح ترمذی: [۲۳۷۲]



چھپایا جاسکے۔“ [۱]

ابن عباس رضی اللہ عنہما فرماتے ہیں کہ:

”آپ ﷺ لگا تار کئی کئی راتیں یوں گزارتے تھے کہ آپ ﷺ کے اہل بھوکے ہوتے، شام کا کھانا نہیں پاتے تھے اور اکثر وہ جو کی روٹی پر اکتفا کرتے تھے۔“ [۲]

انس رضی اللہ عنہ کہتے ہیں:

”آپ ﷺ نے دسترخوان پر کھانا نہیں کھایا یہاں تک کہ وفات پا گئے اور نہ ہی نرم و باریک خستہ روٹی کھائی یہاں تک کہ وفات ہو گئی۔“ [۳]

آپ ﷺ ایک چٹائی پر بیٹھتے اور اسی پر سوتے تھے جیسا کہ عمر بن خطاب رضی اللہ عنہ سے مروی ہے وہ کہتے ہیں کہ:

”میں آپ ﷺ کے پاس آیا جب کہ آپ ﷺ چٹائی پر تشریف فرما تھے، عمر رضی اللہ عنہ کہتے کہ میں بیٹھ گیا تو کیا دیکھتا ہوں کہ آپ ﷺ کے جسم مبارک پر صرف ازار [تہبند] تھی، اسکے علاوہ کچھ بھی نہیں تھا، اور چٹائی کے نشانات آپ ﷺ کے پہلو پر پڑے ہوئے تھے، اور جو کی ایک مٹھی تھی جو تقریباً ایک صاع کے برابر تھی اور کمرے کے ایک گوشہ میں چنے جیسے دانوں کی معمولی سی مقدار تھی اور ایک چمڑا لٹکا ہوا دیکھا تو میری آنکھوں سے بے اختیار آنسو جاری ہو گئے۔ آپ ﷺ نے مجھے روتے دیکھ کر فرمایا: ”اے

[۱] صحیح ترمذی: [۲۴۷۲] نے روایت کیا اور اسے حسن غریب قرار دیا ہے۔ مختصر الشمائل: [۱۱۶]، وصحہ۔ صحیح

الجامع: [۵۱۲۵]

[۲] ترمذی نے روایت کر کے اسے حسن قرار دیا ہے۔ صحیح الترغیب: [۳۲۶۴]

[۳] رواہ البخاری: [۶۴۵۰]



عمر رضی اللہ عنہ! تمہیں کس چیز نے رلا دیا؟“ عمر رضی اللہ عنہ نے کہا: ”اے اللہ کے نبی صلی اللہ علیہ وسلم! میں کیوں نہ روؤں جبکہ آپ صلی اللہ علیہ وسلم کے پہلو میں اس چٹائی کے نشان پڑ چکے ہیں، اور آپ صلی اللہ علیہ وسلم کی اس الماری میں جو کچھ ہے اسے میں دیکھ ہی رہا ہوں جبکہ قیصر و کسریٰ نہروں اور پھلوں میں دادِ عیش دے رہے ہیں اور آپ صلی اللہ علیہ وسلم اللہ کے نبی صلی اللہ علیہ وسلم اور برگزیدہ ہوتے ہوئے بھی آپ صلی اللہ علیہ وسلم کی اس طرح کی حالت ہے“ تو! آپ صلی اللہ علیہ وسلم نے فرمایا: ”اے خطاب کے بیٹے! کیا تم اس بات سے نہیں خوش ہوتے کہ ہمارے لیے آخرت ہے اور انکے لیے دنیا؟۔“ [۱]

[۱] ابن ماجہ نے روایت کیا ہے اور منذری نے [الترغیب والترہیب: ۴/ ۱۷۵ میں] اسکی تصحیح فرمائی ہے، نیز دیکھیں بخاری: [۴۹۱۳]، مسلم: [۱۷۷۹]، صحیح ابن حبان: [۴۱۸۸]



## ﴿﴾ پچیسویں مجلس ﴿﴾

### سلطنت کی تشکیل کے اصول و ضوابط

آپ ﷺ جب مدینہ تشریف لے گئے تو اہالی مدینہ نے نہایت پر تپاک انداز سے آپ ﷺ کا استقبال کیا، آپ ﷺ انصار کے جس گھر سے بھی گزرتے، وہ آپ ﷺ کی اونٹنی کی نکیل کو پکڑ کر اپنے پاس اترنے کو کہتے، آپ ﷺ ان سے معذرت کر دیتے اور فرماتے کہ:

”اسے چھوڑ دو یہ مامور ہے یعنی حکم الہی ہی سے جہاں چاہے گی ٹھہرے گی۔“

تو اونٹنی برابر چلتی رہی یہاں تک کہ مسجد نبوی کی جگہ پر پہنچ کر بیٹھ گئی، پھر اٹھ کھڑی ہوئی اور تھوڑی دیر چلی پھر دوبارہ پہلی جگہ واپس آ کر بیٹھ گئی تو آپ ﷺ بنو نجار میں اپنے ننھیال کے پاس اترے اور فرمایا:

”ہمارے اہل میں کس کا گھر سب سے زیادہ قریب

ہے؟“ تو ابو ایوب انصاری رضی اللہ عنہ نے کہا: ”میرا اے اللہ کے رسول ﷺ

! تو آپ ﷺ ابو ایوب رضی اللہ عنہ کے گھر تشریف فرما ہوئے۔“

مدینہ آنے کے بعد آپ ﷺ نے جو سب سے پہلا قدم اٹھایا وہ مسجد نبوی کی تعمیر تھی اس کے لیے اسی جگہ کا انتخاب کیا گیا جہاں آپ ﷺ کی اونٹنی بیٹھی تھی، یہ دو یتیم بچوں کی زمین تھی جسے آپ ﷺ نے ان سے خرید لیا اور آپ ﷺ بہ نفس نفیس مسجد کی تعمیر میں شریک ہوئے۔ پھر مسجد کے ہی پہلو میں ازواج مطہرات رضی اللہ عنہن کے کمرے بنائے گئے۔ جب ازواج مطہرات رضی اللہ عنہن کے حجرے بن کر تیار ہو گئے تو آپ ﷺ ابو ایوب رضی اللہ عنہ کے مکان کو چھوڑ کر ان



کمرؤں میں منتقل ہو گئے، پھر آپ ﷺ نے اذان کو مشروع کیا تا کہ لوگ نماز کے وقت اکٹھے ہو سکیں۔

پھر آپ ﷺ نے مہاجرین و انصار کے درمیان مؤاخات (اسلامی بھائی چارہ) کروایا۔ وہ کل نوے آدمی تھے، نصف مہاجرین اور نصف انصار میں سے تھے۔ آپ ﷺ نے ان کے درمیان مواسات و ہمدردی پر مؤاخات و بھائی چارہ کرایا اور یہ کہ مرنے کے بعد ذوی الارحام و اہل قرابت کی بجائے وہی آپس میں ایک دوسرے کے وارث بھی ہوں گے۔ توارث کا یہ حکم غزوہ بدر تک باقی رہا، پھر جب اللہ کا یہ فرمان نازل ہوا:

﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ﴾ [۱]

”اور رشتے ناتے والے ان میں سے بعض بعض سے زیادہ نزدیک ہیں

اللہ کے حکم میں۔“

تو اخوت کو برقرار رکھتے ہوئے وراثت کو قرابت داروں کے ساتھ مختص کر دیا گیا۔

اور آپ ﷺ نے مدینہ کے جو یہودی تھے ان سے صلح کر لی اور آپ ﷺ کے اور ان کے مابین عہد نامہ لکھا گیا، ان کے عالم عبداللہ بن سلام نے پہل کرتے ہوئے اسلام قبول کر لیا جبکہ ان کے عام لوگ کفر پر ہی باقی رہے۔ [۲]

آپ ﷺ نے مدینہ کے باشندوں مہاجرین و انصار اور یہودیوں کے درمیان تعلقات کو منظم فرمایا اور بعض سیرت کی کتابوں نے یہ ذکر کیا ہے کہ ان کے مابین ایک وثیقہ (دستاویز) لکھا گیا جس کی منجملہ دفعات مندرجہ ذیل تھیں:

❖ انصار اور مہاجرین دوسرے لوگوں کے علاوہ الگ سے ایک امت ہیں۔

❖ مومنین اپنے مابین کسی بے بس و مجبور شخص کو بے یار و مددگار نہیں چھوڑیں گے بلکہ

[۱] سورۃ الاحزاب: [۶]

[۲] زاد المعاد: [۳/ ۶۳-۶۵]



معروف طریقے پر اسکی مدد کریں گے۔

❖ اگر مومنوں میں سے کسی نے انکے درمیان ظلم و زیادتی یا گناہ و فساد اور عداوت و دشمنی کی تو سارے مومن متقی لوگ اسکے خلاف اٹھ کھڑے ہونگے، اگرچہ وہ ان میں سے کسی کا بیٹا ہی کیوں نہ ہو۔

❖ کوئی مومن کسی مومن کو کسی کافر کی وجہ سے قتل نہیں کریگا، اور مومن کے خلاف کسی کافر کی مدد نہیں کریگا۔

❖ اللہ کی پناہ ایک ہے، لوگوں میں سے ایک ادنیٰ شخص کی پناہ کا بھی مکمل اعتبار کیا جائیگا اور مومنین دیگر لوگوں کو چھوڑ کر آپس میں ایک دوسرے کے دوست و ساتھی ہیں۔

❖ یہود میں سے جو ہمارے تابع ہیں، انکی مدد کی جائیگی اور وہ دیگر مسلمانوں کی طرح ہیں، ان پر کسی قسم کا ظلم نہ کیا جائیگا اور نہ انکے خلاف کسی کی مدد کی جائے گی۔

❖ تمہارا کتنا بھی کسی مسئلہ میں اختلاف ہو، اسے اللہ اور محمد ﷺ ہی کی طرف لوٹایا جائیگا۔

❖ بنی عوف کے یہود، مومنوں کے ساتھ ایک قوم ہیں، یہودیوں کے لئے انکا دین اور مسلمانوں کے لئے انکا دین، خود ان کا بھی وہی حق ہوگا اور ان کے غلاموں اور متعلقین کا بھی مگر جو اپنے نفس پر خود ظلم کرے اور گناہ کرے تو وہ اپنی ذات اور اہل خانہ کو ہی تباہی میں ڈالے گا۔

❖ یہودیوں کے راز دار خود انہی کی طرح ہیں، ان میں سے کوئی نبی ﷺ کی اجازت کے بغیر کہیں نہیں جائیگا۔

❖ پڑوسی بھی خود ہمارے نفس کی ہی طرح ہے، اسے کوئی تکلیف و گناہ نہیں پہنچایا جائیگا۔

❖ کس اجنبی کو پناہ نہیں دی جائیگی مگر وہاں کے باشندوں کے حکم سے۔

اور ان کے علاوہ اس معاہدہ کی دیگر دفعات بھی تھیں جنہوں نے مدینہ میں پائے جانے



والے گروہوں کے درمیان آپسی رہن سہن کے اصول و ضوابط متعین کیے اور اس معاہدے نے اسلامی امت کے مفہوم کی تعیین کی جس میں تمام مسلمان شامل ہیں اور اسلامی سلطنت کی تحدید کی جو نبی ﷺ کا شہر مدینہ ہے اور سب سے اعلیٰ اتھارٹی و مرجع اللہ اور اس کے رسول ﷺ کے لیے قرار دیا، خاص طور پر اختلاف و نزاع کے وقت۔

اس دستاویز نے تمام آزادیوں کی حفاظت کی جیسے عقیدہ و عبادات اور ہر شخص کے لیے امن و امان کے حق کی آزادی وغیرہ، نیز انسانیت کے مابین عدل و برابری کو قائم رکھا۔

اس دستاویز کی دفعات میں غور و فکر سے کام لینے والا بہت سارے تہذیبی اصول پائے گا جنکا آج انسانی حقوق کا اہتمام کرنے والے مطالبہ کرتے پھرتے ہیں، چنانچہ نبی ﷺ ہی پہلے وہ شخص ہیں، جنہوں نے ان تمام حقوق کے خدوخال متعین کیے اور کتاب و سنت کی روشنی میں ان کے قواعد کی نظم بندی فرمائی اور یہی (حد فاصل) بنیادی فرق ہے اس منصفانہ حقوق انسانی اور ان حقوق کے درمیان جنکی طرف عالمی تنظیمیں بلاتی ہیں یہ گمان کرتے ہوئے کہ وہ حقوق ہیں جبکہ یہ درحقیقت حق تلفی، ظلم و عدوان، انسانی شرافت کی بے حرمتی و توہین اور بعض جماعتوں کی حق تلفی کر کے دیگر بعض کی جانبداری ہے۔<sup>[۱]</sup>

[۱] UNO کی قراردادیں اور کاروائیاں اس بات کا منہ بولتا ثبوت ہیں [ابوعدنان]



چھبیسویں مجلس

# نبی صلی اللہ علیہ وسلم کی شجاعت و بہادری

آپ ﷺ لوگوں میں سب سے زیادہ بہادر تھے، اسکی دلیل یہ ہے کہ آپ ﷺ تنہا کفر کے خلاف کھڑے ہو کر توحید اور اللہ کی خالص عبادت کرنے کی دعوت دینے لگے، چنانچہ تمام کفار آپ ﷺ کے درپے ہو گئے، اور ایک ہی کمان سے سبھی نے آپ ﷺ سے جنگ کی اور سخت تکلیفیں پہنچائیں، اور بار بار آپ ﷺ کی قتل کے ناپاک سازش بھی کی لیکن یہ چیز آپ ﷺ کو خوفزدہ نہ کر سکی، اور ایک پل کے لیے بھی آپ ﷺ نے نرم گوشہ اختیار نہ کیا بلکہ اس سے آپ ﷺ اپنی دعوت پر اور زیادہ مصررہے اور اپنے پاس موجود حق پر اور مضبوطی سے قائم ہو گئے اور نہایت ہی جرأت و بلندی کے ساتھ سراٹھا کر زمین کے طاغوتوں کو چیلنج کرتے ہوئے فرمایا:

”اللہ کی قسم! اگر یہ میرے دائیں ہاتھ میں سورج اور بائیں ہاتھ میں چاند رکھ دیں کہ میں اپنے اس کام سے باز آ جاؤں تو ایسا کبھی نہیں ہو سکتا یہاں تک کہ اللہ اس امر (دین) کو غالب کر دے یا اس کی خاطر میری جان چلی جائے۔“ [۱]

انس رضی اللہ عنہ فرماتے ہیں کہ:

”آپ ﷺ سب سے بہتر تھے، اور سب سے زیادہ سخی تھے، اور سب سے بہادر تھے۔ ایک مرتبہ ایسا ہوا کہ اہل مدینہ گھبرا گئے اور لوگ

۱] یہ روایت بڑی مشہور لیکن ضعیف ہے۔ دیکھیے السلسلۃ الضعیفہ للالبانی: [۹۰۹] و تخریج فقہ السیرہ للالبانی:



امام نووی رحمۃ اللہ علیہ فرماتے ہیں:

جابر رضی اللہ عنہ فرماتے ہیں کہ:

کدال لی اور چٹان پر ماری تو وہ بھر بھرے تو دے میں بدل گیا۔“ [۲]

آپ صلی اللہ علیہ وسلم کی طاقت و قوت کی دلیل ہے۔

❶ متفق علیہ۔ بخاری: [۲۹۰۸، ۶۰۳۳]، مسلم: [۲۳۰۷]، صحیح ترمذی: [۱۶۸۷]، ابن حبان: [۶۳۶۹]، صحیح

ابن ماجہ: [۲۲۵۴]

﴿۲﴾ رواه البخاری: [۴۱۰۱]



آپ ﷺ شجاعت و بہادری اور سختیوں کے وقت ثابت قدمی کے ایسے پہاڑ تھے جس کا کوئی مقابلہ نہیں کر سکتا، اور اسکی مقدار کی بلندی کو صرف وہی ذات جان سکتی ہے جس نے آپ ﷺ کو عظیم قوت و طاقت بخشی ہے یعنی رب العزت۔

اسی لئے آپ ﷺ اپنی پوری جہادی زندگی میں جن لڑائیوں میں شریک رہے ان میں کبھی بھی یہ منقول نہیں کہ آپ ﷺ اپنی جگہ سے ایک قدم یا ایک انگشت بھی پیچھے ہٹنے کا دل میں خیال لائے ہوں یہی وہ چیز ہے جس نے صحابہ کرام رضی اللہ عنہم کے مابین آپ ﷺ کو محبوب اور قابل اقتداء بنا دیا جسکے اشاروں پر ہر چھوٹا بڑا دوڑ پڑتا تھا، صرف اس وجہ سے نہیں کہ آپ ﷺ اللہ کے رسول ﷺ تھے بلکہ وہ آپ ﷺ میں ایسی شجاعت و بہادری کا مشاہدہ کر چکے تھے جس کے مقابلے میں اپنے آپ کو ہیچ سمجھتے تھے جبکہ انکے مابین بھی ایسے بہادر موجود تھے جنکی شجاعت و بہادری کی مثال دی جاتی تھی۔<sup>[۱]</sup>

اور اسی سلسلہ میں علی رضی اللہ عنہ ابن ابی طالب فرماتے ہیں:

”جب لڑائی سرگرم ہو جاتی اور لوگ ایک دوسرے سے گتھم گتھا ہونے لگتے تو ہم آپ ﷺ کے ذریعے بچاؤ طلب کیا کرتے تھے، اور ہم میں سے اس وقت آپ ﷺ سے زیادہ دشمن سے کوئی قریب نہ ہوتا۔“<sup>[۲]</sup>

اور علی رضی اللہ عنہ کا ہی فرمان ہے:

”ہم نے بدر کے دن دیکھا ہے کہ ہم آپ ﷺ کی آڑ لیتے تھے اور ہمارے مابین سے آپ ﷺ دشمن کے سب سے زیادہ قریب تھے، اس دن آپ سب سے زیادہ طاقتور تھے۔“<sup>[۳]</sup>

[۱] محمد ﷺ الانسان الکامل صفحہ: [۱۸۸-۱۸۹]

[۲] احمد: [۲/۲۴۳]، صحیح احمد شاہ، صحیح مسلم: [۱۷۷۶] ونسائی۔

[۳] احمد: [۲/۶۴] نے روایت کیا ہے اور علامہ احمد شاہ نے صحیح قرار دیا ہے۔



غزوہ اُحد کے موقع پر ابی بن خلف ملعون و مردود اپنے گھوڑے کو لیکر آپ ﷺ کو قتل کرنے کے ارادے سے بڑھا اور کہنے لگا:

”اے محمد ﷺ! یا تو تو رہے گا یا میں رہوں گا، لوگوں نے کہا: ”اے اللہ کے رسول ﷺ! کیا ہم میں سے کوئی اس پر وار کرے؟“ آپ ﷺ نے فرمایا: ”اسے آنے دو“ جب وہ قریب آیا تو آپ ﷺ نے حارث بن صمّہ سے نیزہ لیا اور اسے جھٹکا دیا تو صحابہ کرام رضی اللہ عنہم ادھر ادھر اڑ گئے پھر آپ ﷺ نے اسکو سامنے رکھ کر اسکی گردن میں ایک ایسا نیزہ مارا کہ وہ گھوڑے سے کئی بار لڑھک لڑھک گیا پھر وہ قریش کی طرف واپس چلا گیا اور کہنے لگا: ”محمد ﷺ نے مجھے قتل کر دیا“ ان لوگوں نے کہا: ”تمہیں کوئی خاص چوٹ نہیں لگی ہے“ اس نے کہا: ”اگر وہ چوٹ (جو مجھے پہنچی ہے) تمام لوگوں کو پہنچتی تو انہیں قتل کر دیتی“ کیا اس نے کہا نہیں تھا کہ: ”میں تجھے قتل کروں گا“ اللہ کی قسم! اگر وہ مجھ پر تھوک بھی دیتا تو بھی میری جان چلی جاتی، چنانچہ وہ مکہ لوٹے ہوئے راستے میں ہی مر گیا۔“ [۱]

اور غزوہ حنین میں جب بنی ہوازن نے چپکے سے تیر برسنا شروع کر دیا تو مسلمان بھاگ نکلے اور نبی ﷺ دشمنوں کے بالمقابل ڈٹے رہے اور آپ ﷺ کہہ رہے تھے:

”میں نبی ہوں جھوٹا نہیں، میں عبدالمطلب کا بیٹا ہوں۔“ [۲]

اے اللہ! درود سلام نازل فرما اپنے نبی و حبیب محمد ﷺ پر اور آپ ﷺ کے ساتھ ہمیں بھی اپنے کرامت کے گھر میں جمع کر اور آپ ﷺ کے مبارک ہاتھوں سے جام کوثر کا پینا نصیب فرما، ایسا پینا کہ اسکے بعد کبھی پیاس کی حاجت محسوس نہ ہو۔ آمین!

[۱] السیرۃ النبویہ لابن ہشام: [۳/ ۱۷۴]

[۲] انظر: أخلاق النبی ﷺ فی القرآن والسنة: [۳/ ۱۳۴]



## ستائیسویں مجلس

### غزوہ بدر الکبریٰ

رمضان 2 ہجری میں غزوہ بدر الکبریٰ پیش آیا۔ اسکا سبب یہ تھا کہ آپ ﷺ اپنے اصحاب رضی اللہ عنہم کے ساتھ شام سے واپس آنے والے قریش کے ایک بڑے تجارتی قافلہ کے تعاقب میں تین سو دس آدمیوں کو لے کر نکلے، اور ابوسفیان جو نہایت ہی ہوشیار وزیرک تھا، اس قافلہ کی قیادت کر رہا تھا۔

اسے جو بھی ملتا اس سے مسلمانوں کی نقل و حرکت کے سلسلے میں پوچھتا رہتا یہاں تک کہ اسے مسلمانوں کے مدینہ سے نکلنے کا پتہ چل گیا، اور وہ بدر سے قریب ہی تھا تو اس نے قافلہ کے رخ کو مغربی سمت ساحل کی طرف موڑ دیا اور بدر کے پرخطر راستے کو چھوڑ دیا۔ پھر اس نے مکہ میں ایک آدمی کو یہ خبر دینے کے لیے بھیجا کہ انکے اموال خطرے میں ہیں اور مسلمان قافلہ پر حملہ کے لیے تیار ہیں۔

جب اہل مکہ کو یہ خبر پہنچی تو وہ ابوسفیان کی مدد کیلئے تیار ہو گئے، اور ان کے سرداروں میں سے صرف ابولہب پیچھے رہ گیا۔ انہوں نے ارد گرد کے قبائل کو بھی جمع کر لیا، اور قریش میں سے صرف بنو عدی شامل نہ ہوئے۔ جب یہ لشکر جحفہ کے مقام پر پہنچا تو انہیں ابوسفیان کے بچ نکلنے کا علم ہو گیا، اور یہ کہ وہ ان سے مکہ واپس جانے کا مطالبہ کرتا ہے۔

لوگوں نے واپس جانے کا ارادہ کر لیا مگر ابو جہل نے انہیں قتال کے لیے سفر کو جاری رکھنے پر برا بیچتہ کیا تو بنو زہرہ جو تین سو کی تعداد میں تھے، واپس ہو گئے اور باقی لوگوں نے سفر کو جاری رکھا اور وہ ایک ہزار تھے یہاں تک کہ انہوں نے بدر سے محیط پہاڑی کے پیچھے ایک وسیع مقام پر

پڑاؤ ڈالا۔



بہر حال رسول ﷺ نے صحابہ رضی اللہ عنہم سے مشورہ طلب کیا تو ان میں جنگ کرنے کا جذبہ اور اللہ کے راستہ میں قربان ہو جانے کے لیے عزم مصمم پایا۔ اس پر آپ ﷺ کو بہت خوشی ہوئی اور آپ ﷺ نے ان سے کہا:

”چلو اور خوش ہو جاؤ اسلئے کہ اللہ نے مجھ سے دونوں گروہوں میں سے ایک کے حاصل [فاتح] ہونے کا وعدہ فرمایا ہے۔ اللہ کی قسم! میں ابھی ہی سے اس مشرک قوم کی ہلاکتوں کے مقامات کو دیکھ رہا ہوں۔“

آپ ﷺ آگے بڑھے اور بدر کے سب سے قریبی چشمے پر پڑاؤ ڈالا۔ حباب بن منذر رضی اللہ عنہ نے آپ ﷺ کو مشورہ دیا کہ آگے بڑھیں اور دشمن کے سب سے قریب چشمے کے پاس ٹھہریں تاکہ مسلمان ایک حوض میں اپنے لیے پانی جمع کر لیں گے اور بقیہ چشموں کو پاٹ دیں گے، اس طرح دشمن کے لیے پانی کا ذریعہ نہیں رہ جائے گا۔ آپ ﷺ نے حباب بن منذر رضی اللہ عنہ کے مشورے کے مطابق ہی کیا۔

آپ ﷺ نے سترہ رمضان جمعہ کی رات کو کھڑے ہو کر نماز پڑھنے میں گزاری  
آپ ﷺ اللہ سے رور و کر دشمن پر غلبہ و نصرت کے لیے دعا کرتے رہے۔  
مسند احمد کی ایک روایت میں علی رضی اللہ عنہ ابن ابی طالب کہتے ہیں کہ:

”ہم نے دیکھا کہ تمام لوگ سو گئے تھے سوائے رسول ﷺ کے جو ایک درخت کے نیچے نماز پڑھتے اور روتے رہے یہاں تک کہ صبح ہو گئی۔“

اسی مسند احمد ہی کی روایت میں ہے کہ:

”بدر کی رات کو ہم لوگوں پر بارش کی پھوار پہنچی شروع ہوئی تو ہم لوگ درختوں اور ڈھالوں کے نیچے ہو گئے تاکہ پانی سے بچ سکیں اور رسول صلی اللہ علیہ وسلم نے اپنے رب سے دعا کرتے ہوئے رات گزاری آپ صلی اللہ علیہ وسلم کہتے تھے: ”اگر یہ مٹھی بھر جماعت ہلاک ہو گئی تو آج کے بعد



کبھی تیری عبادت نہ ہوگی،<sup>[۱]</sup> اور جب فجر طلوع ہوگئی تو آپ ﷺ نے پکارا: ”نماز، اے اللہ کے بندو!“ تو لوگ درختوں اور ڈھالوں کے نیچے سے آئے اور رسول ﷺ نے ہمیں نماز پڑھائی اور قتال پر ابھارا۔“ اللہ رب العالمین نے اپنے نبی ﷺ اور مومنین کی اپنی طرف سے اور اپنے لشکر (فرشتوں) کے ذریعے مدد فرمائی جیسا کہ اللہ کا ارشاد ہے:

﴿ اِذْ تَسْتَغِيثُونَ رَبَّكُمْ فَاسْتَجَابَ لَكُمْ اِنِّي مُهِدُّكُمْ بِاَلْفٍ مِّنَ الْمَلٰٓئِكَةِ مُرْدِفِيْنَ ۙ وَمَا جَعَلَهُ اللّٰهُ اِلَّا بُشْرٰى وَلِتَطْمَِٔنَّٓ بِهٖ قُلُوْبُكُمْ ۚ وَمَا النَّصْرُ اِلَّا مِنْ عِنْدِ اللّٰهِ ۚ اِنَّ اللّٰهَ عَزِيزٌ حَكِيْمٌ ۝۱۰ ﴾<sup>[۲]</sup>

”اس وقت کو یاد کرو جب کہ تم اپنے رب سے فریاد کر رہے تھے، پھر اللہ تعالیٰ نے تمہاری سن لی کہ میں تم کو ایک ہزار فرشتوں سے مدد دوں گا جو لگا تار چلے آئیں گے اور اللہ تعالیٰ نے یہ امداد محض اس لیے کی کہ بشارت ہو اور تاکہ تمہارے دلوں کو قرار حاصل ہو جائے اور مدد صرف اللہ ہی کی طرف سے ہے جو کہ زبردست حکمت والا ہے۔“

اور اللہ تعالیٰ نے فرمایا:

﴿ وَلَقَدْ نَصَرَكُمُ اللّٰهُ بِبَدْرِ وَاَنْتُمْ اَذِلَّةٌ ۚ فَاتَّقُوا اللّٰهَ لَعَلَّكُمْ تَشْكُرُوْنَ ۝۱۳ ﴾<sup>[۳]</sup>

”جنگِ بدر میں اللہ تعالیٰ نے عین اس وقت تمہاری مدد فرمائی تھی جب

[۱] صحیح مسلم: [۱۷۶۳]، مسند احمد و صحیح احمد شاہ: [۱۱۸/۱]، صحیح دلائل النبوة للوادعی: [۳۱۱]، ابن حبان:

[۴۷۹۳]، صحیح ترمذی: [۳۰۸۱]، صحیح ابی داؤد: [۴۷۵۱]

[۲] سورة الانفال: [۹-۱۰]

[۳] سورة آل عمران: [۱۲۳]



کہ تم نہایت گری ہوئی حالت میں تھے، اس لیے اللہ ہی سے ڈرو! (نہ کسی اور سے) تاکہ تمہیں شکر گزاری کی توفیق ہو۔“

اور اللہ نے فرمایا:

﴿ فَلَمْ تَقْتُلُوهُمْ وَلَكِنَّ اللَّهَ قَتَلَهُمْ ۚ وَمَا رَمَيْتَ إِذْ

رَمَيْتَ وَلَكِنَّ اللَّهَ رَفَى ۚ ﴾ [۱]

”سو تم نے انہیں قتل نہیں کیا لیکن اللہ تعالیٰ نے ان کو قتل کیا اور آپ نے

خاک کی مٹھی نہیں پھینکی بلکہ اللہ تعالیٰ نے وہ پھینکی۔“

پھر لڑائی مبارزت [فرداً فرداً مقابلوں] کے ذریعے شروع ہوئی تو حمزہ رضی اللہ عنہ نے شیبہ کو قتل کیا اور علی رضی اللہ عنہ نے ولید بن عتبہ کو قتل کیا اور عتبہ بن ربیعہ مشرکین میں سے زخم خوردہ ہو گیا اور مسلمانوں میں عبیدہ بن حارث رضی اللہ عنہ کو زخم پہنچا۔

پھر گھمسان کی لڑائی شروع ہو گئی اور میدانِ کارزار گرم ہو گیا۔ اللہ نے مسلمانوں کی فرشتوں کے ذریعے مدد فرمائی جو کافروں کو قتل کر رہے تھے اور مومنوں کے دلوں کو تسلی و اطمینان دلارہے تھے، اور ابھی گھڑی بھر ہی ہوئی تھی کہ مشرکوں کی شکست ہو گئی اور وہ راہِ فرار اختیار کرنے لگے۔ مسلمان ان کا تعاقب کر کے ان کو قتل کرنے لگے، اور قیدی بنانا شروع کر دیا۔ اس طرح سے کافروں کے ستر لوگ قتل ہوئے جن میں سے: عتبہ، شیبہ، ولید بن عتبہ، امیہ بن خلف اور اسکا بیٹا علی اور حنظلہ بن ابی سفیان اور ابو جہل بن ہشام وغیرہ تھے اور اسی طرح ستر لوگ قید کیئے گئے۔

غزوہ بدر کا نتیجہ یہ ہوا کہ اس سے مسلمانوں کی شوکت و قوت بڑھ گئی اور مدینہ اور اس کے ارد گرد میں انکار عب و بدبہ چھا گیا اور ان کا اللہ پر بھروسہ مضبوط ہو گیا اور انہیں یقین ہو گیا کہ اللہ اپنے بندوں کی کافروں کے خلاف مدد کرتا ہے اگرچہ انکی تعداد کم ہی کیوں نہ ہو، اور کافروں کی تعداد ان سے بڑھ کر ہی کیوں نہ ہو۔



اسی طرح غزوہ بدر سے یہ نتیجہ بھی سامنے آیا کہ مسلمانوں میں جنگی مہارتیں پروان چڑھ گئیں اور جنگ میں نئے نئے اسالیب و تکنیکس متعارف ہوئیں جیسے کروفر اور پینتر ابدلنا، دشمن کی محاصرہ بندی، انہیں کمک و اسباب قوت سے محروم کر دینا، مسلسل مقابلہ جاری رکھنا وغیرہ۔



## اٹھائیسویں مجلس

### غزوہ اُحد

شوال 3 ہجری میں اُحد کی جنگ پیش آئی، جب اللہ نے اشرافِ قریش کو غزوہ بدر میں ہلاک کر دیا اور قریش کو ایسی مصیبت لاحق ہوئی جس سے وہ کبھی دو چار نہ ہوئے تھے، تو قریش نے انتقام لینا اور اپنی کھوئی ہوئی ہیبت کو بحال کرنا چاہا، چنانچہ ابوسفیان نے لوگوں کو رسول اللہ ﷺ اور مسلمانوں کے خلاف برا بیچتے کرنا اور لشکر جمع کرنا شروع کر دیا۔ اس نے احابیش و حلفاء اور قریش کے تقریباً تین ہزار لوگوں کو جمع کر لیا اور اپنے ساتھ عورتوں کو بھی لے کر آیا تاکہ اس طرح سے وہ پلٹ کر بھاگ نہ سکیں بلکہ ان عورتوں کی طرف سے دفاع کریں پھر ان سب کے ساتھ مدینہ کی طرف متوجہ ہوا اور اُحد پہاڑ کے قریب پڑاؤ ڈالا۔

آپ ﷺ نے صحابہ کرام رضی اللہ عنہم سے مشورہ طلب کیا کہ کیا انکے خلاف میدان میں نکلا جائے یا مدینہ ہی میں باقی رہا جائے؟ آپ ﷺ کی رائے یہ تھی کہ مدینہ سے نہ نکلا جائے اور اسی میں قلعہ بند ہو جائیں پھر اگر کافر مدینہ میں داخل ہوں تو مسلمان مل کر ان سے جنگ کریں لیکن فضلاء صحابہ رضی اللہ عنہم کی ایک جماعت نے یہ رائے دی کہ مدینہ سے باہر نکلا جائے تو آپ ﷺ جمعہ کے دن ایک ہزار صحابہ کرام رضوان اللہ علیہم اجمعین کے ساتھ باہر نکلے راستے میں اُحد و مدینہ کے مابین عبد اللہ بن ابی منافق تقریباً تہائی لشکر کو لے کر واپس ہو گیا اور کہا کہ:

”آپ ﷺ نے ہماری بات نہ مانی اور دوسروں کی مان لی لیکن

رسول ﷺ نے اپنے سفر کو جاری رکھا یہاں تک کہ اُحد کی ایک گھاٹی کے

پاس پڑاؤ ڈالا۔ اپنی پشت کو اُحد کی جانب کر دیا اور لوگوں کو لڑائی سے روک دیا



یہاں تک کہ آپ ﷺ لڑنے کا حکم صادر کریں۔ جب ہفتہ کی صبح ہوئی تو آپ ﷺ نے قتال کی تیاری کی اور آپ ﷺ کے صحابہ رضی اللہ عنہم کی تعداد سات سو تھی جن میں پچاس گھڑسوار تھے۔“

تیراندازوں پر جنگی تعداد پچاس تھی، عبد اللہ بن جبیر رضی اللہ عنہ کو امیر بنایا اور انہیں اور ان کے ساتھیوں کو حکم دیا کہ اپنے مرکز کو لازم پکڑے رہیں اس سے ہرگز نہ ہٹیں اگرچہ پرندے انہیں (بقیہ مسلمانوں کو) اچکنے لگ جائیں۔ وہ لوگ لشکر کے پیچھے تھے اور انہیں حکم دیا کہ مشرکوں پر تیراندازی کرتے رہیں تاکہ وہ مسلمانوں پر پیچھے سے حملہ نہ کر سکیں۔

لڑائی شروع ہوئی اور شروع دن میں مسلمانوں کو کافروں پر غلبہ حاصل رہا اور مشرکین شکست کھا کر بھاگنے لگے، یہاں تک کہ اپنی عورتوں سے جا ملے۔ جب تیراندازوں نے مشرکوں کی شکست کو دیکھا تو اپنے اس مرکز کو چھوڑ دیا جس کی آپ ﷺ نے حفاظت کرنے کا حکم فرمایا تھا اور کہنے لگے:

”اے قوم کے لوگو! غنیمت، ان کے سردار نے انہیں رسول ﷺ کا فرمان یاد دلایا، لیکن انہوں نے اسکی طرف دھیان نہیں دیا اور یہ گمان کر بیٹھے کہ اب مشرکین دوبارہ پلٹ کر نہیں آئیں گے۔ چنانچہ وہ مورچے کو چھوڑ کر مالِ غنیمت سمیٹنے کے لیے چلے گئے۔ ادھر مشرکین کے گھڑسوار دوبارہ لوٹے تو دیکھا کہ تیراندازوں سے مورچہ خالی ہے، وہ اسکو پار کر کے وہاں قابض ہو گئے یہاں تک کہ ان کے دوسرے لوگ بھی آ گئے اور مسلمانوں کو گھیر لیا اور اللہ نے مسلمانوں میں سے جس کو چاہا شہادت سے سرفراز فرمایا اور (باقی) صحابہ کرام رضی اللہ عنہم پیٹھ پھیر کر بھاگنا شروع ہو گئے یہاں تک کہ مشرکین آپ ﷺ تک پہنچ گئے اور آپ ﷺ کے چہرہ مبارک کو زخمی کر دیا اور دائیں رباعی [سامنے والے دانت] کو بھی توڑ ڈالا اور آپ ﷺ



کے سر پر لگے خود کو چور چور کر دیا اور آپ ﷺ پر سنگ باری کی [پتھر برسائے] یہاں تک کہ آپ ﷺ پہلو کے بل گر پڑے اور ایک گڑھے میں گر گئے جسکو ابو عامر فاسق نے مسلمانوں کے لئے تیار کر رکھا تھا۔ پھر علی رضی اللہ عنہ نے آپ ﷺ کے ہاتھ کو پکڑ کر اٹھایا اور طلحہ بن عبید اللہ رضی اللہ عنہ نے گود میں لے لیا اور مصعب بن عمیر رضی اللہ عنہ آپ ﷺ کے سامنے قتل کر دیئے گئے تو جھنڈا علی رضی اللہ عنہ کو دیدیا گیا۔“

خود کی دو کڑیاں آپ ﷺ کے چہرہ مبارک میں گھس گئی تھیں جنہیں ابو عبیدہ بن جراح رضی اللہ عنہ نے نکالا اور مالک بن سنان نے جو ابوسعید خدری رضی اللہ عنہ کے والد تھے، آپ ﷺ کے رخسار پر لگے خون کو چوس لیا مشرکوں نے آپ ﷺ کو قتل کرنا چاہا مگر اللہ نے مسلمانوں کی جماعت میں سے تقریباً دس لوگوں کو انکے مابین حائل کر دیا، یہاں تک کہ وہ بھی قتل کر دیئے گئے۔ پھر طلحہ رضی اللہ عنہ نے تلوار چلانا شروع کیا یہاں تک کہ ان کافروں کو آپ ﷺ سے دور کر دیا۔ اور ابودجانہ رضی اللہ عنہ آپ ﷺ کے لئے اپنی پیٹھ کو ڈھال بنا کر کھڑے ہو گئے۔ آپ ﷺ پر تیروں کی بوچھاڑ ہوتی اور آپ ﷺ نہ ملتے اور اسی دن ایک چوٹ کے نتیجے میں قتادہ بن نعمان رضی اللہ عنہ کی آنکھ باہر نکل آئی، وہ رسول ﷺ کے پاس آئے تو آپ ﷺ نے اپنے ہاتھ سے اسے اسکی جگہ لوٹا دیا۔ اس کے بعد ان کی دونوں آنکھوں میں یہی آنکھ سب سے خوبصورت لگتی تھی اور اس کی بینائی بھی زیادہ تیز تھی۔

اس وقت شیطان نے زور سے چیخ لگائی کہ:

”محمد ﷺ قتل کر دیئے گئے تو یہ بات بہت سارے مسلمانوں کے

دلوں کو لگ گئی اور اکثر نے راہ فرار اختیار کر لی اور اللہ کا حکم تو ہو کر ہی رہے گا۔“

پس رسول ﷺ لوگوں کی طرف متوجہ ہوئے اور سب سے پہلے خود کے نیچے سے آپ

ﷺ کو کعب بن مالک رضی اللہ عنہ نے پہچانا تو انہوں نے زور سے پکارا:



”اے مسلمانوں کی جماعت! خوش ہو جاؤ، یہ رسول اللہ ﷺ موجود ہیں۔ آپ ﷺ نے انہیں اشارہ کیا کہ خاموش ہو جاؤ، مسلمان ان کے پاس اکٹھے ہو گئے اور ان کے ساتھ سب اس گھاٹی کے پاس آ گئے جہاں پر آپ ﷺ نے پڑاؤ ڈالا تھا۔ ان میں ابوبکر، عمر، علی اور حارث بن صمہ انصاری رضوان اللہ علیہم اجمعین تھے۔“

جب وہ پہاڑ کے دامن میں پہنچے تو آپ ﷺ نے ابی بن خلف کو ایک گھوڑے پر سوار آتے ہوئے پایا جو آپ ﷺ کے قتل کے لیے آرہا تھا پس آپ ﷺ نے اس کو ایک نیزہ مارا جو اس کے گلے میں لگ گیا چنانچہ وہ شکست کھا کر اپنی قوم کے پاس لوٹ گیا پھر مکہ واپس جاتے ہوئے راستے میں مر گیا۔

آپ ﷺ نے چہرے سے خون کو دھویا اور زخم کی وجہ سے بیٹھ کر نماز پڑھی اور حنظلہ رضی اللہ عنہ شہید کر دیئے گئے۔ وہ اپنی بیوی سے جنابت کی حالت میں تھے جب انہوں نے جنگ کی منادی سنی تو غسل کرنے سے پہلے ہی نکل پڑے چنانچہ انہیں فرشتوں نے غسل دیا۔

مسلمانوں نے مشرکوں کے علمبردار کو قتل کر دیا اور اس جنگ میں ام عمارہ نسیبہ بنت کعب مازنیہ رضی اللہ عنہا نے سخت لڑائی کا مظاہرہ کیا اور عمرو بن قمرہ کی تلوار کی مار سے سخت زخمی ہو گئیں۔

مسلمانوں میں سے قتل ہونے والوں کی تعداد ستر سے کچھ زائد تھی اور مشرکوں میں سے تیس لوگ قتل ہوئے۔ قریش نے مسلمانوں کے شہیدوں کا بری طرح سے مُثلہ کیا اور مسلمانوں میں نبی ﷺ کے چچا حمزہ رضی اللہ عنہ شہید کر دیئے گئے۔ [۱]



## انتیسویں مجلس

### غزوہ اُحد سے استفادہ دروس و حکم

علامہ ابن قیم رحمۃ اللہ علیہ نے اپنی کتاب زاد المعاد میں غزوہ اُحد سے حاصل ہونے والے بہت سارے دروس و اسباق و حکم کو ذکر فرمایا ہے، اور وہ مندرجہ ذیل ہیں:

اول: مومنوں کو معصیت و پست ہمتی اور آپسی اختلافات کے برے انجام سے آگاہ کیا گیا ہے اور یہ کہ جو انہیں ناکامی پہنچی ہے، وہ ان کی نافرمانی و معصیت کی نحوست ہے جیسا کہ اللہ تعالیٰ نے فرمایا:

﴿وَلَقَدْ صَدَقَكُمُ اللَّهُ وَعْدَهُ إِذْ تَحُسُّونَهُم بِإِذْنِهِ ۖ حَتَّىٰ إِذَا فَشِلْتُمْ وَتَنَازَعْتُمْ فِي الْأَمْرِ وَعَصَيْتُمْ مِمَّنْ بَعْدَ مَا أَرْسَلَكُمْ مَّا تُحِبُّونَ ۚ مِنْكُمْ مَّنْ يُرِيدُ الدُّنْيَا وَمِنْكُمْ مَّنْ يُرِيدُ الْآخِرَةَ ۚ ثُمَّ صَرَّفَكُمْ عَنْهُمْ لِيَبْتَلِيَكُمْ ۚ وَلَقَدْ عَفَا عَنْكُمْ ۚ وَاللَّهُ ذُو فَضْلٍ عَلَى الْمُؤْمِنِينَ ﴿١٥٢﴾﴾ [۱]

”اللہ تعالیٰ نے تم سے اپنا وعدہ سچا کر دکھایا جبکہ تم اس کے حکم سے انہیں کاٹ رہے تھے یہاں تک کہ جب تم نے پست ہمتی اختیار کی اور کام میں جھگڑنے لگے اور نافرمانی کی، اس کے بعد کہ اس نے تمہاری چاہت کی چیز تمہیں دکھادی، تم میں سے بعض دنیا چاہتے تھے اور بعض کا ارادہ آخرت کا تھا تو پھر اس نے تمہیں ان سے پھیر دیا تاکہ تم کو آزمائے اور یقیناً اس نے تمہاری



لغزش سے درگزر فرما دیا اور ایمان والوں پر اللہ تعالیٰ بڑے فضل والا ہے۔“

جب انہوں نے رسول صلی اللہ علیہ وسلم کی معصیت اور پست ہمتی اور آپسی اختلاف کا انجام بد چکھ لیا تو اس کے بعد کافی محتاط اور بیدار ہو گئے۔

دوم: اللہ کی حکمت و سنت رسولوں علیہم السلام اور ان کے متبعین کے بارے میں یہی رہی ہے کہ کبھی انہیں کامیابی عطا کرتا ہے تو کبھی ان کے دشمنوں کو، لیکن حسنِ عاقبت اور انجام خیر مومنوں ہی کا ہوتا ہے، کیوں کہ اگر ہمیشہ مومن ہی غالب ہوتے تو انکی صف میں مومن اور غیر مومن سب داخل ہو جاتے اور پھر ان میں سچے اور جھوٹے کی تمیز نہ ہو پاتی۔

سوم: سچے مومن کی جھوٹ پرست منافق سے تمیز ہو سکے کیونکہ جب اللہ نے مسلمانوں کو بدر کی جنگ میں غلبہ عطا کر دیا اور ان کے فتح کے چرچے ہونے لگے تو مسلمانوں کی صف میں ظاہری طور پر ایسے لوگ داخل ہو گئے جو درحقیقت باطن میں ان کے ساتھ نہیں تھے لہذا اللہ کی حکمت کا یہ تقاضا ہوا کہ اپنے بندوں کو آزما کے مومن صادق اور منافق کے درمیان تمیز کر دے چنانچہ اس جنگ میں منافقوں نے اپنا سر نکالا اور کھل کر وہ بات کہہ دی جو وہ چھپائے ہوئے تھے اور اس طرح سے مسلمانوں کو پتہ چل گیا کہ خود ان کے اپنے گھروں میں بھی ان کے دشمن موجود ہیں اسی لیے ان کا مقابلہ کرنے کے لیے تیار اور ان سے محتاط ہو گئے۔

چہارم: خوشی و غمی، کراہت و رضا مندی، فتح و ناکامی دونوں حالتوں میں اپنے دوستوں اور اپنے گروہ کی عبودیت کو جانچنا اور پرکھنا۔ اگر وہ پسندیدگی اور ناپسندیدگی دونوں حالتوں میں اللہ کی اطاعت و عبودیت پر ثابت قدم رہتے ہیں تو حقیقت میں وہی اللہ کے بندے ہیں۔

پنجم: اگر رب العالمین ہمیشہ انہیں فتح و کامیابی سے نوازتا اور انہیں ہر موڑ پر ان کے دشمنوں پر غلبہ عطا کرتا رہے تو ان کے نفوس سرکشی کا شکار ہو جائیں گے اور ان میں کبر و نخوت اور غرور و گھمنڈ پیدا ہو جائے گا لہذا اس کے بندے خوشی و غمی اور تنگ دستی و فراخی کے ذریعے ہی صحیح رہ سکتے ہیں۔

ششم: جب اللہ نے انہیں مغلوبیت اور شکست و ریخت کے ذریعے آزمایا تو انہوں نے



خاکساری و انکساری کا مظاہرہ کیا اور اسکے تابع فرمان ہو گئے جس کی وجہ سے وہ اس کی طرف سے عزت و نصرت کے مستحق ہوئے۔

ہفتم: اللہ رب العالمین نے اپنے مومن بندوں کے لئے کرامت کے گھر جنت میں ایسی منازل (مرتبے و مقامات) تیار کر رکھے ہیں جہاں تک انکے اعمال کی رسائی نہیں ہے بلکہ محنت و آزمائش ہی کے ذریعے ہی وہ وہاں تک پہنچ سکتے ہیں لہذا اللہ نے انکے لئے اپنی آزمائش و ابتلاء کا ایک ایسا سبب مہیا کر دیا جسکے ذریعے اس مقام و مرتبہ تک پہنچ سکیں۔

ہشتم: نفوس دائمی عافیت، فتح و نصرت اور مال داری سے سرکشی اور دنیا کی طرف میلان میں مبتلا ہو جاتے ہیں، اور یہ ایک ایسی بیماری ہے جو اللہ اور آخرت کے گھر کی طرف جانے میں رکاوٹ بن جاتی ہے، اسلئے جب اللہ نے ان نفوس کو دارِ آخرت کی عزت و کرامت سے نوازا نا چاہا تو ان نفوس کے لئے آزمائش و امتحان مہیا کر دیا جو اس بیماری کا مداوا ثابت ہو سکیں، اور یہ ابتلاء و آزمائش اس ڈاکٹر کے مانند ہیں جو بیمار شخص کو ناپسندیدہ دواء پلاتا ہے اور اسکے جسم سے درد و تکلیف پہنچانے والی رگ کو کاٹ دیتا ہے تاکہ اس سے بیماری کا خاتمہ ہو سکے۔ اگر اسے اسی طرح چھوڑ دیا جائے تو اس پر خواہش نفس غالب آ جائے گی یہاں تک کہ اسی میں وہ ہلاک ہو جائے گا۔

نہم: شہادت اللہ کے نزدیک اسکے مقرب بندوں کے مراتب میں سب سے بالا تر درجہ ہے اور شہداء اللہ کے چہیتے اور خصوصی بندوں میں سے مانے جاتے ہیں اور صدیقیت کے بعد شہادت ہی کا درجہ آتا ہے، اور شہادت کو حاصل کرنے کا کوئی ذریعہ نہیں ہے مگر ان اسباب کے مقدر کرنے کے ذریعے جو شہادت تک دشمن کے تسلط کے ذریعے پہنچاتے ہیں۔

دسواں: اللہ تعالیٰ جب اپنے دشمنوں کو ہلاک اور نیست و نابود کرنا چاہتا ہے تو انکے لئے ایسے اسباب پیدا فرماتا ہے جو انکی ہلاکت کو واجب کر دیتے ہیں اور کفر کے بعد اس کا سب سے بڑا سبب انکی ظلم و سرکشی، اللہ کے بندوں کی ایذا رسانی میں حد سے گزر جانا، ان سے جنگ







## تیسویں مجلس

### نبی ﷺ کی اپنی امت کے ساتھ رفیق و نرمی... ①

آپ ﷺ اپنی امت کے ساتھ بہت نرمی و آسانی کرنے والے تھے۔ آپ ﷺ کو جب بھی دو معاملوں میں اختیار دیا جاتا تو آپ ﷺ امت پر آسانی کے پیش نظر اور ان سے مشقت و تنگی کو دور کرنے کی خاطر ان میں سے سب سے آسان کو ہی اختیار کرتے تھے، اسی لیے آپ ﷺ کا ارشاد ہے:

”اللہ تعالیٰ نے مجھے سختی کرنے والا اور مشقت میں ڈالنے والا بنا کر نہیں

بھیجا ہے بلکہ آسانی پیدا کرنے والا معلم بنا کر بھیجا ہے۔“ [۱]

اور آپ ﷺ نے فرمایا:

”اللہ تعالیٰ رفیق و مہربان ہے، اور نرمی کو پسند کرتا ہے، اور نرمی و رفیق

پر جوعطا کرتا ہے وہ سختی اور تشدد پر نہیں دیتا۔“ [۲]

اور آپ ﷺ کا ہی فرمان ہے:

”جس چیز میں نرمی و آسانی برتی جاتی ہے اس کا معاملہ سنور جاتا ہے

اور جس چیز سے نرمی و آسانی ختم کر دی جاتی ہے وہ عیب دار ہو جاتی ہے۔“ [۳]

اور اللہ رب العالمین نے خود آپ ﷺ کو رحمت و شفقت سے متصف کیا جیسا کہ اللہ

[۱] رواہ مسلم: [۱۴۷۸]

[۲] صحیح مسلم: [۲۵۹۳] ابوداؤد: [۴۸۰۷] نے روایت کیا اور البانی نے [صحیح الجامع: ۹۲۱/۷ میں] صحیح قرار دیا

ہے، نیز دیکھیے: ابن حبان: [۵۵۲]، مسند احمد: [۱۷۳/۲]، مسند بزار: [۴۰۵/۱۳]

[۳] رواہ مسلم، صحیح ابی داؤد: [۲۴۷۸]، صحیح الجامع: [۵۶۵۴]



تعالیٰ کا فرمان ہے:

﴿ لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ﴾ [۱۲۸]

”تمہارے پاس ایک ایسے پیغمبر تشریف لائے ہیں جو تمہاری جنس سے ہیں جن کو تمہاری مضرت کی بات نہایت گراں گزرتی ہے، جو تمہاری منفعت کے بڑے خواہش مند رہتے ہیں، ایمان والوں کے ساتھ بڑے ہی شفیق اور مہربان ہیں۔“

آپ ﷺ کی اپنی امت کے ساتھ رفیق و مہربانی ہی کا ایک مظہر یہ بھی ہے کہ ایک شخص نے آپ ﷺ کے پاس آکر کہا:

”اے اللہ کے رسول ﷺ! میں ہلاک ہو گیا۔“

تو آپ ﷺ نے پوچھا:

”کس چیز نے تمہیں ہلاک کر دیا؟ اس نے کہا کہ: میں رمضان میں

اپنی بیوی سے جماع کر بیٹھا۔“

آپ ﷺ نے فرمایا: ”کیا تو ایک غلام آزاد کر سکتا ہے؟“

اس نے کہا: ”نہیں!“

آپ ﷺ نے پوچھا: ”کیا تو مسلسل دو مہینے روزے رکھ سکتا ہے؟“

اس نے کہا: ”نہیں!“

آپ ﷺ نے فرمایا: ”کیا تو ساٹھ مساکین کو کھانا کھلا سکتا ہے؟“

اس نے کہا: ”نہیں!“

راوی کہتے ہیں کہ پھر وہ بیٹھ گیا اور آپ ﷺ کے پاس کہیں سے کھجور کی ایک ٹوکری آئی



تو آپ ﷺ نے فرمایا:

”تم اسے صدقہ کر دو“

اس آدمی نے کہا: ”کیا اپنے سے بھی زیادہ فقیر پر صدقہ کر دوں؟ اللہ کی قسم! مدینہ کے دونوں لالوں (لال وکالے پتھروں) کے درمیان مجھ سے زیادہ کوئی ضرورت مند نہیں۔“

تو آپ ﷺ ہنس پڑے یہاں تک کہ آپ ﷺ کی داڑھیں ظاہر ہو گئیں، پھر آپ ﷺ نے فرمایا:

”اسے لے جاؤ اور اپنے اہل و عیال کو کھلا دو۔“ [۱]

دیکھا آپ ﷺ نے اس گناہگار شخص کے ساتھ جس نے نہارِ رمضان میں بیوی سے جماع کا ارتکاب کیا تھا، آپ ﷺ کتنی نرمی و مہربانی سے پیش آئے۔ آپ ﷺ برابر اس کے ساتھ نرمی کرتے رہے اور سخت سزا سے کم سزا کی طرف آتے رہے، یہاں تک کہ آپ ﷺ نے اسے وہ چیز دیدی جس سے اس کے گناہ کا کفارہ ہو جائے بلکہ آپ ﷺ نے اس کی حاجت و محتاجی کو سامنے رکھتے ہوئے اسے اس عطیہ کو لیکر اپنے اہل خانہ میں اس کو تقسیم کرنے کی اجازت مرحمت فرمادی۔ یہ رفیقِ نبوی ﷺ کتنی کریم تھی اور یہ شفقتِ محمدی کتنی عظیم تھی۔

معاویہ بن حکم سلمی رضی اللہ عنہ فرماتے ہیں:

”دریں اثناء کہ میں آپ ﷺ کے ساتھ نماز پڑھ رہا تھا، قوم میں سے ایک آدمی نے چھینک ماری تو میں نے کہا: ”يَرْحَمُكَ اللَّهُ“ (اللہ تم پر رحم فرمائے) قوم کے لوگ مجھے ترچھی نظروں سے دیکھنے لگے تو میں نے کہا: ہائے تمہاری مائیں تمہیں گم پائیں! کیا بات ہے کہ تم مجھے گھور کر دیکھ رہے ہو؟ اب وہ لوگ اپنے ہاتھوں کو رانوں پر مارنے لگے۔ جب میں نے

[۱] متفق علیہ، بخاری: [۶۷۱۰]، صحیح مسلم: [۱۱۱۱]، بیہقی: [۷ / ۳۹۳]، صحیح ترمذی: [۷۲۴]



انہیں دیکھا کہ وہ مجھے خاموش کرنے کی کوشش کر رہے ہیں تو میں خاموش ہو گیا۔ جب آپ ﷺ میرے ماں باپ آپ ﷺ پر قربان ہوں، نماز سے فارغ ہوئے تو میں نے آپ ﷺ سے بڑھ کر آپ ﷺ سے قبل اور بعد کوئی معلم نہیں دیکھا، اللہ کی قسم! نہ تو مجھے ڈانٹا نہ ہی مارا نہ ہی گالی دی، آپ ﷺ نے فرمایا: ”بے شک ان نمازوں میں لوگوں کی بات چیت میں سے کوئی بھی چیز درست نہیں بلکہ یہ تسبیح و تکبیر اور قرآن کریم کی تلاوت کے لئے بنائی گئی ہیں۔“ [۱]

امام نووی رحمۃ اللہ علیہ فرماتے ہیں:

”اس میں آپ ﷺ کے عظیم اخلاق کی دلیل ہے جس کی رب العالمین نے شہادت دی ہے، اور جاہلوں کے ساتھ مہربانی اور ان کے ساتھ شفقت و نرمی کرنے کی دلیل ہے۔ اسی طرح اس میں جاہلوں کے ساتھ نرمی کرنے اور انہیں بہترین تعلیم دینے اور ان کے ساتھ محبت و شفقت سے پیش آنے اور درست چیز کو انکے ذہن کے قریب کرنے میں آپ ﷺ کی ان تمام عادتوں کو اپنانے کی تعلیم دی گئی ہے۔“

آپ ﷺ کی اپنی امت کے ساتھ نرمی ہی کی مثالوں میں سے یہ بھی ہے کہ آپ ﷺ نے انہیں فرضیت کے خوف سے مسلسل روزہ یعنی صوم وصال سے منع فرمایا ہے۔

اسی طرح آپ ﷺ کی اپنی امت کے ساتھ شفقت و نرمی کی مثالوں میں سے رمضان میں تین رات یا اس سے زیادہ تراویح کی نماز جماعت سے پڑھا کر رک جانا ہے تاکہ امتیوں پر فرض نہ ہو جائے (اور پھر ان پر شاق گزرے۔)

اسی طرح آپ ﷺ کی امتیوں کے ساتھ نرمی ہی کی مثالوں میں سے یہ ہے کہ آپ ﷺ

[۱] رواہ مسلم: [۵۳۷]، صحیح نسائی: [۱۲۱۷]، ابن حبان: [۲۲۴۸]، السنن الصغیر للبیہقی: [۳۱۶/۱]، صحیح الجامع:



مسجد میں داخل ہوتے ہیں تو دونوں کھنبوں کے بیچ ایک رسی بندھی ہوئی دیکھ کر فرماتے ہیں:

”یہ کیسی رسی ہے؟ لوگوں نے کہا: ”یہ زینب رضی اللہ عنہا کی رسی ہے، جب عبادت کرتے کرتے انہیں سستی و تھکاوٹ کا احساس ہوتا ہے تو اسی سے لٹک جاتی ہیں۔“ آپ صلی اللہ علیہ وسلم نے فرمایا: ”اے کھول دو، تم میں سے ہر آدمی نشاط و چستی کی حالت میں نماز پڑھے اور جب اسے کمزوری و سستی آجائے تو اسے بیٹھ جانا چاہیے۔“ [۱]

[۱] متفق علیہ۔ بخاری: [۱۱۵۰]، صحیح مسلم: [۷۸۴]، ابن حبان: [۲۴۹۲]، صحیح ابوداؤد: [۱۳۱۲]، صحیح نسائی: [۱۶۴۲]، صحیح ابن ماجہ: [۱۱۳۷]



## اکیسویں مجلس

### نبی ﷺ کی اپنی امت کے ساتھ رفیق و نرمی... ②

ابھی مسلسل گفتگو آپ کی امتیوں کے ساتھ نرمی کے برتاؤ کے بارے میں جاری ہے۔ انس بن مالک رضی اللہ عنہ مرفوعاً بیان کرتے ہیں کہ ہم لوگ آپ ﷺ کے ساتھ مسجد میں بیٹھے ہوئے تھے کہ اتنے میں ایک اعرابی آکر مسجد میں پیشاب کرنے لگا تو آپ ﷺ کے صحابہ کرام رضوان اللہ علیہم اجمعین نے کہا مہ مہ (یعنی ٹھہرو، ٹھہرو)۔

آپ ﷺ نے فرمایا:

”اے چھوڑ دو، ڈانٹو نہیں! ان لوگوں نے اے چھوڑ دیا یہاں تک کہ پیشاب سے فارغ ہو گیا۔“ پھر آپ ﷺ نے اے بلایا اور اس سے فرمایا:

”بے شک یہ مسجدیں پیشاب و پاخانہ کے لیے نہیں ہیں، بلکہ یہ تو صرف اللہ کے ذکر اور تلاوت قرآن کے لیے بنائی گئی ہیں۔“

راوی کہتے ہیں:

”پھر آپ ﷺ نے قوم کے ایک آدمی کو پانی کا ڈول لانے کو کہا تو وہ

ڈول بھر کر پانی لائے اور اس پر بہا دیا۔“ [۱]

رفیق محمدی ہی کی مثالوں میں سے یہ بھی ہے کہ ایک نوجوان آپ ﷺ کے پاس آکر کہنے لگا کہ اے اللہ کے رسول ﷺ! مجھے زنا کی اجازت دیدیجئے!!

یہ سن کر قوم کے لوگ اسکی طرف متوجہ ہو کر اسے ڈانٹنے لگے، اور کہا چھیں چھیں، تو آپ ﷺ نے

[۱] متفق علیہ، بخاری: [۲۲۱]، نتائج الافکار لابن حجر: [۲۸۸/۱] وقال: اصله في الصحيحين، المعجم الاوسط للطبرانی:



فرمایا: ”اسے میرے قریب لاؤ تو وہ آپ کے قریب ہوا۔“  
 آپ ﷺ نے فرمایا: ”کیا تو اپنی ماں کے ساتھ زنا کو پسند کریگا؟“  
 اس نے کہا: ”نہیں، اللہ کی قسم! اللہ مجھے آپ ﷺ پر تربان  
 کرے۔“ آپ ﷺ نے فرمایا: ”اور نہ ہی لوگ اپنی ماؤں کے ساتھ زنا  
 کرنے کو پسند کرتے ہیں۔“

”کیا تو اپنی بیٹی کے ساتھ زنا کرنے کو پسند کریگا؟“ اس نے کہا:  
 ”نہیں، اللہ کی قسم! اے اللہ کے رسول ﷺ! اللہ مجھے آپ  
 ﷺ پر قربان کرے۔“ آپ ﷺ نے فرمایا: ”اور لوگ بھی اپنی بیٹیوں  
 کے ساتھ زنا کرنے کو ناپسند کرتے ہیں۔“ ”کیا تو اپنی بہن کے ساتھ زنا  
 کرنے کو پسند کریگا؟“ اس نے کہا: ”نہیں، اللہ کی قسم! اللہ مجھے آپ ﷺ  
 پر قربان کرے۔“ آپ ﷺ نے فرمایا: ”اور نہ ہی لوگ اپنی بہنوں کے  
 ساتھ زنا کرنے کو پسند کرتے ہیں۔“ ”کیا تو اپنی پھوپھی کے ساتھ زنا کو پسند  
 کریگا؟“ اس نے کہا: ”نہیں، اللہ کی قسم! اللہ مجھے آپ ﷺ پر تربان  
 کرے۔“ آپ ﷺ نے فرمایا: ”اور نہ ہی لوگ اپنی پھوپھیوں کے ساتھ  
 زنا کرنے کو پسند کرتے ہیں۔“ ”کیا تو اپنی خالہ کے ساتھ زنا کو پسند  
 کریگا؟“ اس نے کہا: ”نہیں، اللہ کی قسم! اللہ مجھے آپ ﷺ پر تربان  
 کرے۔“ آپ ﷺ نے فرمایا: ”اور نہ ہی لوگ اپنی خالاؤں کے ساتھ زنا  
 کو پسند کرتے ہیں۔“ پھر آپ ﷺ نے اسکے سر پر ہاتھ رکھ کر یہ دعا فرمائی:

((اللهم اغفر ذنبه، و طهر قلبه، و حصن فرجه))

”اے اللہ! تو اسکے گناہوں کو بخش دے اور اسکے دل کو پاک  
 کر دے اور اس کی شرمگاہ کی حفاظت فرما۔“



اس دن کے بعد سے اس نوجوان نے کسی (بری) چیز کی طرف مڑ کر نہیں دیکھا۔<sup>[۱]</sup>  
 اسی نرم اسلوب کے ذریعے آپ ﷺ نے اس نوجوان کے دل میں گھس کر اسکے زنا کے  
 طلب کرنے کو اسکی نظروں میں قبیح بنا دیا اور یہ نرم رویہ اس نوجوان کی اصلاح و استقامت کا سبب  
 بنا۔ آپ ﷺ کے امتیوں کے ساتھ آپ ﷺ کی نرمی ہی کی مثالوں میں سے ہی وہ واقعہ بھی  
 ہے جسے ابن عباس رضی اللہ عنہما نے مرفوعاً یوں روایت کیا ہے:

”دریں اثناء کہ آپ ﷺ خطبہ دے رہے تھے کہ ایک آدمی کھڑا ہوا  
 نظر آیا۔ آپ ﷺ نے اسکے بارے میں پوچھا تو لوگوں نے کہا: ”یہ  
 ابو اسرائیل ہیں، انہوں نے دھوپ میں کھڑے رہنے کی نذر مان رکھی ہے،  
 اور یہ کہ نہ تو بیٹھیں گے، نہ ہی سایہ حاصل کریں گے اور نہ ہی کسی سے بولیں  
 گے اور روزہ سے رہیں گے۔“ آپ ﷺ نے فرمایا: ”انہیں حکم دو کہ بات  
 چیت کریں اور سایہ بھی حاصل کریں اور بیٹھ جائیں اور اپنے روزہ  
 کو پورا کریں۔“<sup>[۲]</sup>

اور رفیق و نرمی ہی میں سے وہ واقعہ بھی ہے جسے عبداللہ بن عمرو بن عاص رضی اللہ عنہما نے مرفوعاً  
 روایت کیا ہے، کہتے ہیں کہ:

”نبی ﷺ کو خبر ملی کہ میں کہتا ہوں: ”اللہ کی قسم میں جب تک زندہ  
 رہا (یا زندگی بھر) دن میں روزہ رکھوں گا اور رات کو قیام کروں گا۔“  
 آپ ﷺ نے فرمایا: ”کیا تم یہ بات کہتے ہو؟“ میں نے کہا: ”  
 آپ ﷺ پر میرے ماں باپ قربان ہوں اے اللہ کے رسول ﷺ!  
 میں نے یہ بات کہی ہے، آپ ﷺ نے فرمایا: ”تم اسکی طاقت نہیں رکھ

[۱] رواہ احمد، الصحیح المسند للوادعی: [۵۰۱] تخریج الاحیاء للعراقی: [۲/۴۱۱] وقال اسنادہ جید رجالہ رجال الصحیح

[۲] رواہ البخاری: [۶۸۲-۶۷۰۴]، صحیح ابوداؤد: [۳۳۰۰]، ابن حبان: [۴۳۸۵]



الصلاة للباني: [٢/٥١٨]



## بسیویں مجلس

### غزوہ احزاب

صحیح ترقول کے مطابق شوال 5 ہجری میں غزوہ احزاب پیش آیا جو غزوہ خندق کے نام سے مشہور ہے۔

غزوہ کا سبب: جب آپ ﷺ نے یہود بنی نضیر کو جنہوں نے آپ ﷺ کے قتل کی ناپاک کوشش کی تھی، مدینہ سے جلا وطن کر دیا تو ان کے سرداروں کا ایک گروہ مکہ پہنچا اور قریش کو رسول ﷺ کے خلاف جنگ کرنے پر ابھارتے اور اکساتے ہوئے انہیں اپنی مدد کا یقین دلایا۔ قریش تیار ہو گئے اور آپ ﷺ سے قتال کے لیے ان کے ساتھ متحد ہو گئے۔ پھر یہودی سردار وہاں سے نکل کر بنو عطفان اور بنو سلیم کے پاس آئے اور انہیں بھی آمادہ جنگ کیا، چنانچہ وہ بھی تیار ہو گئے۔ پھر انہوں نے بقیہ قبائل عرب میں گھوم گھوم کر آپ ﷺ سے جنگ کرنے کی انہیں ترغیب دی۔

قریش ابوسفیان کی قیادت میں چار ہزار کے لشکر کے ساتھ نکلے، جن میں تین سو گھڑسوار اور پندرہ سواونٹ تھے۔ جب یہ لشکر مزار الظہران پہنچا تو بنو سلیم کے سات سو لوگ اس میں شامل ہو گئے۔ ان کے ساتھ بنو اسد بھی روانہ ہوئے۔ اسی طرح فزارہ کے ایک ہزار اور اشجع کے چار سو اور بنو مرہ کے بھی چار سو آدمی ان کے ساتھ روانہ ہوئے، اور تمام لوگوں کی تعداد جو خندق میں ملے دس ہزار تھی اور وہی احزاب [جماعات] ہیں۔

جب رسول ﷺ کو مکہ سے انکے پہنچنے کا پتہ چلا تو لوگوں کو بلایا، سلمان فارسی رضی اللہ عنہ نے مدینہ اور دشمنوں کے درمیان خندق کھودنے کا مشورہ دیا۔ آپ ﷺ نے اس کا حکم دیدیا اور مسلمانوں نے اس کے کھودنے کی طرف مبادرت و جلدی کی، اور آپ ﷺ خود بھی اس کی



کھدائی میں شریک ہوئے۔ خندق کی کھدائی سلع نامی پہاڑ کے سامنے ہوئی اس طرح سے کہ مسلمانوں نے پہاڑ کو اپنی پشت پر کر دیا اور خندق کو اپنے اور کافروں کے درمیان۔

مسلمان خندق کی کھدائی سے چھ (6) دن میں فارغ ہوئے تو آپ ﷺ اور صحابہ کرام رضی اللہ عنہم جنگی تعداد تین ہزار تھی، پہاڑ کو پیچھے اور خندق کو سامنے رکھ کر قلعہ بند ہو گئے۔

نبی ﷺ نے عورتوں اور بچوں کے بارے میں حکم دیا اور وہ مدینہ کے قتلعوں میں محفوظ کر دیئے گئے۔

حی بن اخطب بنی قریظہ کے پاس گیا، بنو قریظہ اور رسول ﷺ کے مابین عہد و پیمان تھا تو وہ خبیث مسلسل انہیں اکساتا اور بھڑکاتا رہا، یہاں تک کہ انہوں نے رسول ﷺ کے ساتھ جو معاہدہ کیا تھا اسے توڑ دیا، اور رسول ﷺ کے خلاف جنگ کرنے کے لیے مشرکین کے ساتھ شامل ہو گئے۔ اس طرح مسلمانوں پر آزمائش بڑھ گئی اور نفاق نے سر نکالا، بنو حارثہ کے کچھ لوگوں نے آپ ﷺ سے مدینہ واپس جانے کی اجازت مانگی اور کہا:

﴿ وَيَسْتَأْذِنُ فَرِيقٌ مِّنْهُمْ النَّبِيَّ يَقُولُونَ إِنَّ بُيُوتَنَا

عَوْرَةٌ ۚ وَمَا هِيَ بِعَوْرَةٍ ۖ إِن يُرِيدُونَ إِلَّا فِرَارًا ۝۱۳ ﴾ [۱]

”اور ان کی ایک اور جماعت یہ کہہ کر نبی [ﷺ] سے اجازت

مانگنے لگی کہ ہمارے گھر غیر محفوظ ہیں، حالانکہ وہ (کھلے ہوئے اور) غیر محفوظ نہ

تھے (لیکن) ان کا پختہ ارادہ بھاگ کھڑے ہونے کا تھا۔“

اور بنو سلمہ نے پسپائی کا ارادہ کر لیا، پھر اللہ رب العالمین نے دونوں جماعتوں کو ثابت قدمی

عطا کی۔ براء بن عازب رضی اللہ عنہ فرماتے ہیں:

”جب آپ ﷺ نے ہمیں خندق کھودنے کا حکم دیا تو خندق کے

ایک حصے میں ایک چٹان آڑے آگئی جس سے کُداں اچٹ جاتی تھی۔ ہم نے



آپ ﷺ سے اسکی شکایت کی تو آپ ﷺ آئے جب اسے دیکھا تو آپ ﷺ نے اوپر والے کپڑے اتارے، کُدا ل لی اور ”بسم اللہ“ کہہ کر ایک ضرب لگائی تو اسکا تہائی حصہ ٹوٹ گیا اور فرمایا: ”اللہ اکبر! مجھے شام کی کنجیاں دے دی گئی ہیں، اللہ کی قسم! میں اسوقت اس کے سرخ محلوں کو دیکھ رہا ہوں۔“ پھر دوسری مرتبہ ماری تو اس کا دو تہائی ٹوٹ گیا اور فرمایا: ”اللہ اکبر! مجھے فارس کی کنجیاں عطا کی گئی ہیں، اللہ کی قسم! میں اسوقت مدائن کا سفید محل دیکھ رہا ہوں۔“ پھر آپ ﷺ نے تیسری بار ماری تو بقیہ پتھر ٹوٹ گیا اور فرمایا: ”اللہ اکبر! مجھے یمن کی کنجیاں عطا کی گئی ہیں، اللہ کی قسم! میں اسوقت یہاں سے صنعاء کے پھاٹک دیکھ رہا ہوں۔“ [۱]

مشرکوں نے ایک ماہ تک رسول ﷺ کا محاصرہ کیئے کر رکھا اور انکے مابین خندق کے حائل ہونے کی وجہ سے کوئی جنگ نہ ہو سکی۔

سیرت نگاروں نے لکھا ہے کہ:

”خندق کے دن بہت زیادہ خوف بڑھ گیا تھا، لوگ ہمت ہار بیٹھے، بال بچوں اور مال و دولت پر خطرہ محسوس کیا جانے لگا۔ قریش کے چند گھڑ سواروں نے خندق کے ایک تنگ حصے کو تلاش کر کے اس میں اپنے گھوڑے کدا دیے اور ان کی ایک جماعت نے خندق پار کر لی جن میں عمرو بن ود بھی تھا، جو ستر سال کا تھا، وہ مسلمانوں کو مبارزت و مقابلے کے لئے للکارنے لگا تو علی رضی اللہ عنہ اس کے مقابلے کے لئے نکلے اور اسے جہنم رسید کر دیا۔“

جب صبح ہوئی تو انہوں نے ایک بہت بڑی ٹولی تیار کی جن میں خالد بن ولید بھی تھے

[۱] فتح الباری: [۷/ ۴۵۸] وحسنہ اسنادہ، مجمع الزوائد للہیثمی: [۶/ ۱۳۳] البدایہ والنہایہ لابن کثیر: [۴/ ۱۰۲]، الاحکام الکبریٰ عبدالحق الاشبیلی: [۵۱۰] وصحہ



اور مسلمانوں سے رات تک لڑتے رہے، آپ ﷺ کو اس روز ظہر اور عصر کی نماز پڑھنے کا موقع نہیں مل سکا تو آپ ﷺ نے فرمایا:

”انہوں نے ہمیں درمیانی نماز (عصر) سے روک دیا، اللہ انکے گھروں اور قبروں کو آگ سے بھر دے۔“ [۱] پھر اللہ نے اپنی طرف سے ایک ایسی تدبیر فرمائی جس سے دشمن پسپائی اور جنگ بند کرنے پر آمادہ ہو گئے، اور انکی جماعتوں میں اللہ نے تفریق ڈال دی، وہ اس طرح کہ نعیم بن مسعود رضی اللہ عنہ اسلام لے آئے اور مشرکین و یہود کو اسکا علم نہیں ہو سکا، چنانچہ وہ باری باری قریش اور بنو قریظہ کے پاس گئے اور انھیں پسپائی اور ترک جنگ پر آمادہ کر دیا۔ پھر اللہ کی طرف سے ایک سخت ہوا چلی تو ابوسفیان نے اپنے ساتھیوں سے کہا: ”تم اپنے گھروں میں نہیں ہو گھوڑے اور اونٹ سبھی ہلاک ہو چکے اور بنو قریظہ نے اختلاف کر لیا اور آندھی سے جو ہمارا برا حال ہوا ہے وہ تمہارے سامنے ہے اسلئے کوچ کر چلو، میں تو واپس لوٹ رہا ہوں۔ اس دن مشرکوں میں سے تین لوگ قتل کیے گئے اور مسلمانوں میں سے چھ لوگ شہید ہوئے۔“ [۲]

[۱] صحیح مسلم: [۶۲۸]، مسند احمد: [۱۶۹/۶]، شرح معانی الآثار طحاوی: [۱/۱۷۳]، المحلی: [۲/۲۵۳]

[۲] انظر ”الوفاء باحوال المصطفى ﷺ“، صفحہ: [۷۱۳-۷۱۴] وزاد المعاد: [۳/۲۶۹-۲۷۵]



## تینتیسویں مجلس

### نبی صلی اللہ علیہ وسلم کا عدل و انصاف

اسلام مطلق عدل و انصاف لے کر آیا ہے جیسا کہ اللہ کا فرمان ہے:

﴿ إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَائِي ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ ۚ يَعِظُكُمْ لَعَلَّكُمْ تَذَكَّرُونَ ۝۹۰ ﴾ [۱]

”اللہ تعالیٰ عدل کا، بھلائی کا اور قرابت داروں کے ساتھ سلوک کرنے کا حکم دیتا ہے، اور بے حیائی کے کاموں، ناشائستہ حرکتوں اور ظلم و زیادتی سے روکتا ہے، وہ خود تمہیں نصیحتیں کر رہا ہے کہ تم نصیحت حاصل کرو۔“  
اور اللہ کا فرمان ہے:

﴿ وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْدِلُوا ۖ إِعْدِلُوا ۖ هُوَ أَقْرَبُ لِلتَّقْوَىٰ ۖ ﴾ [۲]

”کسی قوم کی عداوت تمہیں خلافِ عدل پر آمادہ نہ کر دے، عدل کیا کرو جو پرہیزگاری کے زیادہ قریب ہے۔“

آپ صلی اللہ علیہ وسلم کے عمومی عدل و انصاف کی مثالوں میں سے ایک یہ ہے کہ ایک مرتبہ بنو مخزوم کی ایک شریف عورت نے چوری کا ارتکاب کیا تو قریش کو اس عورت کے معاملہ نے غمگین کر دیا اور انہوں نے آپ صلی اللہ علیہ وسلم کے پاس حد کو روکنے کے سلسلہ میں سفارش کا ارادہ کیا تو انہوں نے کہا:

[۱] سورۃ النحل: [۹۰]

[۲] سورۃ المائدہ: [۸:]



”اس کے لئے کون آپ ﷺ سے بات کرے گا؟“ پھر انہوں نے کہا: ”اس کی جرأت تو اسامہ بن زید رضی اللہ عنہا جو رسول ﷺ کے چہیتے ہیں، وہی کر سکتے ہیں۔ وہ انہیں لے کر آپ ﷺ کے پاس آئے تو اسامہ رضی اللہ عنہ نے جب اس سلسلہ میں آپ ﷺ سے بات کی تو آپ ﷺ کا چہرہ مبارک بدل گیا اور فرمایا: ”کیا تم اللہ کی حدود میں سے ایک حد کے بارے میں سفارش کرتے ہو؟“ اسامہ رضی اللہ عنہ نے کہا: ”میرے لئے استغفار کر دیجئے اے اللہ کے رسول ﷺ!“

جب شام ہوئی تو آپ ﷺ کھڑے ہوئے اور خطبہ دیا، اللہ کی حمد و ثناء بیان کی، پھر فرمایا:

”اما بعد! بے شک تم سے پہلے لوگ اسی بات کی وجہ سے ہلاک کر دیئے گئے کہ جب ان میں سے کوئی شریف آدمی چوری کرتا تو اسے چھوڑ دیتے اور جب ضعیف و کمزور آدمی چوری کرتا تو اس پر حد نافذ کرتے۔ اس ذات کی قسم جس کے ہاتھ میں میری جان ہے! اگر فاطمہ رضی اللہ عنہا بنت محمد ﷺ بھی چوری کرتی تو میں اس کا بھی ہاتھ کاٹ دیتا۔“ [۱]

یہ ہے نبوی عدل و انصاف جو کسی شریف اور کمتر کے مابین یا مالدار و فقیر کے درمیان یا حاکم و محکوم کے درمیان تفریق نہیں کرتا۔ سب کے سب حق و انصاف کے ترازو میں برابر ہیں۔ عدالت نبوی ﷺ ہی کی ایک مثال یہ بھی ہے کہ نعمان بن بشیر رضی اللہ عنہ فرماتے ہیں:

”میرے باپ نے مجھے ایک تحفہ دیا تو ان کی والدہ عمرہ بنت رواحہ رضی اللہ عنہا نے کہا: اللہ کی قسم! میں اس وقت تک راضی نہیں ہوں گی جب تک

[۱] متفق علیہ۔ بخاری: [۴۳۰۴]، مسلم: [۱۶۸۸]، صحیح ابی داؤد: [۴۳۷۳]، صحیح ترمذی: [۱۴۳۰]، صحیح نسائی: [۴۹۱۶]، ابن حبان: [۴۴۰۲]، المعجم الاوسط للطبرانی: [۲۱/۸]، صحیح ابن ماجہ: [۲۰۸۰]



کہ رسول ﷺ گواہی نہ دیدیں تو وہ آپ ﷺ کے پاس آئے اور کہا کہ: ”میں نے اپنے بیٹے کو، جو عمرہ بنت رواحہ رضی اللہ عنہا سے ہیں، ایک ہدیہ دیا تو اس نے مجھے یہ حکم دیا کہ آپ ﷺ کو اس پر شاہد بناؤں اے اللہ کے رسول ﷺ! آپ ﷺ نے پوچھا: ”کیا تو نے اپنے باقی بچوں کو بھی اسی طرح دیا ہے؟“ انہوں نے کہا نہیں، تو آپ ﷺ نے فرمایا: ”اللہ سے ڈرو اور اپنے بچوں کے مابین انصاف کرو“ پھر بشیر رضی اللہ عنہ لوٹ گئے اور اپنے عطیہ کو واپس لے لیا۔“ [۱]

ایک دوسری روایت میں ہے کہ آپ ﷺ نے فرمایا:

”کیا تمہارے اس کے علاوہ بھی بیٹے ہیں؟“ انہوں نے کہا: ہاں! آپ ﷺ نے فرمایا: ”کیا سب کو اسی جیسا دیا ہے؟“ انہوں نے کہا: نہیں! تو آپ ﷺ نے فرمایا: ”میں ظلم و نا انصافی پر گواہی نہیں دیتا۔“ [۲]

ذوالخویصرہ تمیمی آپ ﷺ کے پاس آتا ہے اس حال میں کہ آپ ﷺ مال (غنیمت) تقسیم کر رہے ہوتے ہیں اور کہتا ہے:

”اے محمد ﷺ! انصاف سے کام لیجئے“ آپ ﷺ فرماتے ہیں: ”تیری تباہی ہو! جب میں انصاف نہیں کروں گا تو کون کریگا؟“ یقیناً میں بربادی اور خسارہ میں رہوں گا اگر انصاف سے کام نہ لوں گا۔“ [۳]

آپ ﷺ ہی ہیں جن کو اللہ نے فضیلت سے نوازا اور عادل قرار دیا ہے اور اپنی وحی

[۱] متفق علیہ۔ مسلم: [۱۶۲۳]، صحیح ابی داؤد: [۳۵۴۴]، صحیح نسائی: [۳۶۸۹]، ابن حبان: [۵۱۰۴]، صحیح الجامع:

[۱۰۷]

[۲] متفق علیہ۔ بخاری: [۲۶۵۰]، مسلم: [۱۶۲۳]، صحیح نسائی: [۳۶۸۴]، ابن حبان: [۵۱۰۶]

[۳] متفق علیہ۔ بخاری: [۳۶۱۰]، مسلم: [۱۰۶۳]، صحیح ابن ماجہ: [۱۴۲]، ابن حبان: [۴۸۱۹]، صحیح الادب

المفرد: [۵۹۵]



پرامین بنایا ہے، پھر آپ ﷺ کیسے عدل و انصاف سے کام نہ لیں گے؟ جبکہ آپ ﷺ ہی کا فرمان ہے:

”بے شک انصاف پرور اللہ کے پاس نور کے منبروں پر جلوہ گر ہوں گے جو اپنے فیصلوں میں اہل و عیال اور رعایا (یا ماتحت لوگوں) کے ساتھ انصاف سے کام لیتے ہیں۔“ [۱]

جہاں تک بیویوں کے درمیان آپ ﷺ کے عدل و انصاف کرنے کی بات ہے تو آپ ﷺ کا حقہ، عدل و انصاف سے کام لیتے تھے، اس طور پر کہ آپ ﷺ جس چیز کی تقسیم پر قادر تھے اسے ان کے درمیان مکمل انصاف کے ساتھ تقسیم کیا کرتے تھے، جیسے گھر اور نان و نفقہ وغیرہ چاہے سفر ہو یا حضر آپ ﷺ ہر ایک کے پاس ایک رات گزارتے، اور جو کچھ آپ ﷺ کے پاس ہوتا ہر ایک پر برابر خرچ کیا کرتے تھے، اور ہر ایک کے لئے ایک کمرہ تیار کروایا تھا اور جب آپ ﷺ سفر پر نکلنے کا ارادہ کرتے تو ان کے مابین قرعہ اندازی کیا کرتے تھے اور جس کے نام کا قرعہ نکلتا تھا، اسی کے ساتھ سفر کرتے۔ آپ ﷺ نے اس بارے میں کبھی کسی طرح کی کمی و کوتاہی نہ برتی یہاں تک کہ مرض موت میں بھی آپ ﷺ کو ہر بیوی کے پاس اس کی باری میں لے جایا جاتا تھا اور جب آپ ﷺ پر یہ چیز شاق گزری اور انہیں پتہ چل گیا کہ آپ ﷺ عائشہ رضی اللہ عنہا کے گھر میں مستقر ہونا چاہتے ہیں تو تمام بیویوں نے آپ ﷺ کو اس بات کی اجازت دیدی کہ عائشہ رضی اللہ عنہا کے گھر میں بیماری کے ایام گذاریں۔ چنانچہ آپ ﷺ انہی کے

[۱] رواہ مسلم: [۱۸۲۷]، صحیح نسائی: [۵۳۹۴]، ابن حبان: [۴۴۸۴]، التلخیص الحیبر: [۱۵۵۳/۴]، تفسیر ابن



پاس ٹھہرے رہے یہاں تک کہ اللہ کو پیارے ہو گئے۔ ان بیویوں کے ساتھ اس قدر عدل و انصاف کے باوجود بھی آپ ﷺ اللہ سے یہ معذرت کیا کرتے تھے کہ: ”اے اللہ! یہ میری تقسیم ہے جس پر میں قدرت رکھتا ہوں تو اے میرے پروردگار! اس چیز پر مجھے ملامت نہ کرنا جس پر تو قدرت رکھتا ہے اور میں اس کے برتنے سے عاجز ہوں [۱]۔“ [۲]

آپ ﷺ نے ایک بیوی کو نظر انداز کر کے دوسری بیوی کی طرف مائل ہونے سے بھی منع فرمایا ہے جیسا کہ آپ ﷺ کا فرمان ہے:

”جس شخص کے پاس دو بیویاں ہوں اور وہ ان میں سے کسی ایک کی طرف مائل ہو گیا تو قیامت کے دن اس حال میں آئے گا کہ اس کا ایک پہلو جھکا ہوا [مفلوج] ہوگا۔“ [۳]

[۱] اخلاق النبی ﷺ فی القرآن والسنة: [۳/۱۲۷۱]

[۲] رواہ ابوداؤد: [۲۱۳۴] والترمذی، نسائی: [۳۹۵۳]، ابن ماجہ: [۳۸۱]، ابن حبان: [۴۲۰۵]، البدر المنیر لابن الملقن: [۳۸/۸] وصحیح فتح القدیر للشوکانی: [۷۸۱/۱] وقال: اسنادہ صحیح

[۳] رواہ مسلم، صحیح ابوداؤد: [۲۱۳۳]، صحیح نسائی: [۳۹۵۲]، صحیح الادب المفرد: [۹۲۳]، مسند احمد: [۷۸/۱۵] و صحیح احمد شاہ



چونتیسویں مجلس

یہودیوں کی ریشہ دوانیاں اور ان کے لیے  
آپ ﷺ کا موقف

جیسا کہ ہم ذکر کر چکے ہیں کہ آپ ﷺ نے مدینہ طیبہ میں موجود یہودیوں سے صلح کر لی تھی اور ان کے ساتھ آپس میں ایک دوسرے پر زیادتی نہ کرنے کا عہد و پیمان کیا تھا، مگر انہوں نے جلد ہی وہ معاہدہ توڑ دیا اور اپنی معروف روش عہد شکنی و مکرو فریب پر چلنا اور سازشوں کے جال بننا شروع کر دیے۔

چنانچہ یہود بنو قینقاع کے مکرو فریب میں سے یہ ہے کہ جب انہوں نے آپ ﷺ کو غزوہ بدر کے موقع پر لوگوں کے ساتھ مشغول پایا تو اس کا ناجائز فائدہ اٹھا کر ان میں سے بعض نے ایک مسلم عورت کو ہراساں کیا اور کھلے بازار میں اس کے جسم سے کپڑے کو کھول دیا۔ اس عورت نے چیخ ماری تو ایک مسلمان کو غصہ آ گیا، اور اس نے یہودی کو قتل کر دیا۔ جواباً یہودی اس پر ٹوٹ پڑے اور اسے قتل کر دیا۔ جب آپ ﷺ غزوہ بدر سے واپس ہوئے تو یہود سے اس وقوع پذیر ہونے والے شر و ہنگامے کے بارے میں دریافت کرنے کے لیے انہیں طلب کیا تو انہوں نے سختی سے بات کی بلکہ وہ معاہدہ نامہ بھجوا کر جنگ کے لیے تیار ہو گئے تو آپ ﷺ نے انکا محاصرہ کر لیا، لیکن جب انہوں نے دیکھا کہ ان کے پاس مسلمانوں سے مقابلہ کی طاقت نہیں تو انہوں نے آپ ﷺ سے اس بات پر جان چھڑائی کہ آپ ﷺ انکے مال و متاع لے لیں اور انکے بال بچوں اور عورتوں کو چھوڑ دیں۔ آپ ﷺ نے یہ چیز منظور کر لی اور انہیں مدینہ سے نکال دیا۔ اس طرح سے مسلمانوں کو انکے قلعوں سے اسلحہ اور بہت سارا سامان (آلات و اوزار) حاصل ہوئے۔



رہا معاملہ بنو نضیر کے یہود کا تو انہوں نے بھی عہد شکنی کی اور آپ ﷺ کو قتل کرنے کی کوشش کی، چنانچہ ہجرت کے چوتھے سال آپ ﷺ بنو نضیر کے یہاں ایک دیت کی ادائیگی کے سلسلہ میں مدد طلب کرنے کے لیے تشریف لے گئے تو وہ دیوار کے پیچھے بیٹھ کر آپ ﷺ کو قتل کرنے کی ناپاک سازش کرنے لگے، وہ اس طرح سے کہ عمرو بن جحاش یہودی آپ ﷺ پر (دیوار کے اوپر سے) چکی کو اٹھا کر پھینک دے لیکن آپ ﷺ کو آسمان سے اس کی خبر دیدی گئی، فوراً آپ ﷺ وہاں سے اٹھ کھڑے ہوئے اور مدینہ واپس آ گئے۔

پھر آپ ﷺ نے ان کو یہ سزا دی کہ انہیں مدینہ سے خیبر کی طرف جلا وطن کر دیا چنانچہ وہ اپنے ساز و سامان کو چھ سواوٹھوں پر لادے ہوئے اور اپنے ہی ہاتھوں سے اپنے گھروں کو ڈھاتے ہوئے خیبر کی طرف نکل گئے۔ رہے بنو قریظہ کے یہود تو جیسا کہ گزر چکا ہے کہ انہوں نے عہد شکنی کی تھی اور غزوہ خندق میں آپ ﷺ کے خلاف جنگ کرنے میں مشرکوں اور دیگر احزاب، جماعات کے حلیف تھے، لہذا جب اللہ نے احزاب (جتھوں) کو پسپا کر دیا اور انکی جمعیت کو منتشر کر دیا اور وہ واپس ہو گئے تو نبی ﷺ تین ہزار کے لشکر کے ساتھ بنو قریظہ کو سزا دینے کے لئے نکلے۔

آپ صلی اللہ علیہ وسلم نے ان کا محاصرہ کر کے ان پر حصار کو تنگ کر دیا تو انہوں نے آپ صلی اللہ علیہ وسلم سے سعد بن معاذ رضی اللہ عنہ کے فیصلے کا مطالبہ کیا، چنانچہ سعد رضی اللہ عنہ نے یہ فیصلہ (حکم) دیا کہ انکے قتال پر قادر مردوں کو قتل کر دیا جائے اور بچوں اور عورتوں کو قیدی بنا لیا جائے اور ان کے مالوں کو تقسیم کر دیا جائے، لہذا انکے مردوں کی گردنیں اڑا دیں گئیں، لیکن چند افراد کو اس حکم سے مستثنیٰ قرار دیا گیا۔

اس فیصلہ کو یہود نے خود اختیار کیا تھا کیونکہ انہوں نے آپ ﷺ سے یہ مطالبہ کیا تھا کہ انکے بارے میں سعد بن معاذ رضی اللہ عنہ فیصلہ کریں اس گمان کی بنیاد پر کہ اس کے ساتھ انکے تعلقات ہونے کی وجہ سے وہ انکے سلسلے میں نرمی و جھکاؤ کا رویہ اپنائیں گے، نیز یہود اپنے قیدیوں کو اس



سے بھی بڑھ کر سزائیں دیتے تھے جیسا کہ تورات میں کتاب گنتی [18: 9-31] <sup>[۱]</sup> میں وارد ہوا ہے، جو مندرجہ ذیل ہے:

”بنو اسرائیل نے مدیانی عورتوں اور بچوں کو اسیر بنایا اور انکے مویشیوں کے تمام ریوڑ اور بھیڑ بکریوں کے تمام گلے اور سارا مال و اسباب لوٹ لیا اور انکے تمام شہروں کو انکے گھروں اور قلعوں سمیت نذر آتش کر دیا۔ موسیٰ علیہ السلام ناراض ہو گئے اور کہا: ”کیا تم نے سب عورتوں کو زندہ باقی رکھا؟ تو اب سب لڑکوں کو قتل کر ڈالو اور ہر اس عورت کو بھی مار ڈالو جو کسی آدمی سے ہمبستر ہو چکی ہو لیکن ہر اس لڑکی کو اپنے لیے بچائے رکھو جو کبھی کسی مرد کے ساتھ سے ہمبستر نہ ہوئی ہو۔“

اللہ کی پناہ! کہ موسیٰ علیہ السلام اس طرح اجتماعی مردم کشی کا حکم دیں، لیکن اسی طرح انہوں نے تورات کو بدل ڈالا اور یہی انکا قیدیوں کے بارے میں حکم تھا۔ <sup>[۲]</sup>

<sup>[۱]</sup> اصل کتاب میں حوالہ اور عبارت میں کچھ خامی تھی، جس کی بائبل کے اردو نسخے سے تصحیح کر دی گئی ہے۔

<sup>[۲]</sup> انظر: رحمة للعالمین مترجم عربی صفحہ: [۱۲۵-۱۲۶] ولباب الخیار صفحہ: [۵۹-۶۷-۷۳]



## ﴿﴾ پینتیسویں مجلس ﴿﴾

### قتال کی مشروعیت کیوں ہوئی؟

بے شک محمد صلی اللہ علیہ وسلم کے پاس کوئی تلوار نہیں تھی جس کے ذریعے لوگوں کی گردنیں اڑاتے پھرتے رہے ہوں تاکہ لوگوں کو جبراً اسلام قبول کرائیں۔ قرآن کریم نے اس بات کی نہایت ہی واضح انداز میں تردید کی ہے، اللہ کا فرمان ہے:

﴿لَا إِكْرَاهَ فِي الدِّينِ﴾ [۱]

”دین کے بارے میں کوئی زبردستی نہیں۔“

اور اللہ تعالیٰ نے فرمایا ہے:

﴿أَفَأَنْتَ تُكْرِهُ النَّاسَ حَتَّى يَكُونُوا مُؤْمِنِينَ﴾ [۲]

”تو کیا آپ لوگوں پر زبردستی کر سکتے ہیں یہاں تک کہ وہ مومن ہی

ہو جائیں۔“

اور اللہ تعالیٰ نے ارشاد فرمایا ہے:

﴿لَكُمْ دِينُكُمْ وَلِيَ دِينِ﴾ [۳]

”تمہارے لیے تمہارا دین ہے اور میرے لیے میرا دین ہے۔“

لیکن اس کا یہ مطلب بھی نہیں ہے کہ اسلامی سلطنت داخلی و خارجی ظلم و زیادتیوں کے خلاف ہاتھ پہ ہاتھ دھرے بیٹھی رہے، بلکہ اللہ رب العزت نے مومنوں کو اپنا دفاع کرنے کا اور

[۱] سورة البقرة: [۲۵۶]

[۲] سورة يونس: [۹۹]

[۳] سورة الكافرون: [۴]



اپنے اوپر ہونے والے ظلم و زیادتی کے بقدر (کافروں سے) بغیر کسی زیادتی یا اعتداء کے اپنا حق لینے کی اجازت دی ہے، جیسا کہ اللہ تعالیٰ کا فرمان ہے:

﴿فَمَنْ اَعْتَدَىٰ عَلَیْكُمْ فَاَعْتَدُوا عَلَیْهِ بِمِثْلِ مَا اَعْتَدَىٰ عَلَیْكُمْ﴾ [۱]

”جو تم پر زیادتی کرے تم بھی اس پر اسی کے مثل زیادتی کرو جو تم پر کسی نے کی ہے۔“

اور اللہ تعالیٰ نے فرمایا ہے:

﴿وَقَاتِلُوا فِي سَبِيلِ اللّٰهِ الَّذِیْنَ یُقَاتِلُوْنَكُمْ وَلَا تَعْتَدُوا﴾ [۲]

”لڑو اللہ کی راہ میں ان سے جو تم سے لڑتے ہیں اور زیادتی نہ کرو۔“

اور اللہ تعالیٰ نے ارشاد فرمایا ہے:

﴿فَإِنْ قَتَلُوكُمْ فَاقْتُلُوهُمْ﴾ [۳]

”اگر یہ تم سے لڑیں تو تم بھی انہیں مارو۔“

اس سے یہ بات واضح ہو جاتی ہے کہ اسلام میں قتال کی اصل مشروعیت دفاعِ نفس اور امت کو داخلی و خارجی مکر و سازش اور ظلم و زیادتی سے محفوظ رکھنے کے لیے ہے۔ جب ہم اسلامی جہاد کی تاریخ پر نظر ڈالتے ہیں تو یہ حقیقت طشتِ از بام ہو جاتی ہے کیونکہ جب اہل مکہ کی سرکشی بڑھ گئی اور انہوں نے آپ ﷺ کے قتل کی ناپاک سازش کر کے آپ ﷺ کو اپنے گھر سے نکلنے پر مجبور کر دیا تو اس طرح سے مسلمانوں پر ظلم و اعتداء کی شروعات انہی کے ذریعے ہوئی، اس طور سے

[۱] سورة البقرة: [۱۹۴]

[۲] سورة البقرة: [۱۹۰]

[۳] سورة البقرة: [۱۹۱]



کہ انہوں نے مسلمانوں کو ناحق انکے شہر سے نکال دیا چنانچہ ہجرت کے بعد اللہ رب العالمین نے مسلمانوں کو مشرکین قریش سے قتال کرنے کی اجازت دے دی، جیسا کہ سورہ حج میں اللہ نے اس بات کی صراحت فرمائی ہے:

﴿ اُذِنَ لِلَّذِينَ يُقْتَلُونَ بِأَنَّهُمْ ظَلَمُوا ۖ وَإِنَّ اللَّهَ عَلَىٰ نَصْرِهِمْ لَقَدِيرٌ ۝۳۹ ﴾ الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ ۖ ﴿۱﴾

”جن (مسلمانوں) سے (کافر) جنگ کر رہے ہیں انہیں بھی مقابلے کی اجازت دی جاتی ہے کیونکہ وہ مظلوم ہیں، بیشک ان کی مدد پر اللہ قادر ہے، یہ وہ ہیں جنہیں ناحق اپنے گھروں سے نکالا گیا صرف ان کے اس قول پر کہ ہمارا پروردگار فقط اللہ ہے۔“

اس آیت کی بنیاد پر آپ ﷺ بقیہ عرب کو چھوڑ کر صرف قریش ہی سے تعرض کرتے تھے۔ لیکن جب اہل مکہ کے علاوہ دیگر مشرکین عرب بھی مسلمانوں کے خلاف اٹھ کھڑے ہوئے اور انکے دشمنوں کے ساتھ مل کر ان کے خلاف باہم متحد ہو گئے تو اللہ رب العالمین نے تمام مشرکین سے قتال کا حکم صادر فرما دیا جیسا کہ سورہ توبہ میں اللہ کا ارشاد ہے:

﴿ وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً ۖ وَاعْلَمُوا أَنَّ اللَّهَ مَعَ الْمُتَّقِينَ ۝۳۶ ﴾ ﴿۲﴾

”اور تم تمام مشرکوں سے جہاد کرو جیسے کہ وہ تم سب سے لڑتے ہیں اور جان رکھو کہ اللہ تعالیٰ متقیوں کے ساتھ ہے۔“

اس طرح سے جہاد ان تمام بت پرستوں کے خلاف عام ہو گیا تھا جن کے پاس کوئی کتاب

﴿۱﴾ سورۃ الحج: [۳۹-۴۰]

﴿۲﴾ سورۃ التوبۃ: [۳۶]



نہیں ہے اور یہ آپ ﷺ کے اس ارشاد کے مصداق ہے جس میں آپ ﷺ نے فرمایا ہے:

”مجھے لوگوں سے جنگ کرنے کا حکم دیا گیا ہے یہاں تک کہ لا الہ الا اللہ کا اقرار کر لیں، پس اگر انہوں نے لا الہ الا اللہ کہہ لیا تو انہوں نے مجھ سے اپنی جان و مال کی حفاظت کر لی مگر اسکے حق کے ساتھ اور ان کا حساب اللہ پر ہوگا۔“ [۱]

اور جب یہود نے مسلمانوں کے معاہدہ کی خلاف ورزی اور خیانت کا مظاہرہ کیا بایں طور کہ انہوں نے مشرکوں کی مسلمانوں کے خلاف لڑائیوں میں مدد کی تو اللہ نے ان یہودیوں سے بھی جنگ کرنے کی اجازت دیدی جیسا کہ سورہ انفال میں اللہ تعالیٰ کا ارشاد ہے:

﴿وَمَا تَخَافَنَّ مِنْ قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ ط  
إِنَّ اللَّهَ لَا يُحِبُّ الْخَائِنِينَ﴾ [۲]

”اور اگر تجھے کسی قوم کی خیانت کا ڈر ہو تو برابری کی حالت میں ان کا

عہد نامہ توڑ دے، اللہ تعالیٰ خیانت کرنے والوں کو پسند نہیں فرماتا۔“

یہودیوں سے اس وقت تک جنگ کرنا واجب ہے جب تک کہ وہ دین اسلام کو قبول نہ کر لیں یا ذلت و رسوائی کے ساتھ جزیہ نہ دینے لگ جائیں، تا کہ مسلمان ان کی جانب سے مامون و محفوظ ہو جائیں۔ [۳]

اسی طرح نصاریٰ سے بھی آپ ﷺ نے خود جنگ کی شروعات نہ کی جیسا کہ شیخ الاسلام ابن تیمیہ رحمۃ اللہ علیہ فرماتے ہیں:

[۱] صحیح بخاری: [۶۹۲۴]، صحیح مسلم: [۲۱]، صحیح ترمذی: [۲۶۰۷]، صحیح نسائی: [۲۴۴۲]، صحیح ابوداؤد: [۱۵۵۶]،

مسند احمد: [۱/۱۶۸]، ابن حبان: [۲۱۶]

[۲] سورۃ انفال: [۵۸]

[۳] نور الیقین صفحہ: [۸۴-۸۵]



”رہی بات نصاریٰ کی تو آپ ﷺ نے ان میں سے کسی سے جنگ نہیں کی، یہاں تک کہ آپ ﷺ نے صلح حدیبیہ کے بعد تمام بادشاہوں کے پاس انہیں اسلام کی دعوت دینے کے لیے اپنے قاصدوں کو بھیجا چنانچہ آپ ﷺ نے قیصر و کسریٰ اور مقوقس و نجاشی اور مشرق و شام کے تمام عرب بادشاہوں کے پاس اپنے قاصدوں کو بھیجا۔

چنانچہ نصاریٰ اور ان کے علاوہ دیگر لوگوں میں سے جو بھی اسلام میں داخل ہونا چاہے ہو گئے، اس پر شام کے نصاریٰ نے ”معان“ میں اپنے اسلام لانے والے بعض بڑے لوگوں کو قتل کر دیا۔

اس طرح نصاریٰ نے ہی سب سے پہلے مسلمانوں سے جنگ کی اور ان میں سے جو اسلام لائے انہیں ظلم و زیادتی کرتے ہوئے قتل کر ڈالا، ورنہ آپ ﷺ نے اپنے قاصدین کو اس لیے بھیجا تھا کہ لوگوں کو برضا و رغبت اسلام کی طرف بلائیں نہ کہ ان پر جبر کریں، چنانچہ کسی کو بھی اسلام قبول کرنے پر مجبور نہیں کیا گیا۔“ [۱]

بنابریں رسول ﷺ کا دشمنوں سے قتال مندرجہ ذیل اصولوں پر مبنی تھا:

[۱]... مشرکین قریش کو محارب سمجھنا کیونکہ انہوں نے ہی سرکشی (اعتدا و زیادتی) شروع

کی تھی، اسی وجہ سے مسلمانوں نے ان سے جنگ کی۔

[۲]... جب یہودیوں کی جانب سے خیانت اور مشرکوں کی جانب داری دیکھی گئی تو ان

سے جنگ کی گئی۔

[۳]... جب کسی عرب قبیلے نے مسلمانوں پر اعتداء و زیادتی کی یا قریش کی مدد کی تو ان

سے جنگ کی گئی، یہاں تک کہ وہ اسلام کو اپنالیں۔



- ﴿۴﴾... اہل کتاب میں سے جس نے بھی عداوت و دشمنی کا آغاز کیا جیسے نصاریٰ، تو ان سے قتال کیا گیا یہاں تک کہ وہ اسلام کو گلے سے لگالیں یا جزیہ دینے لگیں۔
- ﴿۵﴾... جو بھی اسلام میں داخل ہو گیا، اس نے اپنی جان و مال کو محفوظ کر لیا مگر اس کا حق برقرار ہے اور اسلام سابقہ چیزوں کو مٹا دیتا ہے۔ ﴿۱﴾



## ﴿﴾ چھتیسویں مجلس ﴿﴾

### صلح حدیب

سن 6 ہجری میں جب آپ ﷺ نے عمرہ پہ نکلنے کے لیے کہا، تو صحابہ کرام رضوان اللہ علیہم اجمعین نے جلدی کی۔ آپ ﷺ چودہ سو صحابہ کرام رضوان اللہ علیہم اجمعین کے ہمراہ روانہ ہوئے اس حال میں کہ آپ ﷺ کے ساتھ مسافر کے ہتھیار یعنی نیام بند تلوار کے سوا اور کوئی ہتھیار نہیں تھا۔ آپ ﷺ کے اصحاب رضی اللہ عنہم اپنے ہمراہ (قربانی کے) اونٹ بھی لے گئے۔ جب قریش کو اس کا علم ہوا تو انہوں نے آپ ﷺ کو مسجد حرام سے روکنے کے لیے جتھے جمع کر لیے۔

آپ ﷺ نے صلاۃ خوف پڑھی پھر مکہ کے قریب ہوئے تو آپ ﷺ کی سواری بیٹھ گئی، مسلمان کہنے لگے:

”قصواء اڑ گئی۔“

آپ ﷺ نے فرمایا:

”وہ اڑی نہیں ہے بلکہ اسے ہاتھی کو روکنے والے نے روک دیا ہے،

اللہ کی قسم! آج کے دن وہ مجھ سے جو بھی معاملہ کریں گے جس میں اللہ کی

حرمتوں کی تعظیم ہو تو میں اسے ضرور تسلیم کر لوں گا۔“

پھر آپ ﷺ نے اپنی اونٹنی کو ڈانٹا تو وہ اٹھ کھڑی ہوئی پھر آپ ﷺ نے واپس

آ کر حدیبیہ کے ایک کم پانی والے چشمے کے پاس نزول فرمایا اور کمان سے ایک تیر نکال کر اس

کے اندر گاڑ دیا، پھر تو اس کے اندر سے اس قدر پانی ابلنا شروع ہو گیا کہ لوگوں نے اس کنویں سے

اپنے ہاتھوں سے پانی بھرا۔ بدیل بن ورقاء نے واپس جا کر قریش کو (نبی ﷺ کے آنے کے



مقصد کی) خبر دی، پھر انہوں نے عروہ بن مسعود ثقفی کو بھیجا، اس سے بھی آپ ﷺ نے اسی طرح بات کی اور صحابہ کرام رضی اللہ عنہم نے اسے ایسے امور دکھلائے جو صحابہ کرام رضی اللہ عنہم کے آپ ﷺ سے عظیم محبت اور آپ ﷺ کے حکم کی بجاوری پر دلالت کرتے تھے۔ اس نے واپس جا کر جو کچھ سنا اور دیکھا تھا، قریش کو اس سے خبردار کیا، پھر انہوں نے بنو کنانہ کے ایک آدمی حلیس بن علقمہ اور اسکے بعد مکرز بن حفص کو بھیجا، دریں اثنا کہ وہ آپ ﷺ سے محو گفتگو تھا، سہیل بن عمرو آگئے، انہیں دیکھ کر آپ ﷺ نے فرمایا:

”تمہارا معاملہ آسان ہو گیا“

پھر دونوں فریقوں کے درمیان صلح ہو گئی، حالانکہ اگر مسلمان اس وقت دشمن کا مقابلہ کرتے تو ان پر کامیاب ہو جاتے لیکن انہوں نے کعبہ کی حرمت کا پاس و لحاظ رکھا، صلح کی دفعات مندرجہ ذیل تھیں:

۱... دس سال تک فریقین کے مابین جنگ بند رہے گی۔

۲... اس مدت میں لوگ امن سے رہیں گے، کوئی کسی پر ہاتھ نہیں اٹھائے گا۔

۳... پیغمبر ﷺ اس سال (بغیر مکہ میں داخل ہوئے) لوٹ جائیں گے، اور آئندہ سال انہیں مکہ میں آنے کا موقع دیا جائے گا۔

۴... قریش میں سے جو بھی شخص چاہے وہ مسلمان ہی کیوں نہ ہو گیا ہو آپ ﷺ کے پاس جاتا ہے تو آپ ﷺ اسے لوٹا دیں گے، لیکن اگر آپ ﷺ کے پاس سے کوئی آدمی قریش کے پاس جاتا ہے، تو وہ اسے واپس نہیں لوٹائیں گے۔

۵... قریش کے علاوہ کسی دوسرے قبیلے کا کوئی آدمی اگر محمد ﷺ کے عہد و پیمان میں داخل ہونا چاہے تو ایسا کر سکتا ہے اور جو قریش کے عہد و پیمان میں داخل ہونا چاہے وہ اس کے لئے آزاد ہے۔<sup>[۱]</sup>

[۱] انظر: الوفاء صفحہ: [۷۱۶] ولباب الخيار صفحہ: [۸۱-۸۳]



### صلح حدیبیہ کے نتائج:

بہت سارے صحابہ رضی اللہ عنہم نے اس صلح کی مخالفت کی اور اس کی دفعات میں انہیں مسلمانوں کے ساتھ ظلم و نا انصافی اور جانبداری نظر آئی لیکن مرورِ ایام کے ساتھ انہوں نے اس صلح کے بہترین نتائج اور اچھے انجام کا مشاہدہ کیا جن میں سے کچھ درج ذیل ہیں:

۱۔۔۔ قریش نے اسلامی سلطنت کے وجود کا اعتراف کر لیا کیوں کہ معاہدہ ہمیشہ دو برابر کے فریقوں کے مابین ہی ہوا کرتا ہے، اس اعتراف کا دیگر قبائل کے دلوں پر بہت اثر پڑا۔

۲۔۔۔ مشرکوں اور منافقوں کے دلوں میں رعب و دبدبہ پیدا ہو گیا، اور ان میں سے بہتوں نے اسلام کے غلبہ کا یقین کر لیا، اور اس کے بعض مظاہر قریش کے بہت سے سرداروں کی جانب سے اسلام کی طرف سبقت کرنے میں نمایاں ہوئے جیسے: خالد بن ولید اور عمرو بن عاص رضی اللہ عنہما۔

۳۔۔۔ اس صلح نے اسلام کی نشر و اشاعت کرنے اور لوگوں کو اس سے متعارف کرانے کا موقع فراہم کر دیا جس کے نتیجے میں بہت سارے قبیلے اسلام میں داخل ہو گئے۔

۴۔۔۔ مسلمان قریش کی جانب سے مامون و محفوظ ہو گئے، لہذا انہوں نے اپنا بوجھ (پورا زور) یہود اور ان دیگر قبائل پر ڈال دیا جو مسلمانوں سے چھیڑ چھاڑ کیا کرتے تھے، چنانچہ صلح حدیبیہ کے بعد ہی خیبر کی جنگ واقع ہوئی۔

۵۔۔۔ صلح کی بات چیت سے حلفاء قریش مسلمانوں کے موقف کو سمجھنے اور ان کی طرف مائل ہونے لگے، چنانچہ حلیس بن علقمہ نے جب مسلمانوں کو تبلیہ پکارتے ہوئے سنا تو قریش کے پاس آ کر کہنے لگا:

”میں نے ہدی کے اونٹ دیکھے ہیں جن کے گلے میں قلا دے ہیں اور

ان کے کوہان چیرے ہوئے ہیں لہذا میں مناسب نہیں سمجھتا کہ انھیں بیت اللہ



[خانہ کعبہ] سے روکا جائے۔“

۶... صلح حدیبیہ نے آپ ﷺ کو غزوہ موتہ کی تیاری کے قابل بنادیا، اس طرح سے یہ جزیرہ عرب سے باہر اسلامی دعوت کو نئے انداز سے منتقل کرنے کے لیے ایک نیا قدم ثابت ہوئی۔

۷... صلح حدیبیہ سے آپ ﷺ کو روم و فارس اور قبط (مصر) کے بادشاہوں کی طرف انہیں اسلام کی دعوت دینے کے لیے خطوط ارسال کرنے میں بہت مدد ملی۔

۸... صلح حدیبیہ فتح مکہ کا سبب اور پیش خیمہ ثابت ہوئی۔<sup>[۱]</sup>



## سینتیسویں مجلس

### آپ صلی اللہ علیہ وسلم کا ایفاء عہد

اسلام وفاداری، عہد و پیمان اور موثیق کے احترام کا مذہب ہے۔ اللہ کا فرمان ہے:

﴿يَا أَيُّهَا الَّذِينَ آمَنُوا أَوْفُوا بِالْعُقُودِ﴾ [۱]

”اے ایمان والو! عہد و پیمان پورے کرو۔“

نیز اللہ تعالیٰ نے فرمایا ہے:

﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾ [۲]

”اور وعدے پورے کرو، کیونکہ قول و قرار کی باز پرس ہونے والی

ہے۔“

اور اللہ تعالیٰ نے یہ بھی ارشاد فرمایا ہے:

﴿الَّذِينَ يُوفُونَ بِعَهْدِ اللَّهِ وَلَا يَنْقُضُونَ الْبَيْثَاقَ﴾ [۳]

”(عقلمند وہ ہیں) جو اللہ کے عہد (و پیمان) کو پورا کرتے ہیں، اور قول

و قرار کو توڑتے نہیں۔“

اور آپ صلی اللہ علیہ وسلم نے فرمایا:

”جس کا کسی قوم کے ساتھ کوئی عہد و پیمان ہو تو وہ اسے ہرگز نہ

توڑے، اور نہ ہی اسے (مزید) مضبوط کرے یہاں تک کہ اس کی مدت

[۱] سورة المائدة: [۱]

[۲] سورة الاسراء: [۳۴]

[۳] سورة الرعد: [۲۰]



پوری ہو جائے یا برابری کے ساتھ ان کے عہد و پیمان کو فسخ کر دے۔“ [۱]

جب رسول اللہ ﷺ کے پاس مسلمہ کذاب کے دو قاصد آئے اور انہوں نے جو کچھ بات کرنی تھی کی تو آپ ﷺ نے فرمایا:

”اگر یہ بات نہ ہوتی کہ قاصدوں کو قتل نہیں کیا جاتا تو میں تم دونوں کی گردنیں اڑا دیتا۔“ [۲]

تبھی سے یہ قاعدہ بن گیا کہ قاصدوں کو قتل نہیں کیا جائیگا۔

آپ ﷺ کے کافروں کے ساتھ ایفائے عہد کی مثالوں میں سے وہ واقعہ بھی ہے جو صلح حدیبیہ کے وقت پیش آیا، اسی صلح میں جسے آپ ﷺ نے قریش کے سفیر و نمائندہ سہیل بن عمرو کے ساتھ پورا کیا، جس صلح کی دفعات میں سے یہ بھی تھا کہ نبی ﷺ کے پاس قریش میں سے اگر کوئی بھی شخص صلح کی مدت کے دوران آئے گا، اگرچہ وہ مسلمان ہو گیا ہو تو رسول اللہ ﷺ اسے واپس لوٹا دیں گے۔ ابھی وہ اس صلح کی بقیہ دفعات کو لکھ ہی رہے تھے کہ اسی اثنا میں ابو جندل بن سہیل بن عمرو رضی اللہ عنہ بیڑیوں میں جکڑے ہوئے آگئے جو مکہ کے نچلے حصے سے نکل کر آئے تھے اور آ کر اپنے آپ کو مسلمانوں کے پاس ڈال دیا تو سہیل نے کہا:

”اے محمد ﷺ! یہ پہلا آدمی ہے جس کے بارے میں میں آپ ﷺ سے تقاضا کرتا ہوں کہ آپ ﷺ اسے میری طرف واپس لوٹا دیں۔ آپ ﷺ نے فرمایا: ”ابھی ہم نے صلح کو آخری شکل نہیں دی ہے،“ سہیل نے کہا: ”تب پھر میں ہرگز کسی چیز پر صلح نہیں کروں گا۔ اس

[۱] صحیح ابوداؤد: [۲۷۵۹]، صحیح ترمذی: [۱۵۸۰]، ابن حبان: [۲۸۷۱]، زاد المعاد: [۳/۱۱۳]، صحیح الجامع:

[۶۴۸۰]

[۲] صحیح ابوداؤد: [۲۷۶۱]، الترمذی، صحیح الجامع: [۵۳۲۰]، مسند احمد: [۵/۳۲۷-۲۸۷]، حسن اسنادہ احمد

شاكر، البدر المنير لابن الملقن: [۹/۹۰]



پر آپ ﷺ نے فرمایا: ”اسے میرے لیے چھوڑ دو“ اس نے کہا: ”میں اسے آپ ﷺ کے لیے نہیں چھوڑ سکتا“ آپ ﷺ نے فرمایا: ”نہیں اتنا تو کر ہی دو۔“ اس نے کہا کہ: ”میں نہیں کروں گا۔“ ابو جندل تیز آواز سے چیخنے لگے: ”اے مسلمانوں کی جماعت! کیا میں مشرکوں کی طرف واپس کر دیا جاؤں گا تا کہ وہ مجھے دین سے برگشتہ کرنے کے لیے آزمائش میں ڈالیں جبکہ میں مسلمان ہو کر آیا ہوں؟ رسول ﷺ نے فرمایا: ”اے ابو جندل! صبر و احتساب سے کام لو، بے شک اللہ تمہارے لیے اور تمہارے ساتھ جتنے بھی کمزور مسلمان ہیں، انکے لیے آسانی کا راستہ پیدا کریگا۔ ہم نے ان لوگوں کو صلح کا عہد و پیمان دے دیا ہے اور اس پر اللہ کا عہد دے رکھا ہے لہذا ہم اسکی خلاف ورزی نہیں کریں گے۔“ [۱]

اسی طرح ابو بصیر ثقفی جو قریش کے حلیف تھے، بھاگ کر آپ ﷺ کے پاس آئے تو قریش نے ان کو واپس طلب کرنے کے لیے دو آدمیوں کو بھیجا۔ آپ ﷺ نے انہیں صلح حدیبیہ کے اتفاق کے بموجب واپس کر دیا۔ اس میں آپ ﷺ کے کمالِ وفا اور عہد و میثاق کی پاسداری و احترام کی دلیل ہے باوجودیکہ ظاہری طور پر اس عہد میں مسلمانوں کے ساتھ ظلم تھا۔ کافروں کے ساتھ آپ ﷺ کے ایفاء عہد ہی کی دلیلوں میں سے وہ بھی ہے جسے براء رضی اللہ عنہ نے روایت کیا ہے کہ:

”جب آپ ﷺ نے عمرہ کا ارادہ کیا تو اہل مکہ کے پاس آدمی بھیج کر ان سے اجازت طلب کی۔ انہوں نے یہ شرط رکھی کہ آپ ﷺ اس میں صرف تین دن ٹھہریں گے اور ہتھیاروں کو نیا م میں رکھ کر داخل ہوں گے اور ان میں سے کسی کو اسلام کی دعوت نہ دیں گے۔“



راوی کہتے ہیں کہ:

”علی بن ابی طالب رضی اللہ عنہ ان کے درمیان اس شرط کو لکھنے لگے تو انہوں نے لکھا: ”یہ وہ بات ہے جس پر محمد رسول اللہ صلی اللہ علیہ وسلم نے اتفاق کیا ہے تو انہوں نے کہا: ”اگر ہم مانتے کہ آپ صلی اللہ علیہ وسلم اللہ کے رسول ہیں تو ہم آپ صلی اللہ علیہ وسلم کو روکتے ہی نہیں، بلکہ ہم آپ صلی اللہ علیہ وسلم کی پیروی کرتے، اس طرح لکھو: ”یہ وہ شرط ہے جس پر محمد بن عبد اللہ نے اتفاق کیا ہے۔ اللہ کے رسول صلی اللہ علیہ وسلم نے فرمایا: ”میں اللہ کی قسم! محمد بن عبد اللہ ہوں اور میں اللہ کی قسم! اللہ کا رسول ہوں“ اور آپ صلی اللہ علیہ وسلم نے علی رضی اللہ عنہ سے کہا: ”رسول اللہ کا لفظ مٹا دو“ علی رضی اللہ عنہ نے فرمایا: ”اللہ کی قسم میں ہر گز اسے نہ مٹاؤں گا“ آپ صلی اللہ علیہ وسلم نے کہا: اسے مجھے دکھاؤ، علی رضی اللہ عنہ نے اسے آپ صلی اللہ علیہ وسلم کو دکھایا آپ صلی اللہ علیہ وسلم نے اسے اپنے ہاتھ سے مٹا دیا جب آپ صلی اللہ علیہ وسلم مکہ میں داخل ہو گئے اور مدت پوری ہو گئی تو وہ لوگ علی رضی اللہ عنہ کے پاس آ کر کہنے لگے: ”اپنے ساتھی کو کہو کہ یہاں سے کوچ کر جائیں۔ علی رضی اللہ عنہ نے آپ صلی اللہ علیہ وسلم کو اس کی خبر دی تو آپ صلی اللہ علیہ وسلم نے فرمایا: ”ہاں! (ٹھیک ہے)“ پھر آپ صلی اللہ علیہ وسلم مکہ سے کوچ کر گئے۔“ [۱]

اس سے معلوم ہوا کہ آپ صلی اللہ علیہ وسلم نے ان سے جو وعدہ کیا تھا اسے پورا کیا، اور تین دن سے زیادہ مکہ میں نہیں ٹھہرے۔

آپ صلی اللہ علیہ وسلم نے غدروخیانت اور وعدہ کی خلاف ورزی سے ڈراتے ہوئے فرمایا: ”جس نے کسی شخص کو جان کی امان دی، پھر اسے قتل کر دیا تو میں قاتل



سے بری ہوں اگرچہ مقتول کافر ہی کیوں نہ ہو۔“ [۱]

اور آپ ﷺ نے فرمایا:

”جس قوم نے بھی عہد و پیمان کو توڑ ڈالا تو انکے درمیان جنگ واقع

ہوئی۔“ [۲]

آپ ﷺ نے خیانت، جو وفا کی ضد ہے، اس سے پناہ مانگی ہے جیسا کہ آپ

ﷺ نے فرمایا:

((... واعوذ بك من الخيانة فانها بئست البطانة))

”... اور میں خیانت سے پناہ چاہتا ہوں کیونکہ یہ بہت بری

راز دار ہے۔“ [۳]

آپ ﷺ نے غدرو خیانت کو حرام قرار دیا ہے جیسا کہ آپ ﷺ کا فرمان ہے:

”قیامت کے دن ہر خیانت کرنے والے کے لئے ایک جھنڈا نصب کیا

جائے گا جسکے ذریعے وہ پہچانا جائیگا۔“ [۴]

اور آپ ﷺ نے واضح طور پر بیان کر دیا ہے کہ آپ ﷺ عہد شکنی نہیں

کرتے، چنانچہ ارشاد فرمایا:

”میں عہد کو نہیں توڑتا۔“ [۵]

[۱] نسائی نے روایت کیا ہے اور البانی نے صحیح الجامع: [۶۱۰۳] میں صحیح کہا ہے۔ مجمع الزوائد: [۲۸۸/۶]

[۲] رواہ الحاكم وصححه، علی شرط صحیح مسلم وصححه، الالبانی فی الصحیحہ: [۱۰۷]

[۳] صحیح ابوداؤد: [۱۵۴۷]، صحیح النسائی: [۵۴۸۳] وحسنہ الالبانی فی صحیح الجامع: [۱۲۸۳] وصححه النووی فی ریاض

الصالحین: [۴۸۴]، ابن حبان: [۱۰۲۹]، صحیح ابن ماجہ: [۲۷۲۳]

[۴] متفق علیہ۔ بخاری: [۳۱۸۶]، مسلم: [۱۷۳۵]، مسند احمد: [۱۷۷/۸]، السنن الصغیر للبیہقی: [۴۰۲/۳]

[۵] رواہ احمد، صحیح ابوداؤد: [۲۷۵۸] وصححه، الالبانی فی صحیح الجامع: [۲۵۱۰]، صحیح ابن حبان: [۴۸۷۷]



## اڑتیسویں مجلس

### غزوہ فستح مکہ

صلح حدیبیہ کے اتفاق و معاہدہ میں یہ بات وارد ہوئی تھی کہ خزاعہ رسول ﷺ کے حلیف ہو گئے اور بکر قریش کے عہد میں داخل ہو گئے، پھر خزاعہ کے ایک آدمی نے جب بکر کے ایک آدمی کو آپ ﷺ کی ہجو میں اشعار پڑھتے سنا تو اسکو مار کر زخمی کر دیا۔ اس طرح سے انکے مابین برائی بڑھ گئی اور بنو بکر بنو خزاعہ سے لڑائی کرنے پر آمادہ ہو گئے اور قریش سے مدد طلب کی تو قریش نے ہتھیار اور جانوروں کے ذریعے ان کی مدد کی، اور ان کے ساتھ قریش کی ایک جماعت نے بھی چھپ چھپا کر لڑائی کی، جن میں سے صفوان بن امیہ، عکرمہ بن ابی جہل اور سہیل بن عمرو شامل تھے۔ خزاعہ نے حرم میں جا کر پناہ لی مگر بنو بکر نے حرم کی حرمت کا بھی پاس نہیں رکھا اور اس میں بھی خزاعہ سے لڑائی کی اور ان کے بیس سے زائد آدمیوں کو قتل کر دیا۔

اس طرح قریش نے آپ ﷺ سے کیے گئے صلح کے معاہدہ کو توڑ دیا کیونکہ انہوں نے بنو بکر کی خزاعہ کے خلاف مدد کی، جو نبی ﷺ کے حلیف تھے۔ جب بنو خزاعہ نے اس کی خبر آپ ﷺ کو دی تو آپ ﷺ نے فرمایا:

”میں تم لوگوں کو ضرور اس چیز سے روکوں گا جس سے میں اپنے نفس

کو روکتا ہوں۔“

پھر قریش کو اپنے کیے پر ندامت ہوئی، جس وقت کہ ندامت کا کوئی فائدہ نہیں تھا، چنانچہ انہوں نے ابوسفیان کو آپ ﷺ کے پاس حدیبیہ کے عہد کی تجدید اور اسکی مدت میں اضافہ کے لیے بھیجا مگر آپ ﷺ نے اس سے اعراض کیا اور اسے کوئی جواب نہ دیا۔



ابوسفیان نے بڑے بڑے صحابہ رضی اللہ عنہم کو اپنے اور اللہ کے رسول صلی اللہ علیہ وسلم کے مابین سفارشی بنانا چاہا تو سبھی نے انکار کر دیا۔ اس طرح ابوسفیان بغیر کسی عہد و پیمان میں کامیابی کے مکہ واپس آ گیا۔

قریش کے مسلمانوں کے ساتھ عہد و پیمان شکنی کرنے کی وجہ سے آپ صلی اللہ علیہ وسلم نے مکہ فتح کرنے اور کفار کو سبق سکھلانے کا عزم مصمم کر لیا۔

جب رسول اللہ صلی اللہ علیہ وسلم نے فتح مکہ کی تیاری کی تو اس معاملہ کو خفیہ رکھا کیونکہ آپ صلی اللہ علیہ وسلم کا ارادہ یہ تھا کہ مشرکوں کے گھروں میں ان کے سر پر یکا یک پہنچ جائیں۔

آپ صلی اللہ علیہ وسلم نے عرب کے ارد گرد قبائل جیسے اسلم، غفار، مزینہ، جہینہ، اشجع اور سلیم وغیرہ کے لوگوں کو بلا بھیجا یہاں تک کہ مسلمانوں کی تعداد دس ہزار کو پہنچ گئی۔ مدینہ میں آپ صلی اللہ علیہ وسلم نے ابو رہم الغفاری رضی اللہ عنہ کو جانشین بنایا اور بدھ کے دن رمضان کے تقریباً دس دن گزرنے کے بعد آپ صلی اللہ علیہ وسلم مدینہ سے نکلے اور مقام قدید میں پہنچ کر جھنڈے اور پھریرے باندھے۔

قریش کو آپ صلی اللہ علیہ وسلم کی روانگی کا پتہ نہ چلا تو ابوسفیان کو خبر کا پتہ لگانے کے لیے بھیجا اور ان سے کہدیا کہ اگر محمد صلی اللہ علیہ وسلم سے تمہاری ملاقات ہو تو ہمارے لیے پناہ طلب کرنا۔

ابوسفیان، حکیم بن حزام اور بدیل بن ورقاء نکلے، جب انہوں نے مسلمانوں کی فوج کو دیکھا تو خوفزدہ ہو گئے۔ عباس رضی اللہ عنہ نے ابوسفیان کی آواز سن لی اور فرمایا:

ابو حنظلہ! ابوسفیان نے کہا: ”حاضر ہوں“ عباس رضی اللہ عنہ نے فرمایا:

”یہ دس ہزار کے لشکر کے ساتھ رسول صلی اللہ علیہ وسلم ہیں“۔ چنانچہ ابوسفیان

اسلام لے آئے اور عباس رضی اللہ عنہ نے انہیں پناہ دیدی اور وہ انہیں اور ان کے

دونوں ساتھیوں کو لے کر آپ صلی اللہ علیہ وسلم کے پاس آئے اور ان دونوں نے بھی

اسلام قبول کر لیا۔

آپ صلی اللہ علیہ وسلم نے عباس رضی اللہ عنہ سے فرمایا کہ ابوسفیان کو اسلامی لشکر کی گزرگاہ میں کھڑا کریں







”اور اعلان کر دے کہ حق آچکا اور ناحق نابود ہو گیا۔ یقیناً باطل تھا بھی

نابود ہونے والا۔“

تو بت منہ کے بل گر جاتے۔ سب سے بڑا بت ”ہبل“ تھا جو کعبہ کے بالکل سامنے ہی تھا۔

پھر آپ ﷺ مقام ابراہیم کے پاس آئے اور اسکے پیچھے دو رکعت نماز پڑھی، پھر لوگوں

کے پاس گئے اور فرمایا:

”اے قریش کی جماعت! تمہارا کیا خیال ہے میں تمہارے ساتھ کیا

سلوک کرنے والا ہوں؟ لوگوں نے کہا: ”بھلائی کا، آپ ﷺ نیک بھائی

ہیں، اور نیک بھائی کے بیٹے ہیں۔“ آپ ﷺ نے فرمایا: ”جاؤ تم سب

آزاد ہو۔“

آپ ﷺ نے اس وقت جبکہ اللہ نے آپ ﷺ کو ان پر تسلط عطا کیا تھا عفو عام کا

اعلان کر دیا۔ ظالموں اور مجرموں پر تسلط و قدرت کے بعد عفو و درگزر کرنے میں ایک بے نظیر مثال

و نمونہ قائم کیا، پھر آپ ﷺ صفا کے پاس بیٹھے اور لوگوں سے اسلام پر قائم رہنے اور پھر مسیح

و اطاعت کرنے کی بیعت لی پھر لوگ پے در پے آنے لگے۔

اور یہ فتح جمعہ کے دن رمضان کے دس دن باقی رہنے پر ہوئی، اس کے بعد آپ ﷺ نے

پندرہ راتیں مکہ میں گزاریں پھر آپ ﷺ حنین تشریف لے گئے، اور مکہ میں عتّاب بن اُسید کو

لوگوں کو نماز پڑھانے کے لیے مقرر کر گئے، اور معاذ بن جبل رضی اللہ عنہ اہل مکہ کو حدیث و فقہ کی تعلیم

دیتے تھے۔ [۱]

[۱] انظر: الوفاص: [۷۱۸-۷۲۰] هذا الحبيب يا محب صفحہ: [۲۵۴] وصحیح السیرة صفحہ: [۴۰۷]



## ﴿ انتالیسویں مجلس ﴾

### نبی صلی اللہ علیہ وسلم کا عفو و درگزر

اللہ رب العالمین نے آپ صلی اللہ علیہ وسلم کو لوگوں سے عفو و درگزر کرنے کا حکم دیا ہے، جیسا کہ اللہ کا فرمان ہے:

﴿ فِيمَا رَحْمَةٍ مِّنَ اللَّهِ لِنْتَ لَهُمْ ۚ وَلَوْ كُنْتَ فَظًّا غَلِيظَ  
الْقَلْبِ لَآنْفَضُّوا مِنْ حَوْلِكَ ۚ فَاعْفُ عَنْهُمْ وَاسْتَغْفِرْ لَهُمْ  
وَشَاوِرْهُمْ فِي الْأَمْرِ ۚ فَإِذَا عَزَمْتَ فَتَوَكَّلْ عَلَى اللَّهِ ۚ إِنَّ اللَّهَ  
يُحِبُّ الْمُتَوَكِّلِينَ ﴿١٥٩﴾ ﴾ [۱]

”اللہ تعالیٰ کی رحمت کے باعث آپ ان پر نرم دل ہیں اور اگر آپ  
ترش زبان اور سخت دل ہوتے تو یہ سب آپ کے پاس سے چھٹ جاتے، سو  
آپ ان سے درگزر کریں اور ان کے لیے استغفار کریں اور کام کا مشورہ ان  
سے کیا کریں، پھر جب آپ کا پختہ ارادہ ہو جائے تو اللہ تعالیٰ پر بھروسہ کریں،  
بے شک اللہ تعالیٰ توکل کرنے والوں سے محبت کرتا ہے۔“

اور اللہ تعالیٰ نے ارشاد فرمایا ہے:

﴿ فَاعْفُ عَنْهُمْ وَاصْفَحْ ۚ إِنَّ اللَّهَ يُحِبُّ الْمُحْسِنِينَ ﴿١٣﴾ ﴾ [۲]  
”پس تو انہیں معاف کرتا جا اور درگزر کرتا رہ، بے شک اللہ تعالیٰ

[۱] سورۃ آل عمران: [۱۵۹]

[۲] سورۃ المائدہ: [۱۳]



احسان کرنے والوں سے محبت کرتا ہے۔“

اس لئے آپ ﷺ عفو و درگزر کو پسند کرتے، درگزر کی طرف مائل ہوتے اور سزا کی طرف انتہائی ناگزیر صورت میں ہی متوجہ ہوتے تھے۔ سیرتِ نبوی میں آپ ﷺ کے عفو و درگزر کی بہت ساری مثالیں موجود ہیں، انہی میں سے فتح مکہ کے بعد اہل مکہ والوں کی معافی و درگزر کی مثال گزر چکی ہے۔

انہی میں سے ایک مثال یہ بھی ہے جسے ابو ہریرہ رضی اللہ عنہ نے روایت کیا ہے کہ:

”آپ ﷺ نے نجد کی طرف کچھ گھڑ سوار بھیجے تو وہ بنو حنیفہ کے ایک آدمی کو پکڑ کر لائے جن کا نام ثمامہ بن اثال تھا جو یمامہ کے سردار تھے۔ انہیں مسجدِ نبوی ﷺ کے ستونوں میں سے ایک ستون کے ساتھ باندھ دیا گیا۔ آپ ﷺ انکے پاس آئے اور فرمایا کہ: ”ثمامہ تمہارے پاس کیا ہے؟“ انہوں نے کہا: ”میرے پاس اے محمد ﷺ بھلائی ہی ہے، اگر آپ ﷺ مجھے قتل کرتے ہیں تو ایک خون والے کو قتل کریں گے اور اگر مجھ پر احسان کرتے ہیں تو ایک شکر گزار پر احسان کریں گے۔ اگر آپ ﷺ مال چاہتے ہیں تو آپ ﷺ جتنا مانگیں دیا جائے گا“ آپ ﷺ انہیں وہیں چھوڑ کر چلے گئے۔ جب دوسرا دن ہوا تو آپ ﷺ نے فرمایا: ”تمہارے پاس کیا ہے اے ثمامہ؟“ انہوں نے کہا: ”اس سے پہلے جو میں آپ ﷺ سے کہہ چکا ہوں، اگر آپ ﷺ قتل کرتے ہیں تو ایک ایسے شخص کو قتل کریں گے جو خون والا ہے، اگر آپ ﷺ انعام و احسان کرتے ہیں تو ایک شاکر پر انعام کریں گے اور اگر آپ ﷺ مال کے خواہشمند ہیں تو جتنا مانگیں دیا جائیگا۔“ آپ ﷺ انہیں وہیں چھوڑ کر چلے گئے، یہاں تک کہ تیسرا دن ہوا تو آپ ﷺ نے ان سے پوچھا: ”اب تم



کیا پاتے ہو اے ثمامہ؟“ انہوں نے کہا: ”جو میں آپ ﷺ سے پہلے کہہ چکا ہوں، اگر آپ ﷺ احسان و بھلائی کرتے ہیں تو ایک شا کر کے ساتھ احسان کریں گے، اگر قتل کرتے ہیں تو ایک خون والے کو قتل کریں گے اور اگر آپ ﷺ مال و ثروت کے خواہشمند ہیں تو مانگیئے، دیا جائیگا۔ تو آپ ﷺ نے حکم دیا: ”ثمامہ کو چھوڑ دو“ وہ مسجد کے قریب ایک کھجور کے باغ میں گئے اور غسل کیا، پھر مسجد میں تشریف لائے اور کہا: ”میں گواہی دیتا ہوں کہ اللہ کے سوا کوئی معبودِ برحق نہیں اور اس بات کی گواہی دیتا ہوں کہ محمد ﷺ اللہ کے بندے اور رسول ہیں۔ اے محمد ﷺ! اللہ کی قسم! روئے زمین پر میرے نزدیک آپ ﷺ کے چہرے سے ناپسندیدہ چہرہ کسی کا نہ تھا تو اب آپ ﷺ کا چہرہ میرے نزدیک سارے چہروں سے پسندیدہ ہو گیا ہے۔ اللہ کی قسم! آپ ﷺ کے دین سے زیادہ مبغوض کوئی دین نہیں تھا، اب آپ ﷺ کا دین میرے نزدیک سب سے محبوب دین ہو گیا ہے۔ اللہ کی قسم! میرے نزدیک آپ ﷺ کے شہر سے زیادہ مبغوض کوئی شہر نہ تھا، اب آپ ﷺ کا شہر میرے نزدیک سب سے زیادہ محبوب و پسندیدہ ہو گیا ہے۔ میں عمرہ ادا کرنے جا رہا تھا کہ آپ ﷺ کے گھڑ سواروں نے مجھے گرفتار کر لیا، اب آپ ﷺ کا کیا خیال ہے؟“ آپ ﷺ نے انہیں بشارت دی اور عمرہ کرنے کا حکم دیدیا۔“

جب مکہ تشریف لائے تو کسی کہنے والے نے کہا: ”کیا تم بے دین [صابی] ہو گئے؟“<sup>[۱]</sup> تو کہا: ”نہیں“، لیکن میں آپ ﷺ کے ساتھ

[۱] آج کل جو صحیح دین (قرآن و حدیث) کو اپنالے اسے کہا جاتا ہے کہ کیا تم ”وہابی“ ہو گئے ہو؟ [ابو عدنان]



اسلام لے آیا، اور جان لو، اللہ کی قسم! اب تمہارے پاس گیہوں کا ایک دانہ بھی

یمامہ سے نہ آئیگا جب تک کہ آپ ﷺ اجازت نہ فرمادیں۔<sup>[۱]</sup>

آپ نے دیکھا کہ عفو و درگزر نے کس طرح دلوں کو بدل ڈالا، حالات میں تبدیلی پیدا کر دی، دلوں کو (ہدایت کے لئے) کھول دیا اور شرک و کفر کی تاریکیوں اور گمراہیوں کو کیسے کافور کر دیا۔

آپ ﷺ کے عفو و درگزر کی مثالوں میں سے اس یہودیہ عورت کو معاف کرنا بھی ہے، جس نے آپ ﷺ کو بکری میں زہر ملا کر پیش کیا تھا، جسے آپ ﷺ نے کھایا مگر آپ ﷺ کو وہ خوشگوار نہیں لگا (اور اسے تھوک دیا) لیکن پھر آپ ﷺ نے اس عورت کو قتل کرنے کا حکم دیدیا تھا جب بشر بن براء بن معرور رضی اللہ عنہ اس کو کھا کر نگل گئے اور ان کا انتقال ہو گیا، اسے بشر رضی اللہ عنہ کی وجہ سے قصاصاً قتل کر دیا گیا۔

آپ ﷺ کے عفو و درگزر ہی کی مثالوں میں سے وہ واقعہ بھی ہے جسے جابر رضی اللہ عنہ نے مرفوعاً روایت کیا ہے کہ:

”انہوں نے رسول ﷺ کے ساتھ نجد کی طرف لڑائی کی، جب آپ ﷺ لوٹے تو وہ بھی آپ ﷺ کے ساتھ لوٹے، ایک بہت کانٹے دار وادی میں آپ ﷺ کے قیلو لہ (دوپہر کے وقت آرام کرنے) کا وقت ہو گیا تو آپ ﷺ وہاں پر اترے اور لوگ متفرق ہو کر درختوں کے نیچے آرام کرنے لگے۔ آپ ﷺ ایک ببول کے درخت کے نیچے تشریف فرما ہوئے اور اس سے اپنی تلوار کو لٹکا دیا۔“

جابر رضی اللہ عنہ فرماتے ہیں:

”ہم لوگوں نے کچھ دیر آرام کیا ہی تھا کہ رسول ﷺ نے ہمیں بلایا،

[۱] متفق علیہ۔ صحیح بخاری: [۴۳۷۲]، مسلم: [۱۷۶۴]، صحیح ابی داؤد: [۲۶۷۹]، صحیح نسائی: [۷۱۱]، ابن حبان:



ہم آپ ﷺ کے پاس گئے تو دیکھا کہ ایک دیہاتی آپ  
 ﷺ کے پاس بیٹھا ہوا تھا، آپ ﷺ نے فرمایا: ”میں سو رہا تھا کہ اس  
 نے میری تلوار لے لی، جب میں بیدار ہوا تو دیکھا کہ وہ اپنے ہاتھ میں تلوار  
 سونتے ہوئے ہے اور مجھ سے کہا: ”تمہیں مجھ سے کون بچا سکتا ہے؟“ میں نے  
 کہا: ”اللہ! تو یہ اب وہیں بیٹھا ہوا ہے۔“ پھر آپ ﷺ نے اسے کوئی سزا نہ  
 دی (بلکہ معاف کر دیا)۔ [۱]

[۱] رواہ البخاری: [۴۱۳۹]، مسلم: [۸۴۳]، ابن حبان: [۲۸۸۳-۴۵۳۷]



## چالیسویں مجلس

### نبی رحمت ﷺ... ۳

بچوں کے ساتھ آپ ﷺ کی شفقت و مہربانی:۱

آپ ﷺ بچوں کے ساتھ بہت شفیق و رحیم اور مہربان تھے۔

ابو ہریرہ رضی اللہ عنہ فرماتے ہیں کہ:

”آپ ﷺ نے حسن بن علی رضی اللہ عنہما کا بوسہ لیا۔ آپ ﷺ کے پاس اقرع بن حابس تمیمی رضی اللہ عنہ بیٹھے ہوئے تھے، اقرع رضی اللہ عنہ نے کہا: ”میرے دس بیٹے ہیں، میں نے ان میں سے کبھی کسی کا بوسہ نہیں لیا“ آپ ﷺ نے ان کی طرف دیکھا پھر آپ ﷺ نے فرمایا: ”جو دوسروں پر رحم نہیں کرتا اسکے ساتھ رحم نہیں کیا جاتا۔“ [۱]

اور عائشہ رضی اللہ عنہا فرماتی ہیں کہ:

”آپ ﷺ کے پاس کچھ دیہاتی آئے اور کہنے لگے: ”کیا تم لوگ اپنے بچوں کا بوسہ لیتے ہو؟“ لوگوں نے کہا: ”ہاں!“ انہوں نے کہا، اللہ کی قسم! ”ہم تو ان کا بوسہ نہیں لیتے“ آپ ﷺ نے فرمایا: ”اگر اللہ نے تمہارے دلوں سے رحمت کو چھین لیا ہے تو کیا میں اس کا مالک ہوں۔“ [۲]

ان دونوں حدیثوں میں بچوں کے ساتھ آپ ﷺ کی بڑی شفقت و محبت کو بیان کیا گیا ہے اور یہ کہ بچوں کا بوسہ لینا رحمت و شفقت کے مظاہر میں سے ہے۔

[۱] متفق علیہ۔ بخاری: [۵۹۹۷]، صحیح ابی داؤد: [۵۲۱۸]، صحیح ترمذی: [۱۹۱۱]، مسند احمد: [۶۹/۱۴]

[۲] متفق علیہ۔ بخاری، مسلم، ابن ماجہ، مسند احمد۔ صحیح الجامع: [۲۵۳۱]



آپ ﷺ کا ارشاد ابھی گزرا ہے:

”جو رحم نہیں کرتا اس پر بھی رحم نہیں کیا جاتا۔“

یہ اس بات کی دلیل ہے کہ عمل کے حساب سے ہی بدلہ ہوتا ہے۔ جو شخص بچوں کو رحمت و شفقت سے محروم رکھے گا اللہ تعالیٰ قیامت کے دن اسے اپنی رحمت سے محروم کر دے گا۔ آپ ﷺ کی بچوں کے ساتھ شفقت و رحمت کی مثالوں میں سے ہی ایک یہ بھی ہے کہ آپ ﷺ اپنے لختِ جگر ابراہیم رضی اللہ عنہ کے پاس موت کے قریب جب وہ زندگی کی آخری سانسیں لے رہے ہوتے ہیں، داخل ہوئے۔ آپ ﷺ کے آنکھوں سے آنسو جاری ہو جاتے ہیں اور فرماتے ہیں:

”بے شک آنکھیں اشکبار ہیں، دل غمزدہ ہے، اور ہم وہی کہتے جس

سے ہمارا رب راضی ہے، اور اے ابراہیم! ہم تمہاری جدائی سے غمگین ہیں۔“ [۱]

چنانچہ آپ ﷺ نے ایک طرف صبر و رضا اور امر الہی کی بجا آوری میں اپنے رب کی عبودیت کے حق کو پوری طرح ملحوظ و قائم رکھا اور دوسری طرف اپنے بیٹے کی جدائی پر غمزدہ ہونے، آنسو بہانے اور شفقت و رحمت میں اس کے حق کو ادا کر دیا اور یہ عبودیت کی کامل ترین صورتوں میں سے ہے۔ اور جب آپ ﷺ کی بیٹی کے لڑکے کا انتقال ہو گیا تو آپ ﷺ کی آنکھوں سے آنسو بہہ پڑے، سعد بن عبادہ رضی اللہ عنہ نے کہا:

”یہ کیا ہے اے اللہ کے رسول ﷺ؟! آپ ﷺ نے فرمایا:

”یہ وہ رحمت ہے جو اللہ نے اپنے بندوں کے دلوں میں ڈال دی ہے،

اور اللہ تعالیٰ اپنے بندوں میں سے صرف رحم کرنے والوں پر ہی رحم کرتا ہے۔“ [۲]

بچوں کے ساتھ آپ ﷺ کی شفقت و مہربانی ہی میں سے یہ بھی ہے کہ:

[۱] رواہ البخاری: [۱۳۰۳]، صحیح مسلم: [۲۳۱۵]، صحیح ابی داؤد: [۳۱۲۶]، صحیح ابن ماجہ: [۱۳۰۲]، ابن حبان:

[۲۹۰۲] شرح السنہ بغوی: [۲۸۶/۳]

[۲] متفق علیہ۔ بخاری: [۷۳۷۷]، مسلم: [۹۲۳]، صحیح نسائی: [۱۸۶۷]، صحیح ابی داؤد: [۳۱۲۵]، صحیح ابن ماجہ:

[۱۳۰۱]، ابن حبان: [۳۱۵۸]



”آپ ﷺ ایک یہودی غلام کے پاس جو آپ ﷺ کی خدمت کیا کرتا تھا، اس کی بیماری میں تشریف لے گئے اور آپ ﷺ نے اس سے فرمایا کہو: ”لا الہ الا اللہ“ تو غلام اپنے باپ کی طرف دیکھنے لگا۔ اس کے باپ نے کہا: ابوالقاسم [ﷺ]! کی بات مان لو تو اس بچے نے کلمہ لا الہ الا اللہ پڑھ لیا آپ ﷺ نے فرمایا: ”ہر قسم کی تعریف اس رب کے لیے ہے جس نے اس کو جہنم سے بچا لیا۔“ [۱]

آپ ﷺ کی بچوں کے ساتھ شفقت و مہربانی ہی میں سے یہ واقعہ بھی ہے کہ انس بن مالک رضی اللہ عنہ کا ایک بچہ جس کا نام عمیر تھا، اس کے پاس ایک چھوٹا سا پرندہ تھا جس سے وہ کھیلتا تھا، اس پرندے کا انتقال ہو گیا۔ اس پر بچہ بہت غمگین ہوا تو نبی رحمت ﷺ اس کے پاس غمخواری و تسلی اور ہنسی و مزاح کے لیے تشریف لے گئے اور اس سے فرمایا:

”اے ابوعمیر! بغیر (چھوٹا پرندہ) نے کیا کیا۔“ [۲]

عبداللہ بن شداد اپنے باپ سے روایت کرتے ہیں وہ فرماتے ہیں کہ:

”آپ ﷺ ہمارے پاس رات کی نمازوں میں سے ایک نماز میں تشریف لائے اس حال میں کہ حسن یا حسین رضی اللہ عنہما کو ساتھ لیے ہوئے تھے۔ آپ ﷺ آگے بڑھے اور ان کو اتارا پھر نماز کے لیے تکبیر کہی گئی تو آپ ﷺ نے نماز کے دوران ایک سجدہ بہت لمبا کر دیا۔ شداد رضی اللہ عنہ نے جب سر اٹھایا تو دیکھا کہ بچہ آپ ﷺ کی پشت پر ہے۔ جب رسول ﷺ نماز سے فارغ ہوئے تو لوگوں نے کہا: ”اے اللہ کے رسول ﷺ! بے

[۱] رواہ البخاری: [۱۳۵۶]، صحیح ابی داؤد: [۳۰۹۵]، صحیح الادب المفرد: [۴۰۹]، ابن حبان: [۲۹۶۰]

[۲] متفق علیہ: بخاری: [۶۱۲۹]، مسلم: [۲۱۵۰]، صحیح ابی داؤد: [۴۹۶۹]، صحیح الادب المفرد: [۶۵۰]، مسند بزار:



شک آپ ﷺ نے اپنی نماز کے دوران ایک سجدہ بہت لمبا کیا ہے یہاں تک کہ ہم نے گمان کیا کہ کوئی نئی بات پیش آگئی ہے یا آپ ﷺ پر کوئی وحی نازل ہوئی ہے، آپ ﷺ نے فرمایا: ”ان میں سے کچھ بھی نہیں ہوا، لیکن میرا یہ بیٹا مجھ پر سوار ہو گیا تو میں نے جلدی کرنے کو ناپسند کیا یہاں تک کہ وہ اپنی ضرورت پوری کر لے۔“ [۱]

آپ ﷺ کی بچوں کے ساتھ شفقت و مہربانی ہی میں سے یہ بھی ہے کہ:

”آپ ﷺ انصار کی زیارت کرتے، انکے بچوں کو سلام کرتے اور انکے سروں پر اپنا مبارک ہاتھ پھیرتے تھے۔“ [۲]

کمن بچوں کے ساتھ آپ ﷺ کی شفقت و مہربانی کا ایک مظہر یہ بھی ہے کہ:

”آپ ﷺ کے پاس بچوں کو لایا جاتا اور آپ ﷺ انکے لئے برکت کی دعا کرتے اور انکی تحنیک (یعنی اپنے منہ سے کھجور چبا کر انہیں دیتے تھے) کرتے تھے۔“ [۳]

اور تبریک کے معنی یہ ہیں کہ آپ ﷺ ان پر اپنا مبارک ہاتھ پھیرتے اور انکے لئے دعا فرماتے۔ آپ ﷺ نماز پڑھتے تو امامہ بنت زینب رضی اللہ عنہا کو اٹھائے ہوتے، جب سجدہ کرنا ہوتا تو انہیں اتار دیتے اور پھر جب قیام میں جاتے تو اٹھا لیتے۔

پس اللہ کی رحمت و سلامتی نازل ہوا ایسے مہربان رحمت والے

نبی ﷺ پر۔

[۱] صحیح النسائی: [۱۱۴۰]، وصحیحہ الالبانی فی اصل صفة الصلاة: [۷۷۲/۲] ایضاً

[۲] رواہ النسائی وصحیحہ الالبانی نیز دیکھیں بخاری: [۶۳۵۵]، مسلم: [۲۱۴۷]، صحیح ابی داؤد: [۵۱۰۶]، صحیح الجامع:

[۴۸۷۶]، ابن حبان: [۱۳۷۲]

[۳] رواہ مسلم: [۲۱۴۷] وحوالہ جات سابقہ



## اکتالیسویں مجلس

نبی رحمت صلی اللہ علیہ وسلم

خادموں اور غلاموں کے ساتھ آپ صلی اللہ علیہ وسلم کی مہربانی و رحمت:

اسلام سے ما قبل خادموں اور غلاموں کے کوئی حقوق تھے نہ عزت و تکریم، جب اللہ رب العالمین نے اسلام کے ذریعے دنیا کو عزت بخشی تو آپ صلی اللہ علیہ وسلم نے ان سے ظلم و بربریت کا خاتمہ کیا، ان کے حقوق کو متعین کر کے ان پر ظلم کرنے والوں، ان کے نقائص نکالنے اور عیب جوئی کرنے والوں یا ان پر لعن طعن کرنے والوں کو دردناک عذاب سے ڈرایا۔

معروہ بن سوید رحمۃ اللہ علیہ کہتے ہیں کہ میں نے ابوذر رضی اللہ عنہ کو ایک جوڑے میں ملبوس دیکھا، اور ان کے غلام پر بھی اسی کے مانند ایک جوڑا تھا، وہ کہتے ہیں کہ میں نے ان سے اس کے بارے میں پوچھا تو ابوذر رضی اللہ عنہ نے فرمایا:

”میں نے عہد رسالت میں ایک آدمی کو اس کی ماں کے بارے میں عار دلائی تو اس آدمی نے آکر آپ صلی اللہ علیہ وسلم سے کہہ دیا۔ آپ صلی اللہ علیہ وسلم نے فرمایا: ”بے شک تمہارے اندر ابھی جاہلیت کی خوباقتی ہے، تمہارے بھائی تمہارے خادم و غلام ہیں، اللہ نے انہیں تمہارے ماتحت کیا ہے۔ جس شخص کے پاس کوئی اس کی ماتحتی میں ہو، اسے بھی وہی کھلائے جو خود کھائے اور وہی پہنائے جو خود پہنے اور انہیں اتنے کام کا مکلف نہ بناؤ جو ان کی طاقت سے باہر ہو، ہاں اگر کبھی تم نے انہیں طاقت سے زیادہ کام دے دیا تو تم خود ان کی اس میں مدد کرو۔“ [۱]

[۱] متفق علیہ۔ بخاری: [۶۰۵۰]، مسلم: [۱۶۶۱]، صحیح ابی داؤد: [۵۱۵۷]



آپ نے دیکھا کہ نبی ﷺ نے کس طرح نوکر کو بھائی کے درجہ میں رکھا ہے تاکہ ہر مسلمان کے دل میں یہ بات جاگزیں ہو جائے کہ اگر اس نے اس خادم پر ظلم کیا یا کوئی برائی کی، یا ناحق اس کا مال کھایا تو وہ گویا ایسے ہی ہے جو اپنے بھائی کے ساتھ اس طرح کا برتاؤ کرتا ہے۔ پھر آپ ﷺ نے انکے ساتھ بھلائی و نرمی میں مبالغہ سے پیش آنے کا حکم دیا اور انہیں بعینہ اسی جنس و نوعیت کا کھانا کھلانے، لباس پہنانے اور انکی عزت و تکریم کرنے کا حکم دیا جس طرح وہ اپنے لیے پسند کرتا ہے، اسی لیے ابوذر رضی اللہ عنہ اپنے خادم کو اپنی ہی طرح کا جوڑا پہناتے تھے۔

اسی طرح آپ ﷺ نے اس حدیث میں غلاموں یا نوکروں کو ان کی طاقت سے زیادہ کام کا مکلف کرنے سے منع فرمایا ہے، اور یہ انکے ساتھ تخفیف و نرمی اور انہیں راحت و آسانی پہنچانے کو متضمن و شامل ہے۔

ابو مسعود انصاری رضی اللہ عنہ فرماتے ہیں:

”میں اپنے غلام کو کوڑے سے مار رہا تھا کہ اپنے پیچھے سے ایک آواز سنی  
 ”خبردار اے ابو مسعود رضی اللہ عنہ!“ غصّہ کی وجہ سے میں آواز کو پہچان نہ سکا، کہتے  
 ہیں کہ جب وہ مجھ سے قریب ہوئے تو دیکھتا ہوں کہ وہ رسول صلی اللہ علیہ وسلم تھے،  
 جو یہ کہہ رہے تھے: ”خبردار اے ابو مسعود رضی اللہ عنہ!“ میں نے اپنے ہاتھ سے  
 کوڑا پھینک دیا“ آپ صلی اللہ علیہ وسلم نے فرمایا: ”اے ابو مسعود رضی اللہ عنہ! جان لو کہ جتنا  
 تم اس غلام پر قادر ہو اس سے کہیں بڑھ کر اللہ تعالیٰ تم پر قادر ہے۔“ ابو مسعود  
 رضی اللہ عنہ کہتے ہیں، میں نے کہا: ”اب میں اس کے بعد کبھی کسی غلام کو نہیں ماروں  
 گا۔“

اور ایک روایت میں ہے کہ میں نے کہا:

”اے اللہ کے رسول ﷺ! وہ اللہ کے لیے آزاد ہے، آپ ﷺ نے فرمایا: ”اگر تم ایسا نہ کرتے تو تمہیں آگ کے شعلے اپنی لپیٹ میں



لے لیتے۔“ [۱]

آپ ﷺ کا فرمان ہے:

”جس نے کسی غلام کو طمانچہ رسید کیا یا اسے مارا پیٹا تو اس کا کفارہ یہ ہے

کہ اسے وہ آزاد کر دے۔“ [۲]

نبی ﷺ ہی ہیں جنہوں نے کمزوروں کو بچایا، غلاموں کو آزاد کیا، خاندانوں و نوکروں کو انصاف دلایا، شکستہ دل لوگوں کے ساتھ کھڑے ہوئے، ان کی کمی کو پورا کیا، انکے دلوں کے زخموں کو بھرا اور انہیں آرام و راحت پہنچائی۔

ابومعاویہ بن سوید بن مقرن کہتے ہیں:

”میں نے اپنے ایک غلام کو طمانچہ رسید کر دیا تو میرے باپ نے اسے

اور مجھے بلوایا، پھر انھوں نے اسے حکم دیا: ”اس سے بدلہ لو، کیونکہ ہم بنو مقرن

آپ ﷺ کے زمانہ میں صرف سات لوگ تھے، اور ہمارے پاس صرف

ایک ہی خادم تھا۔ ہم میں سے ایک آدمی نے اسے طمانچہ رسید کر دیا

“تو آپ ﷺ نے فرمایا: ”اسے آزاد کر دو“ لوگوں نے کہا: ”اسکے علاوہ

ہمارے پاس کوئی دوسرا خادم نہیں ہے“ آپ ﷺ نے فرمایا: ”وہ ان لوگوں

کی خدمت کرے یہاں تک کہ وہ بے نیاز ہو جائیں (مالدار ہو جائیں) جب

وہ بے نیاز (مالدار) ہو جائیں تو اسے آزاد کر دیں۔“ [۳]

یہ ہیں محمد ﷺ اور یہ ہے آپ ﷺ کا غلاموں اور خادموں کے ساتھ موقف و رویہ،

[۱] رواہ مسلم: [۱۶۵۹]، صحیح ابی داؤد: [۵۱۵۹]

[۲] رواہ مسلم: [۱۶۵۷]، ابوداؤد و صحیح الالبانی، صحیح الادب المفرد: [۱۳۳]، صحیح الترغیب: [۲۲۷۸]، مسند احمد:

[۷/۱۶۳]، صحیح احمد شاہ

[۳] رواہ مسلم: [۱۶۵۸]، صحیح ابی داؤد: [۵۱۶۷]، السنن الکبریٰ نسائی: [۴۹۹۲]، صحیح الادب المفرد: [۱۳۲]، مسند

بزار: [۲۸۶/۱۱]



وہ لوگ جو انسانی آزادی کا نعرہ لگاتے ہیں ان کو ان مواقف سے کیا نسبت ہے؟؟  
آپ محمد عربی صلی اللہ علیہ وسلم کے خادموں کے ساتھ برتاؤ کا عملی نمونہ مشاہدہ کرتے چلیں۔  
انس بن مالک رضی اللہ عنہ فرماتے ہیں:

”میں دس سال تک آپ صلی اللہ علیہ وسلم کی خدمت کرتا رہا، اللہ کی قسم! کبھی آپ صلی اللہ علیہ وسلم نے مجھے اُف تک نہ کہا، اور نہ ہی کسی چیز کو میں نے کیا تو یہ کہا کہ:  
”ایسا تو نے کیوں کیا؟“ اور نہ ہی کسی چیز کے نہ کرنے پر یہ کہا کہ: ”تو نے  
ایسا کیوں نہیں کیا؟“ [۱]

اور ایک روایت کے الفاظ اس طرح ہیں کہ:

”اور کسی چیز کے بارے میں مجھ پر عیب نہ لگایا۔“ [۲]

اور آپ صلی اللہ علیہ وسلم خادم سے کہا کرتے تھے:

”کیا تمہیں کسی چیز کی ضرورت ہے؟“ [۳]

انس بن مالک رضی اللہ عنہ فرماتے ہیں:

”مدینہ کی کوئی عام لونڈی آپ صلی اللہ علیہ وسلم کا ہاتھ پکڑ لیتی تھی  
اور آپ صلی اللہ علیہ وسلم اس سے اپنے ہاتھ کو نہیں چھڑاتے یہاں تک کہ وہ مدینہ میں  
جہاں چاہتی اپنی حاجت کے پورا کروانے کے لیے لے جاتی۔“ [۴]

[۱] متفق علیہ۔ بخاری: [۶۰۳۸]، مسلم: [۲۳۰۹]، صحیح ابی داؤد: [۴۷۷۴]، صحیح ترمذی: [۲۰۱۵]

[۲] رواہ مسلم: [۲۳۰۹]

[۳] رواہ احمد وصحیحہ الالبانی فی السلسلۃ الصحیحہ: [۲۱۰۲]

[۴] رواہ ابن ماجہ: [۳۳۸۶] وصحیحہ الالبانی



## —•— بیالیسویں مجلس —•—

### آپ ﷺ کی سخاوت

جود و سخا، کرم و فیاضی اور رواداری میں آپ ﷺ کا کوئی ثانی نہیں تھا۔  
آپ ﷺ کی سخاوت و فیاضی ہر درجہ کی سخاوت کو شامل تھی، جس کا اعلیٰ درجہ اللہ کے  
راستہ میں سخاوتِ نفس تھی جیسا کہ کہا گیا ہے:

يَجُودُ بِالنَّفْسِ اِنْ ضَنَّ الْبَخِيلُ بِهَا

وَالْجُودُ بِالنَّفْسِ اَقْصَى غَايَةِ الْجُودِ

”اگر بخیل بخل سے کام لیتا ہے تو وہ اپنی جان کو بھی قربان کر دیتا ہے، کیونکہ  
جان کی سخاوت و فیاضی یہ انتہائی درجہ کی سخاوت مانی جاتی ہے۔“

آپ ﷺ اللہ کے دشمنوں سے جہاد کرنے میں جان دینے کے لیے بھی تیار رہتے تھے  
چنانچہ آپ ﷺ لڑائی میں لوگوں کی بہ نسبت دشمن سے سب سے زیادہ قریب ہوتے  
تھے اور بہادر و طاقتور ہی آپ ﷺ کے برابر میں ہوتا یا آپ ﷺ کے پاس کھڑا ہوتا تھا۔

آپ ﷺ اپنے علم کی بھی سخاوت کیا کرتے تھے، چنانچہ آپ ﷺ صحابہ کرام  
رضی اللہ عنہم کو اللہ کی بتائی ہوئی تمام چیزوں کی تعلیم دیتے تھے اور انہیں ہر طرح کی بھلائی کی تعلیم دینے  
کے بڑے حریص تھے اور صحابہ رضی اللہ عنہم کے ساتھ تعلیم میں نرمی بھی کرتے اور فرماتے تھے:

”بے شک اللہ نے مجھے سختی کرنے والا اور تکلیف و مشقت میں ڈالنے

والا بنا کر نہیں بھیجا ہے، بلکہ مجھے آسانی کرنے والا معلم بنا کر بھیجا ہے۔“ [۱]



اور آپ ﷺ نے فرمایا:

”بے شک میں تمہارے لیے ایک والد کے درجہ میں ہوں، میں تمہیں

تعلیم دیتا ہوں۔“ [۱]

آپ ﷺ سے جب کوئی سائل سوال کرتا تو بسا اوقات آپ ﷺ اس کے سوال سے بھی زیادہ جواب دیتے تھے، اور یہ علم کی سخاوت ہے جیسا کہ بعض صحابہ رضی اللہ عنہم نے سمندر کے پانی کی طہارت کے سلسلے میں آپ ﷺ سے سوال کیا تو آپ ﷺ نے فرمایا:

”اس کا پانی پاک ہے اور اس کا مردار حلال ہے۔“ [۲]

لوگوں کی ضرورت و حاجت کی تکمیل اور انکی خیر خواہی کی کوشش میں آپ ﷺ اپنے وقت و راحت کی سخاوت کرنے میں سب سے عظیم تھے اور اس سلسلہ میں یہی کافی ہے کہ:

”مدینہ کی لونڈی آپ ﷺ کا ہاتھ پکڑ کر اپنی ضرورت کی تکمیل کے

لیئے مدینہ میں جہاں چاہتی لے جاتی تھی۔“ [۳]

اور آپ ﷺ کی عظیم جود و سخاوت پر وہ حدیث بھی دلالت کرتی ہے جسے حباب رضی اللہ عنہ

روایت کرتے ہیں کہ:

”آپ ﷺ سے جب بھی کوئی چیز مانگی گئی تو آپ ﷺ نے

”نہیں“ نہ فرمایا۔“ [۴]

[۱] رواہ احمد: [۱۳۹/۱۳] وصحہ احمد شاكر، صحیح ابوداؤد: [۸] وحسنہ الالبانی فی صحیح الجامع: [۲۳۴۶]، البدر المیر لابن الملقن: [۲۹۷/۲] وقال: اصله فی مسلم، صحیح نسائی: [۴۰]، ابن حبان: [۱۴۴۰]، صحیح ابن ماجہ: [۲۵۶]

[۲] رواہ احمد: [۳۰۰/۱۶] وصحہ احمد شاكر واصحاب السنن، ترمذی: [۶۹]، ابن حبان: [۱۲۴۳]، صحیح ابن ماجہ: [۳۱۴]، صحیح نسائی: [۳۳۱]، صحیح ابی داؤد: [۸۳]

[۳] رواہ ابن ماجہ: [۳۳۸۶] وصحہ الالبانی

[۴] متفق علیہ، مسلم: [۲۳۱۱]، ابن حبان: [۶۳۷۶] شرح السنہ: [۴۱/۷]، مختصر شمائل الترمذی للالبانی: [۳۰۲]



انس رضی اللہ عنہ کہتے ہیں کہ:

”اسلام کا واسطہ دیکر (یا اسلام لانے پر) آپ ﷺ سے جس چیز کا بھی سوال کیا گیا آپ ﷺ نے اس کو عطا کر دیا۔“

انس رضی اللہ عنہ کہتے کہ ایک آدمی آپ ﷺ کے پاس آیا تو آپ ﷺ نے اسے دو پہاڑوں کے درمیان چرنے والی بکریاں عطا کیں۔ اس نے اپنی قوم میں واپس جا کر کہا:

”اے میری قوم کے لوگو! اسلام لے آؤ، کیونکہ محمد ﷺ ایسا عطیہ دیتے ہیں کہ پھر فقر و فاقہ کا خدشہ نہیں رہ جاتا۔“ [۱]

انس رضی اللہ عنہ فرماتے ہیں:

”آدمی اسلام لاتا اور اس کا ارادہ صرف دنیا کا ہی ہوتا تھا، پھر وہ شام نہیں کرتا تھا یہاں تک کہ اسلام اسکے نزدیک دنیا و مافیہا سے زیادہ محبوب ہو جاتا۔“

آپ ﷺ نے غزوہ حنین کے بعد صفوان بن امیہ کو تین سواونٹ عطا کیے، تو انہوں نے فرمایا:

”اللہ کی قسم! اللہ کے رسول ﷺ نے مجھے بہت کچھ عطا کیا، آپ ﷺ میرے نزدیک سب سے ناپسندیدہ تھے، مسلسل آپ ﷺ مجھے عطا کرتے رہے یہاں تک کہ آپ ﷺ میرے نزدیک لوگوں میں سب سے زیادہ محبوب ہو گئے۔“ [۲]

ابن عباس رضی اللہ عنہ فرماتے ہیں:

”آپ ﷺ بھلائی کے اعتبار سے لوگوں میں سب سے زیادہ سخی

[۱] رواہ مسلم: [۲۳۱۲]، ابن حبان: [۶۳۷۴]، مسند بزار: [۴۸۸/۱۳]

[۲] رواہ مسلم: [۲۳۱۳]



تھے، اور آپ ﷺ سب سے زیادہ سخی رمضان میں ہوتے تھے جب آپ ﷺ سے جبرائیل علیہ السلام ملاقات کرتے تھے اور آپ ﷺ پر قرآن کا دور کرتے تو آپ ﷺ بھلائی میں سخت ہوا سے بھی تیز ہوتے تھے۔“ [۱]

جبیر بن مطعم رضی اللہ عنہ فرماتے ہیں:

”رسول اللہ ﷺ صحابہ کرام رضی اللہ عنہم کے ہمراہ غزوہ حنین سے واپس آرہے تھے کہ بعض دیہاتی آپ ﷺ سے چمٹ کر سوال کرنے لگے، یہاں تک کہ انہوں نے آپ ﷺ کو پچھاڑ کر ایک بول کے درخت کے پاس پہنچا دیا اور آپ ﷺ کی چادر چھین لی، رسول اللہ ﷺ رک گئے اور فرمایا: ”میری چادر لوٹا دو، اللہ کی قسم! اگر میرے پاس ان کانٹوں کی مقدار بھی اونٹ ہوتے تو میں انہیں تمہارے درمیان تقسیم کر دیتا، پھر تم مجھے بخیل نہ پاتے اور نہ ہی جھوٹا اور بزدل پاتے۔“ [۲]

بعثت سے پہلے بھی سخاوت آپ ﷺ کی عادت تھی، جب آپ ﷺ پر غار حراء میں فرشتہ نازل ہوا تو آپ ﷺ کانپتے ہوئے خدیجہ رضی اللہ عنہا کے پاس تشریف لائے، خدیجہ رضی اللہ عنہا نے کہا:

”ہرگز نہیں اللہ کی قسم! اللہ آپ ﷺ کو کبھی رسوا نہیں کرے گا، بے شک آپ ﷺ صلہ رحمی کرتے ہیں، کمزوروں کے بوجھ اٹھاتے ہیں، مسکینوں کی خبر گیری کرتے ہیں اور حق کے راستے میں پیش آنے والے مصائب میں لوگوں کی مدد کرتے ہیں۔“

[۱] متفق علیہ۔ بخاری: [۳۲۲۰]، مسلم: [۲۳۰۸]، صحیح نسائی: [۲۰۹۴]، ابن حبان: [۳۴۴۰]، مسند احمد:

[۱۴۳/۵]

[۲] رواہ البخاری: [۲۸۲۱]، ابن حبان: [۴۸۲۰]، صحیح نسائی: [۳۶۹۰]



انس رضی اللہ عنہ فرماتے ہیں کہ:

”آپ ﷺ آئندہ کل کے لئے کوئی چیز جمع کر کے نہیں رکھتے

تھے۔“ [۱]

ابوسعید خدری رضی اللہ عنہ فرماتے ہیں:

”انصار کے کچھ لوگوں نے رسول ﷺ سے سوال کیا تو آپ ﷺ

نے انہیں دیا، پھر انہوں نے مانگا تو آپ ﷺ نے انہیں دیا، پھر انہوں نے

مانگا تو آپ ﷺ نے انہیں دیا، یہاں تک کہ جب آپ ﷺ کے پاس

کچھ نہ رہ گیا تو فرمایا: ”میرے پاس جو ہوتا ہے، اسے میں تم سے (چھپا کر)

ذخیرہ کر کے ہرگز نہیں رکھتا، اور جو پاکدامنی اختیار کرتا ہے، اللہ اسے پاک

کر دیتا ہے، جو بے نیازی اختیار کرتا ہے، اللہ اسے بے نیازی عطا کر دیتا

ہے، جو صبر طلب کرتا ہے اللہ اسے صبر عطا کرتا ہے اور صبر سے بہتر اور وسیع

عطیہ کسی کو نہیں دیا گیا۔“ [۲]

[۱] رواہ الترمذی: [۲۳۶۲] وصحہ الالبانی، صحیح الجامع: [۴۸۴۶]، ابن حبان: [۶۳۵۶]، شعب الایمان بیہقی:

[۸۲۲/۲]، مختصر الشمائل: [۳۰۴] وصحہ

[۲] رواہ اصحاب السنن نیز دیکھیے: بخاری: [۶۴۷۰]، مسلم: [۱۰۵۳]، صحیح ابی داؤد: [۱۶۴۴]، صحیح ترمذی:

[۲۰۲۴]، صحیح نسائی: [۲۵۸۷]، ابن حبان: [۳۴۰۰]





AL-MANAR

المنار پبلیکیشنز

موبائل نمبر: 0323-4869781